




ဂျူလိယက်ဆီဆာ

မန်းတင်

**JULIUS
CAESAR**

William Shakespeare



၂၀၁၅



UNITY

ဒို့တာဝန်အရေးသုံးပါး

ပြည်ထောင်စုမပြိုကွဲရေး	ဒို့အရေး
တိုင်းရင်းသားစည်းလုံးညီညွတ်မှုမပြိုကွဲရေး	ဒို့အရေး
အချုပ်အခြာအာဏာတည်တံ့ခိုင်မြဲရေး	ဒို့အရေး

စည်းကမ်းလိုက်နာ ဘေးကင်းကွာ
 စည်းကမ်းရှိမှတိုးတက်မည်
 စည်းကမ်းကိုက်ညီ ဘေးကင်းသည်

နိုင်ငံတော်ဖွဲ့စည်းပုံအခြေခံဥပဒေပေါ်ပေါက်ရေးသည်
 ပြည်ထောင်စုသားအားလုံး၏
 ပဓာနကျသောတာဝန်ဖြစ်သည်။

ပြည်သူ့သဘောထား

- ပြည်ပအားကိုး ပုဆိန်ရိုး အဆိုးမြင်ဝါဒီများအား ဆန့်ကျင်ကြ။
- နိုင်ငံတော်တည်ငြိမ်အေးချမ်းရေးနှင့် နိုင်ငံတော်တိုးတက်ရေးကို နှောင့်ယှက်ဖျက်ဆီးသူများအား ဆန့်ကျင်ကြ။
- နိုင်ငံတော်၏ ပြည်တွင်းရေးကို ဝင်ရောက်စွက်ဖက် နှောင့်ယှက်သော ပြည်ပနိုင်ငံများအား ဆန့်ကျင်ကြ။
- ပြည်တွင်းပြည်ပအဖျက်သမားများအား ဘုံရန်သူအဖြစ် သတ်မှတ်ချေမှုန်းကြ။

UNITY စာအုပ်အမှတ်စဉ် (၄)

မန်းတင်

(မြန်မာပြန်)

ဂျူလိယက်ဆီဆာ

SHAKESPEARE'S JULIUS CAESAR

၁၉၆၄-ခုနှစ်အတွက်
အနုပညာဆုနှင်းသဘင်
ဘာသာပြန်စာပေ (ပထမ) ဆုရ စာမူ



UNITY

အမှတ် (၂၃၈)၊ ပြည်လမ်း၊ မြေနီကုန်း၊ စမ်းချောင်း၊ ရန်ကုန်မြို့။

ဖုန်း - ၅၁၂၃၉၇

စာမူခွင့်ပြုချက်အမှတ် - ၂၄၆/၂၀၀၀ (၅)
မျက်နှာဖုံးခွင့်ပြုချက်အမှတ် - ၄၁၃/၂၀၀၀ (၆)

မျက်နှာဖုံး
စံတိုင်း

ပုံနှိပ်ခြင်း

ပထမအကြိမ် (၁၊ နိုဝင်ဘာ၊ ၁၉၆၆) ပုဂံစာအုပ်တိုက်
ဒုတိယအကြိမ် (စက်တင်ဘာ၊ ၂၀၀၀) Unity Publishing House

အုပ်ရေ (၁၀၀၀)

ကွန်ပျူတာစာစီ
Unity

ထုတ်ဝေသူ

ဒေါ်ရွှေအိမ် (၀၁၂၉၉)
တိုင်းလင်းစာပေ၊ ၈/၆၅၊ အုပ်စု (၃)
အောင်သိဒ္ဓိလမ်း၊ ဖော်ဘွားကြီးကုန်း၊ အင်းစိန်။

မျက်နှာဖုံးနှင့် အတွင်းပုံနှိပ်သူ

ဒေါ်ခင်ခင်ဝင်း (၀၂၆၇၀) ကလျာအေ့ဖ်ဆက်
၁၅၂၊ ကျွန်းရွှေမြိုင်လမ်း၊ သုဝဏ္ဏ၊ ရန်ကုန်မြို့။

တန်ဖိုး - ၃၀၀ ကျပ်

မိတ်ဆက်
တိုက်စိုးရေးသည်

ဂျူလိယက်ဆီဆာ ပြဇာတ်ဆရာသည် ဝိလျံရှိတ်စပီးယားပင် ဖြစ်လေသည်။ သူသည် ထိုပြဇာတ်အပြင် အခြားပြဇာတ်ပုဒ်ရေ သုံးဆယ့် လေးမျှ ရေးခဲ့ဖူးသည်။ ကဗျာ အတိုအရှည်လည်း မြောက်မြားစွာ ရေးခဲ့ လေသည်။ ထိုပြဇာတ်တွေကို သူ အသက်ရှုစဉ်က ခင်းကျင်းပြသခဲ့လေရာ လူတန်းစားမရွေး နှစ်သက်ခဲ့ကြသည်။ သူ ကွယ်လွန်ပြီးသည့်နောက်တွင် ကား သူ့နာမည်သည် အင်္ဂလန်ပြည်၏ နယ်နိမိတ်ကို ကျော်ထွက်ကာ တစ်စတစ်စနှင့် ကမ္ဘာအရပ်ရပ်သို့ ပြန့်နှံ့လာခဲ့လေသည်။ အရပ်ရပ်အနယ် နယ်တွင် သူပြဇာတ်တွေကို ဖတ်လည်း ဖတ်ကြသည်။ ကျောင်းစာအဖြစ် သင်လည်း သင်ကြသည်။ ရုံတင်၍လည်း ခင်းကျင်းပြသကြသည်။ ဤသို့ ဖြင့် ရှိတ်စပီးယားသည် ကမ္ဘာတစ်ဝန်းလုံးတွင် ကျော်စောထင်ရှားသော အဖြစ်သို့ ရောက်ရသည်။ သို့သော် သူသည် တက္ကသိုလ်ပညာ သင်ခဲ့ဖူးသူ မဟုတ်ချေ။

ရှိတ်စပီးယားကို ၁၅၆၄ ခုနှစ်တွင် စတရက်ဖွတ်ခေါ်သည့် တောမြို့ကလေး၌ မွေးဖွားသည်။ သူ့အဖေသည် စောစောက ငွေကြေး အတန်အသင့်ဖြစ် သားရေကုန်သည်အဖြစ်လည်းကောင်း၊ လယ်ငှား လုပ်သူအဖြစ်လည်းကောင်း အသက်မွေးခဲ့ဖူးသည်။ ရပ်ရေးရွာရေးတွင် ပါဝင်ဆောင်ရွက်လျက် မြို့နယ်ဒေသန္တရအဖွဲ့၌ လူကြီးသူကြီး ဖြစ်ခဲ့ဖူး သည်။ နောက်ပိုင်းတွင်ကား စီးပွားရေးလျှော့ခဲ့လေသည်။ ထို့ကြောင့် လည်း ရှိတ်စပီးယား၏ ပညာရေးသည် သူ့ရပ်ရွာရှိ သဒ္ဒါကျောင်းတွင်ပင် ပြီးဆုံးခဲ့ဟန် တူလေသည်။ သို့သော် သူသည် ထိုကျောင်းတွင် ပညာ

အခြေခံ ကောင်းကောင်း ရခဲ့သည်ဟု (သုတေသီများက) ဆိုကြလေသည်။ ကျောင်းနေစဉ်က လက်တင်ဘာသာဖြင့် ရာဇဝင်ပုံပြင်များကို အဖတ်အပြု များခဲ့သည်ဟု ဆိုကြလေသည်။ ထို ဝါသနာအထုံနှင့်ယှဉ်၍ မိမိ၏ ပတ်ဝန်းကျင်ကို သတိပြုတတ်၊ ဆင်ခြင်တတ်ခြင်း၊ စာမှာ လိုရာနှင့် ဘဝမှ လိုရာကို ရွေးထုတ်တတ်ခြင်းဟူသော အရည်အသွေးများကြောင့် နောင် သောအခါ ရှုတ်စပီးယားသည် ပြဇာတ်ဆရာ အကျော်အမော်အဖြစ်သို့ ရောက်ခဲ့ခြင်း ဖြစ်လေသည်။

ဝီလျံရှုတ်စပီးယားသည် ၁၈ နှစ်သားအရွယ်တွင် အန်ဟက်သွေး ဆိုသည့် မိန်းမနှင့် အိမ်ထောင်ကျလေသည်။ သူ့မိန်းမသည် သူ့ထက် ၇ နှစ် ၈ နှစ်လောက်ကြီးသည်။ ထိုအိမ်ထောင်နှင့် ပထမအကြိမ်တွင် သမီး တစ်ယောက်ရသည်။ ဒုတိယအကြိမ်တွင် အမွှာမွေး သားတစ်ယောက် သမီးတစ်ယောက်ရသည်။

ရှုတ်စပီးယားသည် အိမ်ထောင်ပြုပြီးစနစ်များတွင် သူ့မြို့ သူ့ရွာ၌ ဘာအလုပ်အကိုင် လုပ်ခဲ့သည်ဟူ၍ မသိကြရ။ တဖန် သားမယား နှင့် ခွဲခွာ၍ လန်ဒန်မြို့သို့ ဘယ်နှစ် ဘယ်ကာလက ထွက်သွားသည်ဟူ၍ လည်း အမှတ်အသားမရှိ။ သို့သော် ၁၅၉၂ ခုနှစ်တစ်ပိုက်တွင် ရှုတ်စပီးယားသည် ပြဇာတ်ဆရာအဖြစ်ဖြင့် တိုင်းသိပြည်သိ ဖြစ်နေကြောင်းကိုမူ ပြဇာတ် ရေးဖတ်တစ်ဦးက သူ့အကြောင်းကို ချီးချီးဖဲ့ဖဲ့ ရေးခဲ့သည့် စာငယ် တစ်ခုကြောင့် သိရလေသည်။ ထိုပြဇာတ်ဆရာကြီးက (ရှုတ်စပီးယားကို) “ဇေမူမှာ တစ်လူထင်နေသည့် နောက်ပေါ်သည့် ရွှေကြာပင်” ဟူ၍ စွပ်စွဲခဲ့လေသည်ဟူ၏။

ဤတွင် သူတို့ခေတ်က ဇာတ်ခုံအကြောင်းနှင့် ဇာတ်ပွဲ ကြည့်သူ များအကြောင်းကို အမြွက်မျှ ရေးရဦးမည်။ သူတို့ခေတ်က ဇာတ်ခုံများ သည် အဆင်အပြင်၌ မကောင်း။ ဇာတ်ခုံ ၃ ဖက်မှ ပရိသတ်က ပွဲကြည့်

သည်။ ပြည်ဖုံးကားဟူ၍ လည်း မရှိ။ ဇာတ်ခုံ၏အတွင်းဖက်တွင် ကန့်လန့် ကာ ကာထားတတ်သည်။ ထို ကန့်လန့်ကာကို အတွင်းဆောင်သဘောမျိုး သုံးတတ်သည်။ ထိုအပေါ်ထပ်ကို လသာဆောင်၊ ရဲတိုက်၊ အပေါ်ထပ် စသည်ဖြင့် သုံးတတ်သည်။

ပွဲကြည့်ပရိသတ်မှာလည်း စုံလှပေသည်။ ထိုအထဲတွင် မင်းညီ မင်းသားလည်း ပါ၏။ စာမတတ်သူလည်း ပါ၏။ လူဆိုး လူမိုက်တွေလည်း ပါ၏။ ကာလသား ဘော်ကျော့တွေလည်း ပါ၏။ အထူးသဖြင့် လူငယ် ကာလသားတွေက ဇာတ်ခုံပေါ်သို့ တက်၍ ပွဲကြည့်တတ်လေသည်။

ထို့ကြောင့် ဇာတ်ခင်းရသည်မှာ မလွယ်။ လူအစားစား၏ အကြိုက်တွေ့အောင် ဇာတ်စကားထည့်၊ ဇာတ်လမ်းဆင်ရသည်။ အသံနေ အသံထား၊ လေယူလေသိမ်း ကောင်းကောင်းဖြင့် ဇာတ်စကားပြောကာ ကိုယ်ဟန်ယူကာ၊ ကြည့်သူ၏ စိတ်မျက်စိတွင် တောတောင်ရေမြေသဏ္ဍာန် ထင်အောင် ဇာတ်ဆောင်များ၏ စရိုက်ပေါ်အောင် ဖန်တီးရသည်။ ဇာတ်ကို အထောက်အကူပြုသည့် ပြင်ပအချက်ကလေးတစ်ခုသာရှိ၏။ ထိုအချက်မှာ အခြားမဟုတ် ဇာတ်ကောင်များသည် ဝတ်ကောင်း စားကောင်း ဝတ်ဆင်ကြာသာ အဖြစ်တည်း။

ရှိုတ်စပီးယား၏ ပြဇာတ်များသည် ပရိသတ်အကြိုက်လည်း တွေ့၊ အနုပညာသဘောလည်းမပျက်သော ပြဇာတ်များ ဖြစ်ကြလေသည်။ ဤတွင် ရှိုတ်စပီးယား၌ ထူးခြားချက်တစ်ခု ရှိလေသည်။ အနုပညာသည် များသည် ယေဘုယျအားဖြင့် ငွေရေးကြေးရေးကိစ္စများကို နားမလည် တတ်ကြပေ။ ရှိုတ်စပီးယားမှာမူ အနုပညာသည်လည်းမှန်းသည်။ လောက အကြောင်းကိုလည်း ကောင်းကောင်းသိသည်။ ချဲ့၍ ဆိုရသော် သူသည် ပြဇာတ်လည်းရေး၏။ ဇာတ်ထဲ၌လည်း ကိုယ်တိုင်ပါဝင်၏။ ဇာတ်အဖွဲ့၌ လည်း အစုရှယ်ယာ ထည့်ထား၏။

ဤသို့ဖြင့် ရှုတ်စပီးယားသည် ငွေကြေးစုဆောင်းမိကာ ၁၅၉၇ ခုနှစ်တွင် သူမြို့၌ ခြံနှင့်ဝင်းနှင့် အိမ်ကြီးအိမ်ကောင်းတစ်လုံးကို ဝယ်နိုင်ခဲ့လေသည်။ ထိုအိမ်တွင် သူမယား၊ သူသားသမီးများကို ပြောင်းရွှေ့နေစေကာ သူသည် လန်ဒန်၌ ဆက်၍ အလုပ်လုပ်သည်။ ၁၆၁၃ ခုနှစ်လောက်တွင် သူမြို့အနီးအနားတွင် ဧက ၁၀၀ ကျော်ရှိသော လယ်မြေထပ်ဝယ်ပြန်လေသည်။ ထိုနှစ်၌ပင် စတုရက်ဖွတ်သို့ အပြီးအပိုင် ပြန်ကာ လူကုထံအဖြစ်ဖြင့် ငြိမ်းငြိမ်းနေခဲ့ပြီးလျှင် ၁၆၁၆ ခုနှစ်တွင် ခေါင်းချသွားလေသည်။

ဝီလျံရှုတ်စပီးယားသည် သူ့အသက်ရှိစဉ်က ပြဇာတ်များကို တည်းဖြတ်သုတ်သင်၍ ထုတ်ဝေခြင်း မပြုခဲ့ပေ။ သူ့ကိုယ်တိုင်က စာထဲပေထဲသို့ သူပြဇာတ်များ ရောက်လာလိမ့်မည်ဟု မစဉ်းစားမိ။ သူတို့ခေတ်က ကိုယ်ရေးသည့်ပြဇာတ်ကို ဇာတ်အဖွဲ့ကို တိုက်ရိုက်ရောင်းချလေ့ ရှိကြသည်။ ဇာတ်အဖွဲ့တွေကလည်း မိမိတို့အကျိုးကို ကာကွယ်သည့် သဘောဖြင့် အပြင်အပတွင် ပုံနှိပ်ခဲ့သည်။ ရှုတ်စပီးယား အသက်ရှိစဉ်က သူများက ရိုက်သည့် အုပ်ရေးအနည်းကား ရှိခဲ့ပါ၏။ သူကွယ်လွန်ပြီးသည့် နောက်စာကိုယ်တွင် အပေါက်အကျ အဖိတ်အစင် များလှလေသည်။ နောင်သော အခါ သုတေသီများက ဂရုမစိုက်ကာ ရွေးချယ်တည်းဖြတ်ကြသဖြင့် သူ့စာများသည် လက်ရှိအခြေအနေသို့ ရောက်လာရလေသည်။

ဂျူလိယက်ဆီဆာပြဇာတ်မှ အဓိကဇာတ်ဆောင်သည် အာဏာရှင်စံနစ်ကို ဖြုတ်ချလိုက်သော ဆီးနိတ်အဖွဲ့ဝင်လူကြီး ဘရုတ ပင်ဖြစ်သည်။ သို့သော် ဘရုတနှင့် ကြံရာပါများ၏ လုပ်ကြံမှုကိုခံရသော ဂျူလိယက်ဆီဆာ၏ ဩဇာအရှိန်သည် ဇာတ်တစ်ခုလုံးတွင် ပျံ့နှံ့နေသဖြင့် ရှုတ်စပီးယားက ဤအမည်ကို ပေးခဲ့ခြင်းဖြစ်လေသည်။ ရှုတ်စပီးယား

ဂျုလီယက်ဆီဆာ

၉

သည် သူပြဇာတ်ကို လင်္ကာ စကားပြေနှစ်ထွေရာ၍ ရေးခဲ့လေသည်။
ဤကို မန်းတင်က စကားပြေနှင့် အနက်ပြန်ခဲ့သည်ဖြစ်ရာ မူရင်းစာ၏
အာနိသင်ကို မြန်မာစာဖတ်သူသည် တစ်စိုးတစ်စိ ခံစားနိုင်ကောင်း၏ဟု
ယုံကြည်ရပေသတည်း။

တိုက်စိုး

ဘာသာပြန်ဆိုသူ၏ အမှာ

(၁)

ဤ “ဂျူလီယက်ဆီဆာ” သည် ၁၉၆၄ ခုနှစ်အတွက် အနုပညာ စာပေဆိုင်ရာ စာပေပြိုင်ပွဲတွင် တင်သွင်းစဉ်က စာမူမျှသာ ရှိပါသေးသည်။ ဆုရစာမူတစ်ခုကို စာအုပ်အဖြစ် တွေ့မြင်ဖတ်ရှုလိုသူများသည် စာအုပ်ထွက်လာမည့်ရက်ကို မျှော်တလင့်လင့် ရှိနေကြပေလိမ့်မည်။ စာဖတ်ပရိသတ်၏ဆန္ဒကို ဖြည့်စွမ်းသောအားဖြင့် ပုဂံစာအုပ်တိုက်မှ စာအုပ်အဖြစ် ထုတ်ဝေရန် စီစဉ်သောအခါ ဤ ကမ္ဘာကျော် စာရေးဆရာကြီး ၏ ဂန္ထဝင်မြောက်ပြဇာတ်ကို ဘာသာပြန်ခြင်းနှင့် စပ်လျဉ်း၍ စာဖတ်သူတို့ အား အနည်းငယ် ပြောပြချင်ပါသည်။

အင်္ဂလိပ်စာရေးဆရာကြီး ဝီလျံရှိုတ်စပီးယား ရေးသားသော ဂျူလီယက်ဆီဆာပြဇာတ်ကို လွန်ခဲ့သော နှစ်ပေါင်းသုံးဆယ်ခန့်က တက္ကသိုလ်ဥပစာတန်းတွင် ကျွန်တော် သင်ကြားခဲ့ရပါသည်။ ရှိုတ်စပီးယား ၏ မူရင်းစာပေများကို ပထမဆုံးအကြိမ် လက်တွေ့သင်ကြားရသော ကျွန်တော့်အဖို့ မှတ်ရ ကျက်ရနားလည်အောင် ကြိုးစားရသည်မှာ မလွယ်ကူလှချေ။ ထိုပြဇာတ်တွင် ပါဝင်သူ ဇာတ်ဆောင်အသီးသီးနှင့် ထိုခေတ် ထိုအခါက ရောမမြို့သူမြို့သားတို့၏ စိတ်နေသဘောထား၊ အကျင့် စရိတ္တ၊ လူမှုဆက်ဆံရေး စသည်များကို လေ့လာရ၏။ စာလုံး စာကြောင်း ဝါကျတို့၏ အနက်အဓိပ္ပါယ် ဆိုလိုရင်းများကိုလည်း ဝေဖန်သုံးသပ် ကျက်မှတ်ရ၏။ စိတ်ဝင်စားဖွယ်ကောင်း၍ နက်နဲသော အဓိပ္ပာယ်ရှိသည့် စာပိုဒ်များကိုလည်း လိုအပ်သောအခါများတွင် ကိုးကားရေးသားရန် အတွက် အာဂုံဆောင်ရ၏။

နှစ်ကုန်ခါနီး စာအုပ်ကုန်ခါမှပင် ပြဇာတ်ထဲတွင် ပါဝင်သူ အရေးကြီးသော ဇာတ်ဆောင်များကို ကျွန်တော်သည် တစ်ဦးစီ တစ်ဦးစီ ရင်းနှီးစွာ သိလာပါတော့သည်။ အတန်းထဲတွင် ထိုစာအုပ်ကို တာဝန်ယူ၍ သင်ကြားရသော ဆရာသည် ရှင်းလင်းပြသပုံ ကောင်းပမွန်သည့်အလျောက် ဂျူလိယက်ဆီဆာတို့ခေတ်က ရောမသမိုင်းနှင့်တကွ ရောမသားတို့၏ လှုပ်ရှားမှုများကိုလည်း မျက်ဝါးထင်ထင် သိမြင်လာပါသည်။

ကျောင်းနေချိန်တစ်လျှောက်လုံး တစ်နှစ်တစ်တန်း အောင်မြင်ရေး အတွက်ကိုသာ ရှေ့ရှု၍ ကျက်မှတ်လေ့လာခဲ့ရသော ကျောင်းသုံးစာအုပ်များ အနက်မှ ကျွန်တော်မမေ့နိုင်သော စာအုပ်များတွင် ရှုတ်စပီးယား၏ “ဂျူလိယက်ဆီဆာ” ပါဝင်ပါသည်။ စာအုပ်စာတန်းများတွင် ရောမသမိုင်းကို ဖတ်ရှုရလျှင် ဂျူလိယက်ဆီဆာကို သတိရပေမည်။ ရုပ်ရှင် ပြဇာတ် စသည် တို့တွင် ရောမ၏ ပြကွင်းပြကွက်များကို ကြည့်ရှုရလျှင် ဂျူလိယက်ဆီဆာကို မြင်ယောင်မိသည်။ “ဂျူလိယက်ဆီဆာ” စာအုပ်သည် ကျွန်တော်၏ စာအုပ်စင်တွင် အမြဲရှိနေသည်။

(၂)

လွန်ခဲ့သော ဆယ့်လေးနှစ်လောက်က မော်စကိုမြို့ ဘော်လရှိုင် ဇာတ်ရုံကြီးတွင် ရှုတ်စပီးယား၏ “ရိုမြူနှင့် ဂျူလိယက်” ပြဇာတ်ကို ဘဲလေးကဇာတ်အဖြစ် ကြည့်ခဲ့ရသည်။ ထိုဘဲကလေးကဇာတ်တွင်မူ ဇာတ်ဆောင်များမှတစ်ဆင့် ပြောကြားစေသည့် ရှုတ်စပီးယား၏ စကား များကို မကြားခဲ့ရချေ။ အနုပညာမြောက်လှသည့် အကဟန်တို့ဖြင့်သာ သရုပ်ဖော်သွားသည်။ ဥဘောက်ကစ်စတန်၏ မြို့တော် တရှူကင့်ရှိ အမျိုးသား ဇာတ်ရုံကြီးတွင် ရှုတ်စပီးယား၏ ဒင်းမတ်မင်းသား “ဟင်းမလက်” ပြဇာတ် ကို ဥဘောက်ဘာသာဖြင့် ပြသသည်ကို ကြည့်ရှုခဲ့ရသည်။ ထိုပြဇာတ်တွင်

သရုပ်ဆောင်သူတို့၏ ပြောစကားများကို နားမလည်သော်လည်း ဟန်အမူ အရာနှင့်ပင် ပြဇာတ်၏ အရသာစုံကို အချို့အဝက် ခံစားနိုင်ခဲ့သည်။ ကျွန်တော်တို့ပတ်ဝန်းကျင် ထိုင်ခုံများတွင်ရှိ ဥဘက် အမျိုးသား အမျိုးသမီး ပွဲကြည့်ပရိသတ်များသည် ပြဇာတ်၏အရသာကို အပြည့်အဝ ခံစားနိုင်ကြသည်။ သူတို့၏ ရွှင်ပြုံးမှု၊ လွမ်းဆွေးမှုများကို တစေ့တစောင်း တွေ့မြင်ခဲ့ရသည်။ ထိုစဉ်အခါများတွင် ရိုတ်စပီးယား၏ ပြဇာတ်များကို မြန်မာဘာသာ ပြန်ဆို၍ မြန်မာစာဖတ်ပရိသတ်သို့ တင်ပြရသော် ကောင်းလေစွဟူသော ဆန္ဒသည် တစ်စိတ်စိတ် ဖြစ်ပေါ်ခဲ့သည်။ ရောမသို့ ခရီးတစ်ထောက် ရောက်ခဲ့သောအခါများတွင်လည်း ဂျုလီယက်ဆီဆာတို့ခေတ်က ပြည်သူလူထု လှုပ်ရှားရာနေရာသို့ သွားရောက်၍ ပျက်စီးယိုယွင်းနေပြီဖြစ်သော အဆောက်အအုံကြီးများကို ကြည့်ရှုရင်း ထိုစဉ်က အဖြစ်အပျက်များကို မြင်ယောင်မိခဲ့သည်။

ကျွန်တော်၏စာအုပ်စင်တွင် အမြဲရှိနေသော ဂျုလီယက်ဆီဆာ စာအုပ်ကို မကြာခဏ ထုတ်ယူဖတ်ရှုမိသည်။ မြန်မာဘာသာ ပြန်ဆိုရန်လည်း ကြိမ်ဖန်များစွာ ကြိုးစားမိသည်။ ၁၉၆၁ ခုနှစ် ကုန်ခါနီးတွင် တဖန် စတင်ဘာသာပြန်မိပြန်သည်။ သို့သော်လည်း အခန်း ၁ မှာပင် ရှေ့သို့မတိုးရပ်၍သာနေမိသည်။ အချို့အချို့သော ဆောင်းပါး၊ ဝတ္ထု စသည်များကို ရေးသားသောအခါတွင် သားသမီးများကလိုက်၍ ရေးပေးတတ်ကြသည်။ ဤ ဂျုလီယက်ဆီဆာကို ဘာသာပြန်ဆိုသောအခါတွင်မူ သူတစ်ပါးအား လိုက်ရေးစေ၍မဖြစ်၊ ထစ်ထစ်ငေါ့ငေါ့ဖြစ်နေဘိသည်။ အဘယ်စာလုံး၊ အဘယ်ဝါကျကို မည်ကဲ့သို့ပြန်ဆိုရသော် ကောင်းလိမ့်မည်ဟု တွေးခြင်း၊ စဉ်းစားခြင်းကို ပြုလုပ်သော မိမိ၏ဦးနှောက်သည် ထိုအတွေးကို အကောင်အထည်ဖော်သည့် ရေးခြင်းကိုပြုလုပ်သော အခြားသူ၏လက်နှင့် ဆက်စပ်မှုမရ၊ တခြားစီဖြစ်နေပေသည်။ ထို့ကြောင့် မိမိကိုယ်တိုင်

တွေး၍ မိမိကိုယ်တိုင်ရေးမှာ ချောမောမည်ဖြစ်သော ဤ ဂျူလိယက်ဆီဆာ ကို လွန်ခဲ့သော ၂ နှစ်လောက်ကစ၍ အားလပ်ချိန်များတွင် တဖြည်းဖြည်း အချိန်ယူ၍ ဘာသာပြန်ဆို ရေးသားခဲ့ပါသည်။

(၃)

ရှုတ်စပီးယားသည် ဤပြဇာတ်တွင် ခရစ်မပေါ်မီ နှစ်ပေါင်း လေးဆယ်ခန့်က ရောမ၏ သမိုင်းဖြစ်စဉ်တစ်ရပ်ကို ပြထားသည်။ ပြဇာတ် စလျင်စချင်း ရောမနိုင်ငံရေးလောက၌ အထွတ်အထိပ်သို့ ရောက်နေပြီ ဖြစ်သော ဂျူလိယက်ဆီဆာကို ခြွေရံသင်းပင်းတို့အလယ်၌ ခံညားစွာ တွေ့မြင်ရသည်။ သူသည် စစ်ပွဲအသီးသီးတွင် အောင်ပွဲရခဲ့သည့် သေနာပတိကြီးလည်း ဖြစ်သည်။ သူ့ကို ချစ်ခင်လေးစားကြည်ညိုသူ များသလောက် မလိုမုန်းထားသူများကိုလည်း တွေ့ရသည်။

ဆီဆာအား ရောမနိုင်ငံရေးလောကမှ ဖယ်ရှားပစ်လိုသည့် ဆန္ဒ ပြင်းပြနေသည့်သူတစ်ဦးမှာ လွတ်တော်အမတ် ကစီယပင်ဖြစ်သည်။ ဤသို့ ဖယ်ရှားရာ၌ လုပ်ကြံသတ်ဖြတ်သော နည်းမှတစ်ပါး အခြားမရှိဟု သူ ယူဆထားသည်။ သို့သော်လည်း ထိုလုပ်ကြံမှုကို မိမိခေါင်းဆောင်၍ အောင်မြင်မည်မဟုတ်သည်ကိုလည်း သူသိသည်။ ထို့ကြောင့် အများ၏ ကြည်ညိုလေးစားခြင်းကိုခံရသော ဘရူတအား ဆီဆာ၏ လုပ်ကြံမှုတွင် ပါဝင်အောင် သူ ဆွဲဆောင်လေသည်။

ဘရူတသည် ဆီဆာ၏ မိတ်ဆွေရင်းဖြစ်သည်။ ဘရူတ ကိုယ်တိုင်ကလည်း ဆီဆာအား လေးစားချစ်ခင်သည်။ ထိုအကြောင်း များကို သိရှိနေသော ကစီယသည် ဆီဆာအား လုပ်ကြံသတ်ဖြတ်ရ မည့်အရေးကိစ္စတွင် ဘရူတ မိမိဖက်သို့ပါလာအောင် စကားပရိယာယ်

ကြွယ်ဝစွာဖြင့် ဆွဲဆောင်ရယူလေသည်။ ဘရုတ၏ သစ္စသမာဓိကို သိရှိ၍ ကြည်ညိုလေးစားကြသော တိုင်းသူပြည်သားများကလည်း ဆီဆာ အား လုပ်ကြံမှုတွင် ဘရုတ ခေါင်းဆောင်သည်ဟုသိလျှင် တိုင်းပြည်အတွက် ဆောင်ရွက်ရသည့် တရားသော လုပ်ကြံမှုဟု ယူဆကာ မိမိတို့ ဖက်သို့ ပါလာလိမ့်မည်ဟုလည်း ယူဆထားသည်။

ဘရုတသည် ကစီယ၏ ပရိယာယ်ကျော့ကွင်းသို့ ကျဆင်းလေ သည်။ ဆီဆာအား လုပ်ကြံသတ်ဖြတ်မှုတွင် ဘရုတသည် ခေါင်းဆောင် အဖြစ် ပါဝင်ခဲ့သည်။ သူသည် လွှတ်တော်သို့ မလာရောက်လိုသော ဆီဆာအား ပရိယာယ်အမျိုးမျိုးဖြင့် မရအရ ခေါ်ဆောင်ခဲ့သည်။ ဘရုတ ခေါင်းဆောင်သော လုပ်ကြံမှုဂိုဏ်းသားတို့သည်လည်း ဆီဆာအား လွှတ်တော်ထဲတွင် ဝိုင်း၍ ဓားနှင့် ထိုးသတ်ကြကုန်သည်။ ဆီဆာ သေဆုံး သောအခါ ဘရုတနှင့် သူ၏ဖက်တော်သားများသည် မိမိတို့အကြံအစည် အောင်မြင်ပြီဖြစ်၍ တိုင်းပြည်ကို မိမိတို့သဘောအတိုင်း စီမံခန့်ခွဲနိုင်တော့ မည်ဟု ထင်ကြ၏။ သို့သော် သူတို့မျှော်လင့်ထားသည့်အတိုင်း ဖြစ်မလာ။

ဆီဆာ၏ အသုပအခမ်းအနားတွင် လူအများအား ဘရုတ သည် မည်သည့်အတွက် ချစ်လှစွာသော မိတ်ဆွေကြီး ဆီဆာကို လုပ်ကြံ ရသည့်အကြောင်း ခိုင်လုံသောအကြောင်းများကိုပြ၍ မိန့်ကြားသည်။ သူမိန်းခွန်းကို ကြားရသူများသည် “ဟုတ်ပါပေသည်၊ မှန်ပါပေသည်” ဟုဆိုကာ ဘရုတအား ချီးကျူးကြကုန်၏။ ဆီဆာအား ပြစ်တင်ကြကုန်၏။

ထိုအခမ်းအနားမှာပင် ဆီဆာ၏ ချစ်မိတ်ဆွေရင်းတစ်ဦး ဖြစ်သည့် အင်တိုနီကို မိန့်ခွန်းမြွက်ကြားခွင့်ပြုသည်။ သူ မိန့်ခွန်းစ၍ မြွက်ကြားသော အခါ စုဝေးရောက်ရှိနေကြသော လူများသည် သူစကားကို ကောင်း ကောင်ပင် နားမထောင်လိုကြ။ သို့သော်လည်း စကားအရာ၌ လိမ္မပါးနပ် လှသော အင်တိုနီသည် တဖြည်းဖြည်းနှင့် လူများ၏စိတ်ဓာတ်ကို

မိမိဖက်သို့ပါအောင် ဆွဲဆောင်လေသည်။ စောစောက ဆီဆာအား ပြစ်တင်၍ ဘရုတအား “ဟုတ်ပါပေသည်၊ မှန်ပါပေသည်” ဟု ချီးကျူးခဲ့သော ရောမသူ ရောမသားတို့သည် ဆီဆာ၏အလောင်းမှ ဒဏ်ရာ ဒဏ်ချက်များကိုကြည့်လျက် ဆီဆာအပေါ်တွင် သနားကရုဏစိတ် ယိုဖိတ်လာကြကုန်သည်။ “ရက်စက် လှချဉ်းလား” ဟု ရေရွတ်ကြကုန်၏။ ဘရုတပြောကြားခဲ့သည့် မည်သည့်အတွက် ဆီဆာအား မိမိတို့ သတ်ရပါသည်ဟူသော အကြောင်းပြချက်များကို သူတို့သတိမရကြတော့ချေ။ ဓားဒဏ်ရာတို့ဖြင့် သေဆုံးနေသူ ဆီဆာအတွက် ဝမ်းနည်းကြေကွဲကြကုန်၏။ ဘရုတတို့အဖွဲ့အား သစ္စာဖောက်တွေ့ဟုဆိုကာ “သတ်ပစ်ရမည်၊ သုတ်သင်ပစ်ရမည်” ဟု ကြွေးကြော်ရေရွတ်ကြကုန်၏။ ဆီဆော့အတွက် ကလဲစားချေရန် ရရာလက်နက်ကို စွဲကိုင်၍ ဘရုတရိုရာသို့ လိုက်လာကြကုန်၏။ ဘရုတတို့လူစုလည်း ဒေါသယမ်းအိုး ပေါက်ကွဲနေပြီဖြစ်သော လူစုလူဝေးကို ရင်မဆိုင်ရဲပဲ မြို့တွင်းမှ ထွက်ပြေးကြကုန်၏။

ဆီဆာအား လုပ်ကြံသတ်ဖြတ်ပြီးသည့်နောက် ပြည်တွင်းရေး အခြေအနေသည် ဘရုတတို့ မျှော်လင့်သလို သာယာစိုပြည်မလာဘဲ ပြည်တွင်းစစ်ပွဲကြီးဖြစ်ပွားကာ သတ္တန္တရကပ်ကြီးနှင့် ရင်ဆိုင်ကြရ၏။ ဘရုတနှင့် ကစီယတို့ ခေါင်းဆောင်သောအဖွဲ့က တစ်ဖက်၊ အန်တိုနီနှင့် အောတိုဗီယတို့ ခေါင်းဆောင်သောအဖွဲ့က တစ်ဖက်က စစ်မက်ဖြစ်ပွားကာ တိုင်းသူပြည်သား အမြောက်အမြား သေကြေပျက်စီးကြရလေသည်။ နောက်ဆုံးတွင် စစ်ရှုံးပြီဖြစ်သော် ဘရုတနှင့် ကစီယတို့သည် မိမိတို့ဘဝကို အဆုံးစီရင်သွားကြလေသည်။

ဤအဖြစ်အပျက်ကို အခြေပြု၍ စာရေးဆရာကြီး ရိုတ်စပီးယားသည် အာဝဇ္ဇာန်းရွှင်ရွှင် စကားလုံးကြွယ်ကြွယ်နှင့် ရောမသမိုင်း၏ အရေးကြီးသောကဏ္ဍ လှုပ်ရှားမှုတစ်ရပ်ကို ဖတ်မငြိမ်းအောင် ရေးသား

ဂျူလိယက်ဆီဆာ

၁၇

တင်ပြသွားသည်။ သူ နှစ်ပေါင်းသုံးရာခြောက်ဆယ်ကျော်က အင်္ဂလိပ်
ဘာသာဖြင့် လက်ခံ၊ စကားပြေ နှစ်ထွေရော၍ ရေးသားခဲ့သော
ဤပြဇာတ်ကို ကျွန်တော်က မြန်မာဘာသာသို့ စကားပြသက်သက်ဖြင့်
ပြန်ဆိုထားခြင်းဖြစ်သည်။ မှ စာရေးဆရာကြီး၏ အာဘော်ကိုကား
မိုကောင်းမှ မိုမည်။ စာရှုသူတို့ စိတ်ဝင်စားစွာ ဖတ်ရှု၍ ဝေဖန်သုံးသပ်ကြ
ပါကုန်။

၁၉၆၆ ခု၊ စက်တင်ဘာလ (၈) ရက်နေ့
၁၃၂၈ ခု၊ ဝါခေါင်လာဆုတ် (၈) ရက်နေ့
ရန်ကုန်မြို့။

မန်းတင်

ပါဝင်သူများ

ဂျူလိယက်ဆီဆာ

အောတိုဗိယ (အောတိုဗိယ ဆီဆာ)	}	ဆီဆာကျဆုံးပြီးနောက် - ဖွဲ့စည်းသော သုံးပွင့်ဆိုင်အဖွဲ့
အင်တိုနို [မာက(စ)အင်တိုနိုယ]		
လိပိဒ (အိမိလိယ လိပိဒ)		

ဆီစီရို	}	- လွတ်တော်အမတ်များ
ပဗလိယ		
ပိုပိလိယ		

ဘရူတ [မာက(စ)ဘရူတ]	}	- ဆီဆာအားလုပ်ကြံမှုတွင် ပါဝင်သူများ
ကစီယ		
ကစက		
ထရီဘိုနိုယ		
လိဂရိယ		
ဒီစီယ		
မာတီလဆင်ဘာ		
ဆီနူ		

ဖလဝိယ	}	- ခုံသမာဓိ လူကြီးများ
မာရူလ		

ဂျူလိယက်ဆီဆာ

၁၉

အာတိမိဒိုရ

- သိကုံးဖွဲ့နွဲ့မှုများ
တတ်မြောက်သူ ဆရာကြီး။

ဆိန့်

- ကဗျာဆရာ။

လူစိလိယ

တီတိနိယ

မိဿလ

လုလင်ငယ် ကာတို

ဗိုလုမိနိယ

- ဘရူတနှင့် ကစီယ၏
မိဆွေများ

ဝါရို

ကလိက

ကလေဒိယ

ဆတရာတို

လူစိယ

ဒါဒါနိယ

- ဘရူတ၏ လက်သုံးတော်
ကျေးကျွန်များ။

ကာလပါနိယ

ပိုရ

- ဂျူလိယက်ဆီဆာ၏ ဇနီး။
- ဘရူတ၏ဇနီး။

နှင့်

ဗေဒင်ဆရာတစ်ဦး။

လွတ်တော်အမတ်အများ။

၂၀

ရှုတ်စပီးယား

မြို့သူမြို့သားများ။

တပ်သားများ။

မင်းလူလင်များ။

ရှုခင်းများ

ရောမမြို့တွင်း၊

ဆာဒစ်ဒေသပတ်ဝန်းကျင်နှင့်

ဖိလိပိဒေသ ပတ်ဝန်းကျင်။

ဂျုလီယက်ဆီဆာ

၂၁

အခန်း (၁)

JJ

ရှိတ်စပီးယား

ပြကွက် ၁
 ရောမမြို့ လမ်းတစ်လမ်း။
 ဖလဝိယ၊ မာရုလနှင့် မြို့သားအချို့ထွက်လာစေ။

ဖလဝိယ။ ။ ဖယ်ကြလော့၊ ရှားကြလော့၊ အသင့် လူပျင်းတို့ အိမ်သို့ ပြန်ကြကုန်လော့။ သင်တို့သည် လုပ်သားပြည်သူများ ဖြစ်ပါလျက် ဤသို့ သော အလုပ်ချိန်တွင် လုပ်သားတို့၏ ကိရိယာတန်ဆာများကို မယူဆောင် ဘဲလျက် သို့တည်းမဟုတ် လုပ်သားတို့၏ အဝတ်အရုံတို့ကို မဝတ်ဆင်ဘဲ လျက် ပြင်ပသို့ ထွက်မလာသင့်ဟူသည်ကို မသိကုန်လော့။ သင်သည် မည်သည့်အလုပ်ကို လုပ်ကိုင်ဘိသနည်း။

ပထမမြို့သား။ ။ အဘယ်ကြောင့် ဤမေးခွန်းကို မေးပါ သနည်းအရှင်။ အကျွန်ုပ်သည် လက်သမားတစ်ဦး ဖြစ်ပါသည်။

မာရုလ။ ။ သို့ဖြစ်လျှင် သင်သည် အဘယ်ကြောင့် သားရေ ခါးစည်းကို ဝတ်ဆင်၍ မျဉ်းသားတံကို ယူဆောင်မလာသနည်း။ အဘယ် မည်သောအကြောင်းကြောင့် သင်သည် အခါရက်ကြီးများမှာကဲ့သို့

ဝတ်ကောင်းစားလှကို ဝတ်ဆင်၍ လမ်းပေါ်သို့ ထွက်လာဘိသနည်း။
အိုအချင်း၊ အသင်၏ အလုပ်အကိုင်ကိုလည်း ဆိုဦးလော့။

ဒုတိယမြို့သား။ ။ အမှန်ကို ဆိုရမည်ရှိသော နုနယ်သော
လယ်မှုပညာများနှင့် နှိုင်းယှဉ်၍ ဆိုရလျှင် ကျွန်ုပ်သည် အလုပ်ကြမ်း
သမားမျှသာတည်း။

မာရုလ။ ။ စားကို ရှည်လျားစွာ မဆိုသင့်။ လိုအပ်သည်ကိုသာ
ဖြေကြားလော့။

ဒုတိယမြို့သား။ ။ ရှက်စိတ်ကိုဖျောက်၍ ဆိုပါအံ့။ ကျွန်ုပ်သည်
ဖိနပ်ချုပ်သမားတစ်ဦး ဖြစ်ပါသည်။^၁

မာရုလ။ ။ ရိုင်းစိုင်းလှချေ၏တကား။ သင်၏ အလုပ်အကိုင်
ကိုသာ ရှင်းလင်းစွာ ဖြေကြားလော့။

ဒုတိယမြို့သား။ ။ ကျွန်ုပ်အား စိတ်မာန်မဆိုးပါလင့်။ သင်၏
ဖိနပ်များသည် ပြုပြင်ရန် လိုအပ်နေပါလျှင် ကောင်းမွန်စေရန် အကျွန်ုပ်
ပြုပြင်ပေးပါအံ့။

မာရုလ။ ။ မည်သို့သော စိတ်ထားဖြင့် ဤသို့ မလေးမစား
ရင့်သည်းသောစကားများကို ဆိုဘိသနည်း။

ဒုတိယမြို့သား။ ။ ရင့်သည်းသောစကားကို အကျွန်ုပ် မဆိုပါ။
သင်၏ ဖိနပ်ခြေနင်းများကို ပြုပြင်ပေးပါမည်ဟုသာ ဆိုပါ၏။

၁။ ဤနေရာ၌ ရှိတ်စပီးယားသည် Mender of Souls ဟူသော စကား
တွင် Soul (ဝိညာဉ်) နှင့် Sole (ဖိနပ်၏ အောက်ခံဖဝါး) ဟူသော
စကားနှစ်လုံးကို သံတူကြောင်းကွဲ သုံးနှုန်းထားသည်။ မြန်မာ
ပြန်ဆိုရာ၌ စာရေးသူ၏ ဆိုလိုရင်း အနက်အဓိပ္ပာယ် ပေါ်လွင်
အောင် ပြန်ဆိုရန် မလွယ်ကူပေ။

ဖလဝိယ။ ။ သို့တပြီးကား သင်သည် ဖိနပ်ပြင်သမား ဖြစ်ရာ၏။
 ဒုတိယမြို့သား။ ။ မှန်ပါ၏အရှင်။ ကျွန်ုပ်သည် သက်မွေးဝမ်း
 ကျောင်းအတွက် ချုပ်အပ်ကို အသုံးပြုနေသူ ဖြစ်ပါသည်။ မည်သည့်
 အမျိုးသား အလုပ်သမား၊ အမျိုးသမီး အလုပ်သမားတို့၏ ကိစ္စများတွင်မှ
 ဝင်ရောက်စွက်ဖက်ခြင်း မပြုလုပ်ပါ။ ကျွန်ုပ်၏လုပ်အားကို ချုပ်အပ်ဖြင့်
 သာ အသုံးပြုပါသည်။ ဆရာဝန်သည် လူ၏ခန္ဓာကိုယ်တွင် တစ်စုံတစ်ခု
 ချွတ်ယွင်းပျက်စီးသည်ရှိသော် ခွဲစိတ်ကုသ၍ ကောင်းမွန်ကျန်းမာမှု ရှိစေရန်
 ပြုလုပ်သကဲ့သို့ ကျွန်ုပ်သည်လည်း ဖိနပ်ခြေနင်းတို့ အခြေအနေ ယိုယွင်း၍
 ပြုပြင်ရန် လိုအပ်သည်ရှိသော် ခိုင်မာကောင်းမွန်စေရန် ပြုပြင်လုပ်ကိုင်
 ပေးပါ၏။ အကြင် လူထုံတစ်ဦးသည် ကောင်းမွန်သော ခြေနင်းကို
 စီးနင်းဝတ်ဆင်သည်ဖြစ်အံ့၊ ထိုသူသည် ကျွန်ုပ်ချုပ်လုပ်ပေးသော ခြေနင်း
 ကိုသာ စီးနင်းဝတ်ဆင်ပါလတ္တံ့။

ဖလဝိယ။ ။ သို့သော်ငြားလည်း ယနေ့အဖို့ အသင်သည်
 မိမိဆိုင်တွင်သာ အလုပ်လုပ်ကိုင်၍ မနေမူဘဲ မည်သို့သော အကြောင်း
 ကြောင့် ဤတူနှင့်အတူ ပြင်ပသို့ ထွက်လာဘိသနည်း။

ဒုတိယမြို့သား။ ။ သူတို့၏ ဖိနပ်ခြေနင်းများ ပွန်းပဲ့ပျက်ပြုန်း
 ကုန်စေသောအားဖြင့် ကျွန်ုပ်အဖို့ အလုပ်များစွာ လုပ်ကိုင်ရရန် ဖြစ်ပါ
 သည်။ သို့ပါသော်လည်း အမှန်အတိုင်း ပြောရမည်ဆိုလျှင် ဤသို့ ထွက်လာ
 ခြင်းသည် ယနေ့အဖို့ အလုပ်မှအနားယူ၍ ဆီဆာအား တွေ့မြင်ရန်ဖြစ်၏။
 အောင်ပွဲရလာသူများ ကြိုဆို၍ ကောင်းချီးပေးရန် ဖြစ်၏။

မာရုလ။ ။ အဘယ်မှာလျှင် ကောင်းချီးပေးရန် လိုအပ်ပါ
 သနည်း။ သူသည် ရောမနိုင်ငံတော်လက်အောက်ရှိ သိမ်းပိုက်ထားပြီး သော
 နိုင်ငံများတွင် ထပ်မံပူးပေါင်းဖြည့်စွက်ရန် နိုင်ငံသစ်များကို သိမ်းပိုက်ပြီး
 ပြန်လာခြင်းကားမဟုတ်။ သို့ပင်များကို သူ၏ ရထားယာဉ် နောက်မှ

ချည်နှောင်၍ ခေါ်ဆောင်လာသည်လည်း မရှိ။ သင်တို့သည် မိုက်လှ ချေ၏တကား။ သင်တို့သည် ပွန်ပီကို မေ့လိုက်ကြကုန်ပြီလော။ ပွန်ပီသည် နောက်လိုက်နောက်ပါ စစ်သည်တော်များနှင့် ရောမမြို့ လမ်းမကြီးများ အတိုင်း ထွက်ကြွလာသောအခါ ကြည့်မြင်နိုင်ရန်အတွက် သင်တို့သည် ကလေးငယ်များကို ပွေ့ချိုလျှက် တံတိုင်းများ၊ ခေါင်းမိုးများ၊ မျှော်စင်များနှင့် ပြုတင်းပေါက်များပေါ်မှ တစ်နေ့လုံးလုံးပင် စောင့်ခဲ့ကြရသည်များကို သင်တို့ မမှတ်မိကြကုန်လော။ ထိုအခါများတွင် ပွန်ပီကို ထားဘိအုံး။ သူ စီးနင်းလိုက်ပါလာသည့် ယာဉ်ရထားကို တွေ့မြင်ကာမျှဖြင့် ဝမ်းသားအားရ ကောင်းချီဩဘာပေး၍ ကျယ်လောင်စွာ ကြွေးကြော်အော်ဟစ်ကြသော အသံတို့သည် အခေါင်းအပေါက်တို့ဖြင့် ပြီးသော ကမ်းပါးကို ပဲ့တင် ရိုက်ခတ်သောကြောင့် တိုက်ဘာမြစ်သည်ပင် တုန်လှုပ်သွားသည်ကို သတိ မရကြကုန်သလော။ အသင်တို့သည် နေ့ရက်ပေါင်း များစွာတို့အနက်မှ ဤ ယနေ့ကိုမှ ရွေးလျက် ပွန်ပီ၏သားများအပေါ် ဆီဆာ၏ အောင်မြင်မှုကို အကြောင်းပြု၍ အခါကြီးရက်ကြီးအဖြစ် သတ်မှတ်ပြီးလျှင် လှုပ်ရှားပျော်ပါးမှု ပြုနေခြင်းသည် သင်တို့အဖို့ ကျေးဇူးကန်းလှချေ၏တကား။ အိမ်သို့ပြန်ကြပြီးလျှင် ဤသို့ ကျေးဇူးမပြုမိသောကြောင့် သင်တို့အပေါ်၌ ကျရောက်လာမည့် အပြစ်ဒဏ်များကို လွတ်ငြိမ်းခွင့်ပြုပါမည်အကြောင်း နတ်မင်းအပေါင်းတို့အား ပူဇော်ပသ၍ တောင်းပန်ကြကုန်လော့။

ဖလဝိယ။ ။ သွားကြကုန်လော့။ ဤအပြစ်မှ လွတ်ငြိမ်းခွင့် ရရေးအတွက် သင်တို့နှင့် ဂုဏ်ရည်တူချင်း လူအများကို မြစ်ကမ်းပါးသို့ ခေါ်ဆောင်စုရုံး၍ သင်တို့၏ မျက်ရည်ဖြင့် ပြည့်သော မြစ်ရေအယဉ်သည် ကမ်းပါးအထိ လျှမ်းသာသည့်တိုင်အောင် ငိုကြွေးကြကုန်လော့။

(မြို့သားများ ထွက်သွားကြစေ)

သူတို့၏စိတ်သည် ညံ့ဖျင်းလှသော်လည်း ကျွန်ုပ်၏ ပြောစကား

များကြောင့် ပြောင်းလဲသွားသည်ကို ရှုလော့။ သူတို့အားလုံးသည် အပြစ်ကို သိ၍ ငြိမ်သက်စွာ ဖဲသွားကြကုန်၏။ ကျွန်ုပ်သည် ဤလမ်းမှသွားမည်။ သင်သည် ထိုလမ်းမှ လွတ်တော်ဆီသို့သွားလော့။ ရုပ်တုများတွင် ဆင်ယင် ထားသော အဆောင်အယောင်များကို တွေ့လျှင် ဖြုတ်ချပါလော့။

မာရုလ။ ။ ဤသို့ပြုလုပ်ခြင်းသည် တရားသောအပြုအမူဟု ဆိုနိုင်ပါမည်လော။ ဤနေ့သည် ပွဲနေ့မဟုတ်တုံလော။

ဖလဝိယ။ ။ ပွဲနေ့ဖြစ်သောကြောင့် ကျွန်ုပ်တို့ ဤသို့ မပြုလုပ်ဘဲ မနေအပ်။ ဆီဆာအား ဂုဏ်ပြုသော အထိမ်းအမှတ်ဖြင့် မည်သည့် ရုပ်တုကိုမှ အဆောင်အယောင်တံဆိပ်များ ဆင်ယင်မထားပါစေလင့်။ ကျွန်ုပ်သည် လမ်းအသွယ်သွယ်သို့သွား၍ လူအများကို မောင်းနှင်ထုတ်ပါအံ့။ သင်လည်း လူအများ စုဝေးနေသည်ကိုတွေ့လျှင် လူစုကွဲသွားစေရန် ကျွန်ုပ်ကဲ့သို့ပင် မောင်းနှင်ပေလော့။ ကျွန်ုပ်တို့သည် တဖြည်းဖြည်း တက်ကြွလာပြီဖြစ်သော် ဆီဆာ၏ ဂုဏ်ကျက်သရေများကို ဆွဲချဖြုတ်ပစ်၍ သူ့အား လူသာမန်တစ်ဦး၏ အဆင့်အတန်းသို့ ရောက်ရှိလာအောင် ပြုလုပ်ကြရမည်။ ဤသို့မှမပြုလျှင် သူသည် အထက်သို့ အရှိန်ပြင်းစွာဖြင့် မြင့်တက်သွားမည်ဖြစ်၍ ကျွန်ုပ်တို့ မမြင်နိုင်သည့်နေရာတွင် ရောက်ရှိနေပြီး ကျွန်ုပ်တို့သည် သူ့ကိုပင် အမြဲတစေ ကြောက်ရွံ့နေရပေလိမ့်မည်။

(ထွက်သွားကြစေ)

ပြကွက် ၂

အများစုဝေးရာနေရာ

ဆီဆာနှင့် အင်တိုနီတို့ ပြေးပွဲကျင်းပမည့်နေရာသို့ ဝင်လာစေ။
ကာလပါနိယ၊ ပိုရှု၊ ဒီဟီယ၊ စီစီရို၊ ဘရူတ၊ ကစီယနှင့် ကစက တို့နောက်မှ
လူအများ လိုက်လာရာတွင် ဗေဒင်ဆရာတစ်ဦးလည်း ပါလာစေ။

ဆီဆာ။ ။ ကလာပါနိယ^၂။

ကစက။ ။ တိတ်စေ။ ဆီဆာ မိန့်ကြားတော်မူမည်။

ဆီဆာ။ ။ ကာလပါနိယ။

ကာလပါနိယ။ ။ ဤမှာ ရှိပါသည်အရှင်။

ဆီဆာ။ ။ မြတ်သော လူပါစီ၏ လမ်းကြောင်းအတိုင်း အင်တိုနီ
ပြေးလာသောအခါ ထိုလမ်းကြောင်းတွင် ရပ်နေလော့။ အို အင်တိုနီ။

အင်တိုနီ။ ။ ဆီဆာ အရှင်။

၂။ ကာလပါနိယ။ ။ ကာလပါနိယပီဆို၏ သမီးဖြစ်၍ ဆီဆာ၏
စတုတ္ထမြောက် ဇနီးဖြစ်သည်။

၃။ လူပါစီ။ ။ မြတ်သော ဘာသာရေးပွဲတော်။

ဂျုလီယက်ဆီဆာ

၂၉

ဆီဆာ။ ။ သင် ပြေးလွှားသောအခါ ကျွန်ုပ်၏ ဇနီးအား ထိပါးသွားရန် မမေ့ပါလင့်။ အဘယ်ကြောင့်ဆိုသော သားမရရှိသော အမျိုးသမီးများသည် ဤသို့ မြတ်သောပြေးပွဲတွင် ဝင်ရောက်ပြေးလွှားသူများ၏ ထိပါးမှုကို ခံရပါက အမြဲဘဝမှ လွတ်မြောက်သည်ဟု ငါတို့၏ ဘိုးဘေးများက ပြောကြားခဲ့၏။

အင်တိုနီ။ ။ မမေ့ပါ အရှင်။ ဆီဆာက မိန့်ကြားစေခိုင်းလျှင် ဖြစ်မြောက်စေရမည်သာတည်း။

ဆီဆာ။ ။ ပြေးပွဲကို စလော့။ ဘာသာရေးနှင့် စပ်လျဉ်းသည့် ဆောင်ရွက်ဖွယ်ကိစ္စများကို မလစ်ဟင်းစေနှင့်။

ဗေဒင်ဆရာ။ ။ ဆီဆာ။

ဆီဆာ။ ။ ဟေး၊ မည်သူခေါ်သနည်း။

ကစက။ ။ အသံများကို ရပ်လော့။ အလျင်ကကဲ့သို့ပင် ဆိတ်ဆိတ်ငြိမ်ကြလော့။

ဆီဆာ။ ။ ပရိသတ်ထဲမှ ငါ၏နာမည်ကိုခေါ်သူသည် မည်သူနည်း။ ဂီတသံကို ဖောက်ထွင်းလျက် ထွက်ပေါ်လာသည့် တစ်စုံတစ်ယောက်၏ “ဆီဆာ” ဟု ခေါ်သောအသံကို ငါကြားလိုက်၏။ ပြောလော့။ ဆီဆာသည် နားဆင်ရန် အသင့်ရှိ၏။

ဗေဒင်ဆရာ။ ။ မတ်လာ ဆယ့်ငါးရက်နေ့ကို သတိထားတော်မူပါအရှင်။

ဆီဆာ။ ။ ထိုသူသည် မည်သူနည်း။

ဘရုတ။ ။ ရှေ့ဖြစ်ကို ပြောဆိုနိုင်သူ ပုဂ္ဂိုလ်တစ်ဦးက မတ်လ ဆယ့်ငါးရက်နေ့ကို သတိထားရန် သင့်ကို သတိပေးခြင်းဖြစ်၏။

ဆီဆာ။ ။ သူ၏မျက်နှာကို ငါမြင်နိုင်ရန် ရှေ့မှောက်သို့ ခေါ်ခဲ့လော့။

ကစက။ ။ အို၊ အချင်း၊ လူအပ်ကြားမှထွက်၍ ဆီဆာကို ဖူးလော့။

ဆီဆာ။ ။ ငါ့အား အသင် မည်သို့ပြောဆိုပါသနည်း။ ထပ်မံ၍ ဆိုဦးလော့။

ဗေဒင်ဆရာ။ ။ မတ်လ ဆယ့်ငါးရက်နေ့ကို သတိထားတော် မူပါ။

ဆီဆာ။ ။ ဤသူသည် အတွေးသမားတည်း။ ဂရုမမူလင့်။ ဆက်၍သာသွားကြကုန်အံ့။

(ဘရုတနှင့် ကစီယကိုချန်၍ အခြားပုဂ္ဂိုလ်များ ထွက်သွားစေ)

ကစီယ။ ။ ပြေးပွဲပြုလုပ်သည်ကို ကြည့်ရှုလိုပါသေးသလော။

ဘရုတ။ ။ မကြည့်လို။ ထိုနေရာသို့ ကျွန်ုပ်သွားမည်မဟုတ်ပါ။

ကစီယ။ ။ သင်သွားရန် ကျွန်ုပ် တောင်းပန်ပါ၏။

ဘရုတ။ ။ ကစားခုန်စားပွဲများကို ကျွန်ုပ်မကြိုက် မနှစ်သက် ပါ။ အင်တိုနီကဲ့သို့ လှုပ်ရှားပျော်ရွှင်မှုစိတ်ဓာတ် ကျွန်ုပ်တွင် မရှိပါ။ အသင်သွားလိုက သင့်ဆန္ဒအတိုင်း သွားလော့။ သင်သွားလိုသည်ကို ကျွန်ုပ်မတားမြစ်ပါ။

ကစီယ။ ။ ဘရုတ၊ ယခင်က ကျွန်ုပ်အပေါ်၌ သင် ပြသခဲ့ သော ချစ်မေတ္တာ၏ အရိပ်အရောင်များ၊ သိမ်မွေ့နူးညံ့သော အမူအရာ များ ယခုအခါတွင် ကျွန်ုပ်သည် သင့်ထံမှ အလွန် မျှော်လင့်တောင့်တ မိပါသည်။ ယခုအခါတွင် သင်သည် မိတ်ဆွေရင်းခြားတစ်ဦးအား သူစိမ်း တစ်ဦးကဲ့သို့ မာကြောစွာ ဆက်ဆံလှသည်တကား။

ဘရုတ။ ။ ကစီယ၊ အထင်မလွဲပါလင့်။ သင်သည် ကျွန်ုပ်

မျက်နှာပေါ်၌ ယခင်က တွေ့မြင်ခဲ့ရသော ချစ်ခင်သော အမူအရာများကို ပွင့်လင်းစွာ မတွေ့မြင်ရသည်ရှိသော် ကျွန်ုပ်၏ မျက်နှာအမူအရာများ သည် ကျွန်ုပ်၏ စိတ်မချမ်းသာမှုများကြောင့် ဖြစ်ပေါ်နေသည်ဟုသာ မှတ်ယူ ပါလော့။ မကြာသေးမီအချိန်အခါကစ၍ ကျွန်ုပ်၏ အတွင်းစိတ်တို့သည် ကျွန်ုပ်တစ်ဦးတည်းနှင့် သက်ဆိုင်သော ကိစ္စများနှင့်စပ်လျဉ်း၍ အချင်းချင်း ပဋိပက္ခဖြစ်နေခဲ့သည့်အတွက် ကျွန်ုပ်၏ ပြင်ပအပြုအမူများကို တစ်မျိုး တစ်မည် ဖြစ်စေဟန်တူ၏။ သို့သော်လည်း သင်တစ်ဦး အပါအဝင် ကျွန်ုပ်၏ ချစ်မိတ်ဆွေများသည် ထိုပြောင်းလဲမှုကြောင့် ဝမ်းနည်းခြင်း မဖြစ်ကြရန် မျှော်လင့်ပါ၏။ ကျွန်ုပ် ရင်ဆိုင်နေရသော စိတ်ဒုက္ခများကြောင့် ချစ်မိတ်ဆွေများအား သိမ်မွေ့သော အမူအရာကိုပြုရန်ပင် မေ့လျော့ နေတတ်ပါသည်။ ထိုအကြောင်းမှလွဲ၍ အခြားအကြောင်းများ ရှိသည်ဟု မထင်ပါလင့်။

ကစီယ။ ။ ကျွန်ုပ် နားလည်ပါပြီ။ သင်၏ အမူအရာကို ကျွန်ုပ်စိတ်ထဲတွင် မျှိုသိပ်ထားခဲ့ရသည့် အရေးကြီးလှသော အကြံအစည် များနှင့် ဆက်စပ်လျက် စဉ်းစားမိ၍သာ အယူအဆ လွဲမှားခြင်း ဖြစ်ပါ သည်။ ဘရူတ သင်သည် မိမိကိုယ်မိမိ သိပါ၏လော။

ဘရူတ။ ။ ကျွန်ုပ်မသိပါ။ ကြေးမုံ သို့တည်းမဟုတ် ကြေးမုံ ကဲ့သို့သော အရာဝတ္ထုများ၏ ရောင်ပြန်ဟပ်မှုကို မရရှိလျှင် မျက်စိသည် မျက်စိကိုမြင်အောင် စွမ်းဆောင်နိုင်မည် မဟုတ်ပေ။

ကစီယ။ ။ မှန်ပါ၏။ သင်သည် မိမိ၏အရည်အချင်းကို မိမိ သိမြင်နိုင်အောင် ဖန်တီးပေးနိုင်သော ကြေးမုံမျိုး မရှိပါတကားဟူ၍ လူအများသည် စိတ်လက်မကောင်း ဖြစ်နေကြ၏။ ဆီဆာမှတစ်ပါး မြင့်မြတ် သော ဂုဏ်ကျက်သရေနှင့် ပြည့်စုံသူအများသည် ကြမ်းကြုတ် ရက်စက် လှသော ထမ်းပိုးမှ ရုန်းထွက်လွတ်မြောက်ရေးအတွက် ဘရူတသည်

မိမိ၏အရည်အချင်းကို မမြင်ဘဲ မရှိပါစေနှင့်ဟု ပြောဆိုနေကြသော စကားများကို ကြားခဲ့ရပါ၏။

ဘရုတ။ ။ ကျွန်ုပ်တွင် အရည်အချင်းများ မရှိပါဘဲလျက် သင်သည် ဖုန်းကွယ်နေသော အရည်အချင်းကို ရှာကြံရန် တိုက်တွန်း နေခြင်းသည် ကျွန်ုပ်အား ဘေးအန္တရာယ်များဆီသို့ ဆွဲဆောင်ခေါ်ငင် နေခြင်းပေလောဟု စိုးရိမ်မိပါ၏။

ကစီယ။ ။ ရောင်ပြန်ဟပ်သော အရာဝတ္ထုတစ်ခုခု မရှိလျှင် သင်သည် မိမိကိုယ်မိမိ မမြင်နိုင်ဟုဆိုသောကြောင့် ကျွန်ုပ်သည် ကြေးမုံပြင်နေရာမှနေ၍ သင်၏ အရည်အချင်းများကို အပိုမရှိ ပကတိ အတိုင်း ဖော်ပြပါမည်။ ကောင်းမြတ်လှသော မိတ်ဆွေချစ်၊ ကျွန်ုပ်အား သင်ကံမကင်း မဖြစ်ပါလင့်။ သင်သည် ကျွန်ုပ်အား တွေ့မြင်သမျှသော လူများနှင့် ပြောင်လှောင်ရယ်မောနေသည်ကိုဖြစ်စေ၊ ကျွန်ုပ်နှင့် မိတ်ဆွေ ဖြစ်လာသူမှန်သမျှကို ကျိန်တွယ်ဆိုဆဲတတ်သည်ကိုဖြစ်စေ၊ ရှေ့တွင် ချစ်စဖွယ် အယောင်ဆောင်၍ မမြင်ကွယ်ရာတွင် မကောင်းပြောနေသည် ကိုဖြစ်စေ၊ သင်တွေ့မြင်သည်ရှိသော် ကျွန်ုပ်သည် ကြောက်မက်ဖွယ် ကောင်းသူတစ်ဦးဟု ယူဆပါလော့။

(ဆူညံသော အသံများ ကြားစေ)

ဘရုတ။ ။ ဤအသံများကား မည်သို့သောအသံများနည်း။ လူအများသည် ဆီဆာအား ဘုရင်တင်မြှောက်နေကြပြီလောဟု စိုးရိမ်မိ ပါ၏။

ကစီယ။ ။ အသင် တကယ်ပင် စိုးရိမ်ကြောင့်ကြသလော။ သို့တပြီးကား သင်သည် ဤသို့ဖြစ်လာရန် ဆန္ဒရှိသူမဟုတ်ဟု ယုံကြည်ရပါ တော့အံ့။

ဘရုတ။ ။ ဤအခြေအထိ ဖြစ်မလာစေလိုပါ။ သို့သော်

ငြားလည်း သူ့ကို ကျွန်ုပ် ချစ်ခင်ပါ၏။ အဘယ်ကြောင့် သင်သည် ကျွန်ုပ် အား ကြာရှည်စွာ ဆွဲဆောင်ထားဘိသနည်း။ မည်သို့သော စကားများကို သင်ပြောဆိုလိုသနည်း။ အများအကျိုးအတွက် ဆောင်ရွက်ရမည့်ဂုဏ်နှင့် မိမိ၏အသက်ကို တစ်ဖက်စီ ထားရှိခဲ့လျှင် ကျွန်ုပ်သည် မတိမ်းမစောင်း အောင် ကြည့်ရှုပြီးလျှင် လမ်းအတိုင်း တည့်တည့်မတ်မတ်ကြီး လျှောက် သွားမည်ဖြစ်သည်။ အကယ်၍ ကျွန်ုပ်သည် သေခြင်းတရားကို ကြောက် သည်ထက် ဂုဏ်သိက္ခာကို ချစ်မြတ်နိုးခြင်း မရှိပါက ကြီးပွားချမ်းသာခြင်း မဲ့ပါစေ။

ကစီယ။ ။ သင်၏ ဤသို့ မြင့်မြတ်သော ဂုဏ်အင်္ဂါများကို သင်၏မျက်နှာကို သိထားသကဲ့သို့ ကျွန်ုပ် ရင်းနှီးစွာ သိပါ၏။ သို့တပြီး ကား သင်ပြောဆိုသည့် ဂုဏ်တည်းဟူသော အကြောင်းအရာနှင့် စပ်လျဉ်း၍သာလျှင် ကျွန်ုပ် စကားဆိုပါအံ့။ သင်နှင့် အခြားသူများတို့သည် မိမိတို့အသက်များနှင့် စပ်လျဉ်း၍ မည်သို့သဘောထားကြသည်ကိုမူကား ကျွန်ုပ်မသိပါ။ ကျွန်ုပ်အဖို့မှာမူ သာမန်လူတစ်ယောက်မျှသာဖြစ်သော ဆီဆာကို ကြောက်ရွံ့နေသည်ထက် သေလိုသောဆန္ဒကသာလျှင် ပြင်းပြ လျက် ရှိပါ၏။ ကျွန်ုပ်တို့နှစ်ဦးသည် ဆီဆာကဲ့သို့ပင် လွတ်လပ်စွာ မွေးဖွား လာခဲ့ကြ၏။ မည်သည့်နေရာတွင်မဆို သူနှင့် တန်းတူရည်တူ ဖြစ်ကြ သကဲ့သို့ အင်အားစိုက်ထုတ်၍ အပင်ပန်းခံရသောအခါတွင်လည်း တူညီသော အရည်အချင်းတို့ ရှိကြ၏။ တစ်ကြိမ်သောအခါ လေထန်သော နေ့တစ်နေ့တွင် တိုက်ဘာမြစ်၏ ရေအယဉ်သည် မြစ်ကမ်းပါးကို ရိုက်ခတ် လျက်ရှိစဉ် ဆီဆာက ကျွန်ုပ်အား “ကစီယ ဤသို့ ကြမ်းတမ်းလှသော ရေလှိုင်းထဲသို့ ကျွန်ုပ်နှင့်အတူ ခုန်ဆင်း၍ တစ်ဖက်ကမ်းရောက်အောင် ကူးခတ်နိုင်မည်လော” ဟု ဆို၏။ ထိုအခါ ကျွန်ုပ်သည် အဝတ်အဆာများ ပြည့်စုံစွာ ဝတ်ဆင်ထားစေကာမူ မဆိုင်းမတွပင် မြစ်တွင်းသို့ ခုန်ဆင်း၍

သူတို့လည်း ကျွန်ုပ်နောက်မှ လိုက်ခဲ့ရန် ခေါ်ခဲ့ရာ သူလည်း လိုက်ပါလာ သဖြင့် အံ့ဩမိပါ၏။ တိုက်ဘာမြစ်တွင်းဝယ် အသံမြည်ဟည်း၍ ကြမ်းတမ်းစွာ ထကြွလျက်ရှိသော လှိုင်းလုံးများကို ကျွန်ုပ်တို့သည် သန်မာသော လက်မောင်းတို့ဖြင့် ဖယ်ရှားပြီးလျှင် ကြံ့ကြံ့ခိုင်သော စိတ်ဓာတ်ဖြင့် ရင်ဆိုင်တွန်းလှန်ကြကုန်သည်။ သို့ပါသော်လည်း ကျွန်ုပ်တို့ ရောက်အောင် ကူးခတ်ရမည့်နေရာသို့ မရောက်မီ ဆီဆာသည် “ကျွန်ုပ်ကို ကယ်ပါလှည့်။ ကစီယ သင်မကယ်ပါက ရေတွင် နစ်တော့မည်” ဟု အော်၏။ ကျွန်ုပ်သည်လည်း ရှေးသရောအခါက ကျွန်ုပ်၏ ဘိုးဘေးဖြစ်သည့် အိန်နီယသည် အင်ချီဆီကို မီးဟုန်းဟုန်းတောက်နေသော ထရွိုင်မြို့မှ ကယ်တင်ခဲ့သည့်နည်းတူ မောပန်းနေသော ဆီဆာကို ကယ်တင်ခဲ့ရပါ၏။ ယခုအချိန်အခါတွင် ဤမည်သော ဆီဆာသည် ဘုရားတစ်ဆူကဲ့သို့ဖြစ်နေ၍ အကျွန်ုပ် ကစီယမှာမူ အဖိုးမတန်သော တိရိစ္ဆာန်တစ်ကောင်ကဲ့သို့ သူ၏ရှေ့မှောက်ရောက်လျှင် ကိုယ်လုံးညွတ်၍ အရိုအသေ ပြုနေရသည် တကား။ သို့တစေလည်း ဆီဆာသည် ဂရုမမူသကဲ့သို့ ဦးခေါင်းညိတ်ရုံ မျှသော အမူအရာကိုသာ ပြုဘိ၏။ တစ်ကြိမ်သောအခါကလည်း သူသည် စပိန်ပြည်တွင် အဖျားဝင်၍ အိပ်ရာတွင် လဲနေခဲ့၏။ အပူပြင်းလာသော အခါများတွင်ကား ကိုယ်အလုံး ဆတ်ဆတ်ခါတုန်၏။ ယခုအချိန်အခါတွင် ဘုရားတစ်ဆူကဲ့သို့ ယူဆနေသော ဆီဆာသည် ထိုစဉ်က အမှန်ပင် ခိုက်ခိုက်တုန်ခဲ့၏။ သူ၏နှုတ်ခမ်းတို့သည် ဖြူရော်ကုန်၏။ သတ္တိကြောင် သော စစ်သားသည် မိမိ၏အလံတော်မှ ဖဲခွာထွက်ပြေးလေသကဲ့သို့ သွေးတို့သည် သူ၏ နှုတ်ခမ်းမှ ဖဲခွာဆုတ်ပြေးသွားကြကုန်၏။ ယခုအခါ တွင် စူးစိုက်ကြည့်လိုက်ခြင်းခံရလျှင် ကမ္ဘာတစ်ခုလုံးအား အသည်းနှလုံး

၄။ ခေါမသမိုင်းမှ ဖြစ်သည်။

ခိုက်အောင် တုန်လှုပ်ချောက်ချားစေသော မျက်လုံးအစုံတို့မှ ရွန်းရွန်း တောက်သော အရောင်တို့သည် ထိုအခါတွင် ပျောက်ကွယ်ကုန်၏။ ရောမသူ ရောမသားတို့သည် သတိကြီးစွာဖြင့် မှတ်သားနာယူရသော စကားများကို မိန့်ကြားနိုင်သော သူ၏လျှာသည် ထိုစဉ်က မကျန်းမာသော ကလေးမငယ်၏ အသံဖြင့် “တတိနိယ ငါ့ကို သောက်ရေပေးပါလော့” ဟု ညည်းညူပြောဆို၏။ အို နတ်အပေါင်းတို့ ဤမျှ အားအင်ချည့်နဲ့လှသော လူတစ်ယောက်သည် ရောမတစ်ခွင်ဝယ် သူများထက် မြင့်မြတ်သော နေရာတွင် ရောက်ရှိနေ၍ အများ၏ ကြိုးပမ်းချက်ဖြင့် ရရှိခဲ့သော အောင်ပွဲမှန်သမျှကို တစ်ကိုယ်တည်း ခံစားခံစားနိုင်ခွင့် ရရှိနေခြင်းကို ကျွန်ုပ်သည် အံ့ဩခြင်းကြီးမက အံ့ဩမိပါသည်တကား။

(ဟစ်ကြွေးသံများကြား)

ဘရုတ။ ။ သူတို့ ဟစ်ကြွေးကြပြန်လေပြီ။ ဤသို့ ကောင်းချီးပေး၍ ဟစ်ကြွေးနေကြခြင်းသည် ဆီဆာအား အသစ်တဖန် ဂုဏ်ပြုနေကြပြန်သည်နှင့် တူလှ၏။

ကစီယ။ ။ အဘယ်ကြောင့်နည်း။ ဆီဆာသည် ကမ္ဘာလောက အလယ်တွင် ကြီးမားသော ရုပ်တုကြီးကဲ့သို့ ထီးထီးမားမား ရပ်တည်လျက် အောက်သို့၌ ကြည့်ရှုနေ၏။ ထိုအချိန်တွင် ကျွန်ုပ်တို့သည် နံဖျင်းလှသော သတ္တဝါကလေးများသဖွယ် သူ၏အောက်မှ ဝတ်တွားသွား၍ ကျွန်ုပ် သဘောက်ကဲ့သို့ ကြောက်ရွံ့သောအသွင်ဖြင့် ဦးခေါင်းကိုမော့လျက် သူ့ကို ကြည့်ရှုပြီးလျှင် အရှက်ကို အုပ်ဆိုင်းဖုံးရန်အတွက် သင်္ချိုင်းသုဿန်ကို ရှာနေကြရ၏။ သူတို့သည် မိမိတို့ကံကြမ္မာကို မိမိတို့ဖန်တီးနိုင်ခွင့်ရှိ၏။ ကျွန်ုပ်တို့သည် ဤကဲ့သို့ အနှောင်အဖွဲ့တွင် နေလိုစိတ် ရှိနေခြင်းများသည် ကျွန်ုပ်တို့မွေးစဉ်က ပါလာသည့် ဂြိုဟ်စီးဂြိုဟ်နင်းကြောင့်ကား မဟုတ်

တန်ရာ။ ဤကဲ့သို့ ဖြစ်နေခြင်းသည် ကျွန်ုပ်တို့၏ အပြစ်သာတည်း။

“ဘရုတ” ဟူသော စကားလုံးသည် “ဆီဆာ” ဟူသော စကားလုံး ကဲ့သို့ပင် လှပ၍ ရွတ်ဆိုရန် လွယ်ကူလှပါလျက်၊ လူအများသည် “ဆီဆာ” ဟူသောအမည်ကိုသာ “ဘရုတ” ဟူသော အမည်ထက် ကြိမ်ဖန်များစွာ မကြာခဏ ရွတ်ဆိုနေကြခြင်းသည် ထိုအမည်၌ မည်သို့ ထူးခြားသော အချက်များ ရှိနေပါသနည်း။ ထိုအမည်နှစ်ခုကို ယှဉ်လျက် ရေးသားထား သည်ရှိသော် သင်၏အမည်သည် သူ့အမည်ထက်ပင် ပို၍ လှပတင့်တယ် နေမည်တည်း။ ရွတ်ဆို၍ ကြည့်ဦးလော့။ သင်၏အမည်သည် ဆီဆာ၏ အမည်ကဲ့သို့ပင် နှုတ်တွင်းဝယ် ပြည့်ဖြိုးနေမည်တည်း။ စာလုံးများကို ရေတွက်ကြည့်ဦးလော့။ အတိုင်းအတာအားဖြင့် တူညီသည့် အရှည် အလျား ရှိမည်တည်း။ စိတ်တက်ကြွမှုအတွက် စမ်းဦးလော့။ “ဘရုတ” ဟူသော အမည်သည် “ဆီဆာ” ဟူသော အမည်ကဲ့သို့ပင် စိတ်ကို တက်ကြွစေ၏။ ယခုအချိန်အခါတွင် နတ်များအပေါင်းကို တိုင်တည်လျက် ထိုသူနှစ်ဦးကို အတူယှဉ်ထား ကြည့်စမ်းပါလော့။ ကျွန်ုပ်တို့၏ ဆီဆာ သည် မည်သို့ ထူးခြားသည့် အစာအာဟာရများကို စားသုံးရသည့်အတွက် ဤမျှကြီးမြင့်လာရပါသနည်း။ အို ဤခေတ်ဤအခါတွင် တစ်ယောက်သော သူသည် အကြောင်းမဲ့ မြင့်မားနေသည့်အတွက် သင့်အဖို့ ဂုဏ်သိက္ခာ မဲ့နေရသည်တကား။ ရောမသည် ယခုအခါတွင် သူ၏ သူရသတ္တိရှိပြီး မြတ်သော ပုဂ္ဂိုလ်များနှင့် စပ်လျဉ်း၍ ဝင့်ကြွားနိုင်ခြင်း မရှိတော့ပါတကား။

ဂျူလီယက်ဆီဆာ၏လက်ထက် ရေလွမ်းမိုးပြီးသည့် နောက်ပိုင်းခေတ်တွင် ရောမသည် ကြီးမြင့်သောပုဂ္ဂိုလ် တစ်ဦးတစ်ယောက်အတွက်ကြောင့်သာ ထင်ရှားကျော်ဇောနိုင်ခဲ့ရတော့သည်တကား။ ထိုအချိန်မတိုင်မီက ရောမသည် သူ၏ သားကောင်းတစ်ဦးတစ်ယောက်အတွက်သာလျှင် ဂုဏ်ယူကာ ဝင့်ကြွားပြောဆိုနိုင်သည်ဟု လူအများ ပြောဆိုသည်ကို မကြားခဲ့ကြရပေ။ ယခုအချိန်အခါတွင်ကား လှပသောရောမတွင် ပုဂ္ဂိုလ် တစ်ဦးတည်းအတွက်သာ နေရာရှိတော့သည်တကား။ ကျွန်ုပ်တို့ ဖခင် များ၏ ခေတ်အခါက “ဘရုတ” အမျိုးအနွယ်ဝင်တစ်ဦးသည် မာရ်နတ်ကို ခွင့်လွှတ်မည်ဖြစ်သော်လည်း ဘုရင်တစ်ဆူအဖြစ် မင်းမူမည့်သူကိုကား သည်းမခံခဲ့ဟု သူတို့ ပြောဆိုသည်ကို ကြားဖူးပါ၏။

ဘရုတ။ ။ သင် ကျွန်ုပ်ကို ချစ်ခင်မြတ်နိုးမှု ရှိသည်ကား သံသယကင်းစွာ ယုံကြည်ပါ၏။ မည်သို့သောအမှုကို ဆောင်ရွက်ရန် ကျွန်ုပ်အား သင် သွေးဆောင်နေသည်ကိုလည်း တွေးခေါ်မိပါ၏။ ကျွန်ုပ်သည် သင့်အား နောင်သောအခါ၌ ကျွန်ုပ်၏သဘောထားကို ပြောကြားပါအံ့။ ယခုအချိန်တွင်ကား ကျွန်ုပ်အား နောက်ထပ်မေးမြန်းခြင်း မပြုတော့ရန် တောင်းပန်ပါ၏။ အချိန်ကိုရှာ၍ ကျွန်ုပ်တို့နှစ်ဦး တွေ့ဆုံပြီး လျှင် အချက်အလက်စုံလင်စွာ ဆွေးနွေးတိုင်ပင်ကြကုန်အံ့။ ယခုအချိန် တွင် ဖိနှိပ်ချုပ်ချယ်မှုများ ပြင်းထန်လာမည့် အရိပ်နိမိတ်များနှင့် ကြုံတွေ့

၅။ ဂျူလီယက်ဆီဆာ၏လက်ထက် ရေလွမ်းမိုးသောအချိန်။ ခေါမပုံပြင်တွင် ခရစ်မပေါ်မီ ၁၅၀၃ ခုနှစ်က လူအများသည် ဘုရားတရား လေးစားမှု မရှိသဖြင့် ကြာသပတေးဂြိုဟ် နတ်မင်းက ဒဏ်ခတ်သောအားဖြင့် ကမ္ဘာ ကို ရေလွမ်းမိုးစေခဲ့ရာ ဂျူလီယက်နှင့် သူ၏ဇနီး ပိုင်ရာသာလျှင် ပါနာ တောင်ထိပ်သို့ တက်ရောက်၍ လွတ်မြောက်ခဲ့ကြသည်ဟု ပါရှိသည်။

နေရပေပြီ။ အကယ်ပင် ဖိနှိပ်ချုပ်ချယ်မှု ပြင်းထန်လာသည်ရှိသော ဘရူတ သည် ရောမမြို့သားအဖြစ် တည်ရှိကာ ရောမမြို့တွင် ဆက်လက်နေထိုင် ခြင်းမပြုမူ၍ ဖိနှိပ်မှုတို့ဖြင့် ကင်းဝေးရာ တောရွာသို့သာ သွားရောက် ခိုလှုံနေထိုင်မည်ဖြစ်ကြောင်း မှတ်သားထားပါလော့။

ကစီယ။ ။ ကျွန်ုပ်၏စကားများသည် ဘရူတ၏စိတ်ကို ဤမျှ လှုပ်ရှားနိုင်သည့်အတွက် ဝမ်းမြောက်လှပါ၏။

ဘရူတ။ ။ ကစားခုန်စားပွဲများ ပြီးလေပြီ။ ဆီဆာ ပြန်လာပေ တော့မည်။

ကစီယ။ ။ လူအများ ဤအနီးမှ ဖြတ်သန်းသွားကြသော အခါ ကစက၏ အကျီလက်မောင်းစကိုဆွဲ၍ ခေါ်ထားပါလော့။ သူသည် ယနေ့ဖြစ်ပျက်ခဲ့သမျှတို့ကို သူ၏ဝါသနာအလျောက် ကြမ်းတမ်းသော အသုံးအနှုန်းတို့ဖြင့် ပြန်လည်ပြောပြပေလိမ့်မည်။

(ဆီဆာနှင့် နောက်လိုက်နောက်ပါများ ဝင်လာစေ)

ဘရူတ။ ။ ကျွန်ုပ် ပြုလုပ်ပါမည်။ ကစီယ သတိမူလော။ ဆီဆာသည် စိတ်မာန်ဆိုးလာသကဲ့သို့ မျက်နှာသည် နီမြန်းလျက်ရှိ၏။ နောက်လိုက်နောက်ပါများသည်လည်း အကြိမ်းအမောင်းခံရသော ကလေးသူငယ်များကဲ့သို့ ငြိမ်သက်စွာ လိုက်ပါလာကြကုန်၏။ ကာလပါနီယ ၏မျက်နှာသည် ဖြူယော်နေ၏။ ဆီစီရို၏ မျက်လုံးတို့သည် လွှတ်တော် ထဲတွင် အတိုက်အခံ ပြောဆိုခြင်းခံရသောအခါများမှာကဲ့သို့ မြွေပါ၏ မျက်လုံးများပမာ ကျဉ်းမြောင်း၍ နီရဲနေကုန်၏။

ကစီယ။ ။ ဖြစ်ပျက်ခဲ့သမျှ အကြောင်းစုံကို ကစကသည် ပြန်ပြောင်းပြောဆိုပါလိမ့်မည်။

ဆီဆာ။ ။ အင်တိုနီ။

အင်တိုနီ။ ။ ဆီဆာ။

ဆီဆာ။ ။ အသားအရေစိုပြည်၍ မိမိ၏ဆံပင်ကို သပ်ရပ်စွာ ဖိးထားပြီးလျှင် ညဉ့်အခါများ၌ အနှောင့်အယှက်ကင်းမဲ့စွာ အိပ်တတ်သော သူများကိုသာ ငါ့အနားတွင် ရှိစေလို၏။ တစ်ဖက်သောနေရာတွင် ရှိနေသော ကစီယသည် ပါးလျှပ်ခါးချိုးသော ခန္ဓာကိုယ်ရှိ၍ ဆာလောင် မွတ်သိပ်နေသောအသွင်ကို ဆောင်၏။ သူသည် စဉ်းစားတွေးတောမှု လွန်ဟန်ရှိ၏။ ဤသို့သောသူမျိုးသည် အန္တရာယ်ပြုတတ်၏။

အင်တိုနီ။ ။ သူ့ကို မစိုးရိမ်ပါလင့် ဆီဆာ။ သူသည် အန္တရာယ် ပြုတတ်သူမဟုတ်ပါ။ သူသည် မြင့်မြတ်သော ရောမမြို့သားဖြစ်၍ စိတ်ထားကောင်းမွန်သူဖြစ်ပါသည်။

ဆီဆာ။ ။ သို့သော်ငြားလည်း ငါသည် သူ့အား ယခုထက်ပို၍ စိုပြည်ဝပြောစေလိုသည်သာတည်း။ သူ့အား ငါသည် ကြောက်ရွံ့စိုးရိမ်ခြင်း မရှိပါ။ သို့တစေလည်း ဆီဆာသည် တစ်စုံတစ်ယောက်သောသူကို ဦးစွာ ရှောင်ကွင်းသွေဖည်ရမည်ဆိုလျှင် ဤ ပိန်သောခန္ဓာကိုယ်ရှိသော ကစီယ ကိုသာ ရှောင်ကွင်းသွေဖည်မည်တည်း။ သူသည် စာပေကျမ်းဂန် အများကို ဖတ်၏။ သူသည် သူတစ်ထူး၏ ပြင်ပအပြုအမူများကို ဖောက်ထွင်းပြီးလျှင် အတွင်းစိတ်ကိုပင် သိရှိနိုင်သည်အထိ သေချာစွာ ကြည့်ရှုလေ့လာနိုင်သူ ဖြစ်၏။ သူသည် သင်ကဲ့သို့ ကစားခုန်စားကိုလည်း မနှစ်သက်၊ တေးဂီတ ကိုလည်း မချစ်ခင်။ သူသည် ပြုံးခဲလှ၏။ ပြုံးပြန်လျှင်လည်း မိမိ၏ ချွတ်ယွင်းချက်များကို မိမိဖာသာ ပြောင်လှောင်၍ ပြုံးနေသည်နှင့်သာ တူ၏။ ဤသို့သောသူများသည် အခြားသူတစ်ဦး မိမိတို့ထက် ကြီးမြင့်နေ သည်ကို တွေ့မြင်နေရလျှင် သောကရောက်၍ စိတ်ထား မတည်ငြိမ်နိုင် အောင် ဖြစ်နေတတ်သည့်အတွက် ထိုသူတို့သည် သူတစ်ထူးအား အလွန် တရာမှပင် ရန်ရှာတတ်ကြကုန်၏။ သို့သော်လည်း ငါသည် ကြောက်ရွံ့

စိုးရိမ်သည့်အတွက် ပြောဆိုနေခြင်းကားမဟုတ်။ မည်သို့သော သူများသည် ကြောက်ရွံ့စိုးရိမ်ဖွယ်ကောင်းသည်ဟုသာ ပြောဆိုခြင်းဖြစ်၏။ အဘယ်ကြောင့်ဆိုသော် ဆီဆာသည် ဘယ်သောအခါမှ ကြောက်ရွံ့စိုးရိမ်ခြင်း မရှိခဲ့။ ငါ၏ လက်ဝဲဖက်နားသည် လေးနေ၏။ ငါ၏ လက်ယာဖက်သို့ လာလော့။ ဤသူနှင့် စပ်လျဉ်း၍ သင် မည်သို့ သဘောရသည်ကို ငါ့အား မှန်သည့်အတိုင်း ပြောလော့။

(ဆီဆာနှင့် နောက်လိုက်နောက်ပါများ ထွက်သွားကြ၍

ကစက တစ်ဦးသာ နောက်ချန်နေရစ်စေ)

ကစက။ ။ ကျွန်ုပ်၏ အကျီလက်မောင်းကို ဆွဲသည်တကား။

ကျွန်ုပ်အား စကားဆိုလို၍ လော။

ဘရုတ။ ။ မှန်၏။ ကစက မည်သို့သောအကြောင်းကြောင့် ဆီဆာသည် ဤမျှ တည်ကြည်လှသော အမူအရာကို ဆောင်နေသည်ကို ငါတို့အား ပြောပြပါလော့။

ကစက။ ။ အဘယ်ကြောင့် မေးမြန်းနေရသနည်း။ သင်လည်း သူနှင့်အတူ ရှိနေသည် မဟုတ်တုံလော။

ဘရုတ။ ။ ဤသို့ဖြစ်ခဲ့လျှင် အဘယ်မှာလျှင် သင့်အား မေးမြန်းပါမည်နည်း။

ကစက။ ။ ဆီဆာအား သရဖူကို ပေးအပ်သောအခါ လက်မခံ ငြင်းပယ်၏။ ထိုအခါ လူအများသည် ကောင်းချီပေး၍ ဟစ်ကြွေးကြ ကုန်၏။

ဘရုတ။ ။ ဒုတိယအကြိမ် ဟစ်ကြွေးခြင်းကား မည်သည့် အတွက်ကြောင့်နည်း။

ကစက။ ။ ထိုအကြောင်းကြောင့်ပင်ဖြစ်၏။

ကစီယ။ ။ လူအများသည် သုံးကြိမ်တိုင် ဟစ်ကြွေးကြကုန်သည်။ နောက်ဆုံးအကြိမ် ကြွေးကြော်ခြင်းသည် မည်သည့် အကြောင်းကြောင့်နည်း။

ကစက။ ။ ထိုအကြောင်းကြောင့်ပင်ဖြစ်၏။ အဘယ်ကြောင့် ဤသို့ မေးမြန်းပါသနည်း။

ဘရုတ။ ။ သရဖူကို သုံးကြိမ်တိုင်တိုင် ပေးအပ်သလော။

ကစက။ ။ မှန်၏။ ဆီဆာကလည်း သုံးကြိမ်တိုင်တိုင်ပင် တစ်ကြိမ်ထက်တစ်ကြိမ် ညင်သာစွာ ဖယ်ရှားငြင်းပယ်၏။ ဤသို့ သူငြင်းပယ်သည့်အခါတိုင်းပင် လူအများသည် ကောင်းချီးပေး၍ ဟစ်ကြွေးကြကုန်၏။

ဘရုတ။ ။ သရဖူပေးအပ်သူကား မည်သူနည်း။

ကစက။ ။ အင်တိုနီမှတစ်ပါး မည်သူရှိချိမ့်မည်နည်း။

ဘရုတ။ ။ သိမ်မွေ့သော ကစက၊ ဖြစ်သမျှအကြောင်းစုံကို ငါတို့အား ပြောပြပါလော့။

ကစက။ ။ သင့်အား မည်သို့ဖြစ်ပုံ အလုံးစုံကို အကုန်အစင် ပြန်ပြောရန် ကျွန်ုပ်အဖို့ မလွယ်ကူချေ။ မှတ်သားထားခြင်းမရှိခဲ့ချေ။ အမှန်ဆိုရလျှင် ပရိယာယ်ဖြင့် ပြုမှုခြင်းသာ ဖြစ်၏။ အင်တိုနီသည် သူ့အား သရဖူဆက်သသည်ကို ကျွန်ုပ် မြင်မိပါ၏။ သရဖူဟု ဆိုသော် လည်း စစ်မှန်သော သရဖူကား မဟုတ်။ ပန်းသစ်ရွက်တို့ဖြင့် ပြုလုပ်ထား သည့် သရဖူအတူမျှသာတည်း။ ကျွန်ုပ် အရင်က အစီရင်ခံသည့်အတိုင်းပင် ပထမအကြိမ် ဖယ်ရှားလိုက်၏။ ထိုသို့ ပြုမှုနေစေကာမူ ထိုသရဖူကိုပင် သိမ်းပိုက်လိုသောဆန္ဒ ရှိဟန်တူ၏။ ထို့နောက် တစ်ဖန် ဆက်သပြန်သော် နောက်တစ်ဖန်ပင် ငြင်းပယ်ပြန်၏။ ထိုသို့ ပြုမှုနေရစေကာမူ သူသည် ထိုပစ္စည်းမှ သူ၏လက်ကို ရုတ်သိမ်းရန် ဆန္ဒမရှိ။ ဆိုင်းငံ့ ဖြစ်နေသည်ဟု

ထင်မိပါ၏။ ထို့နောက်တစ်ဖန် တတိယအကြိမ် ဆက်သပြန်သောအခါ တွင်လည်း ငြင်းပယ်ဖယ်ရှားပြန်၏။ သူ ငြင်းပယ်ဖယ်ရှားသောအခါတိုင်း အခါတိုင်း လူအများသည် ကြွေးကြော်သံများကို ပြု၍ အက်ကွဲနေသော သူတို့၏ လက်ဝါးများကို တီးခတ်လျက် ဆီတို့ဖြင့် ပေကျံစေးထန်းနေသော ဦးထုပ်ခေါင်းစွပ်များကို ကောင်းကင်သို့ ပစ်မြှောက်ကြကုန်၏။ ဆီဆာသည် ပေးအပ်သော သရဖူကို ငြင်းပယ်သောအခါ လူအများသည် ကျယ်လောင်စွာ ဟစ်ကြွေးလျက် သူတို့၏ ပါးစပ်ပေါက်များစွာကို ညစ်ညမ်းသောလေများကို မှုတ်ထုတ်သောကြောင့် ဆီဆာကိုပင် အသက်ရှူ ကျဉ်းကြပ်စေသဖြင့် သူသည် သတိလစ်ဟင်း၍ လဲကျသွား၏။ ကျွန်ုပ်အဖို့မှာကား မကောင်းသောလေများ ပါးစပ်တွင်းသို့ ဝင်ကုန်မည်ကို စိုးရိမ်လှသောကြောင့် ပါးစပ်ကို မဖွင့်ဟမိစေရန် မရယ်ဘဲ နေရ၏။

ဘရုတ။ ။ ဖြည်းဖြည်း ပြောပါလော့။ သင့်အား ကျွန်ုပ် တောင်းပန်ပါ၏။ ဆီဆာသည် သတိလစ်ဟင်း၍ လဲကျခဲ့သလော။

ကစက။ ။ သူသည် လူသူလေးပါးအလယ် ဈေးခင်းနေရာဝယ် လဲကျပြီးလျှင် ပါးစပ်မှ အမြှုပ်များထွက်လျက် စကားမဆိုနိုင်အောင် ဖြစ်ခဲ့၏။

ဘရုတ။ ။ ဖြစ်နိုင်ဖွယ် ရှိသည်။ သူသည် လဲကျ၍ ဝက်ရွှားပြန်သော ရောဂါရှိ၏။

ကစီယ။ ။ သင့်စကားသည် မှား၏။ ကျွန်ုပ်တို့သာလျှင် ဤရောဂါ၏ နှိပ်စက်ခြင်းကို ခံနေကြရသူများဖြစ်၏။ ထိုသို့သော မဟုတ်ချေလျှင် ကျွန်ုပ်တို့သည် အဘယ်မှာလျှင် ဆီဆာ၏ ရှေ့မှောက်တွင် ဤမျှ နိမ့်ကျစွာ ဒူးထောက်နေရချိမ့်မည်နည်း။

ကစက။ ။ သင် မည်သို့ ဆိုသည်ကို ကျွန်ုပ် မစဉ်းစားနိုင်ချေ။ ဆီဆာ လဲကျသွားသည်ကား အမှန်ပင်ဖြစ်၏။ ယုတ်ညံ့သော လူအများ

သည် ကပွဲဇာတ်ရုံထဲတွင် နှစ်ခြိုက်လျှင် နှစ်ခြိုက်သကဲ့သို့ မနှစ်ခြိုက်လျှင် မနှစ်ခြိုက်သကဲ့သို့ လက်ခုပ်တီးခြင်း၊ ပြောင်လှောင်ခြင်း စသည်များကို ပြုလုပ်ကြသည့်နည်းတူ ပြုလုပ်ခြင်း မရှိပါဘဲလျက်၊ ပြုလုပ်ကြပါသည်ဟု အကျွန်ုပ် ပြောခဲ့သည်ရှိသော အကျွန်ုပ်သည် ရိုးသားသူ မဟုတ်တော့ချေ။

ဘရုတ။ ။ ဆီဆာ သတိလည်လာသောအခါ မည်သို့မြွက်ကြား သနည်း။

ကစက။ ။ သရဖူကို ငြင်းပယ်သဖြင့် လူအများ ဝမ်းမြောက် နေကြသည်ကို တွေ့မြင်ရသောအခါ သူ၏ အပေါ်ဝတ်ရုံကို ချွတ်လျက် လည်ကိုစင်း၍ ပေး၏။ အကယ်၍သာ ကျွန်ုပ်သည် သူတို့အထဲမှ တစ်ယောက်သောသူဖြစ်၍ လက်တွေ့ လုပ်ကိုင်တတ်သူဖြစ်ခဲ့လျှင်၊ ဤ အခွင့်အရေးကို လက်လွတ်ခံခဲ့မည် မဟုတ်ပေ။ ပြန်လည်သတိရလာသော အခါ သူသည် တစ်စုံတစ်ခုကို ပြောမိမှားသည်ဖြစ်စေ သို့တည်းမဟုတ် တစ်စုံတစ်ခုကို ပြုမိမှားသည်ဖြစ်စေ၊ သူ၏ မစွမ်းဆောင်နိုင်မှုကြောင့်သာ ဖြစ်ရသည်ဟု မှတ်ယူကြပါတော့ဟု ဆို၏။ ထိုစကားကို ကြားခါမျှနှင့် ကျွန်ုပ်အနီးရှိ သုံးလေးဦးသော အမျိုးသမီးတို့သည် သူ့အား လျင်မြန်စွာ ခွင့်လွှတ်ကြကုန်၏။ သို့သော်ငြားလည်း ဤအပြုအမူကို အရေးကြီးသော ကိစ္စဟူ၍ မမှတ်ယူပါလင့်။ ဆီဆာသည် သူတို့၏ မိခင်များအား ဓားနှင့် ထိုးသတ်လျှင်ပင် ဤသို့ ခွင့်လွှတ်ကြမည်တည်း။

ဘရုတ။ ။ ထို့နောက် သူသည် တည်ကြည်သော အသွင်ကို ဆောင်၍ ထွက်ခွာလာခဲ့၏။ ဟုတ်ပါ၏လော။

ကစက။ ။ မှန်၏။

ကစီယ။ ။ ဆီစီရိုက တစ်စုံတစ်ခုကို မြွက်ကြားသလော။

ကစက။ ။ မြွက်ကြားပါ၏။ ခေါ်မဘာသာဖြင့် မြွက်ကြား၏။

ကစီယ။ ။ မည်သည့်အကြောင်းနည်း။

ကစက။ ။ ကျွန်ုပ်သည် သူပြောသောစကားများကို တစ်လုံးတစ်ပါးမျှ နားမလည်ချေ။ ထို့ကြောင့် သင့်ကို ကျွန်ုပ် မည်သို့မျှ ပြန်မပြောနိုင်ပေ။ ပြောလျှင်လည်း ကျွန်ုပ် မည်သည့်အခါကမျှ မပြောဆိုခဲ့ဖူးသော ရှက်ဖွယ်ကောင်းသည့် မုသာဝါဒ စကားများသာ ဖြစ်ချေမည်။ သို့သော် ငြားလည်း သူ၏စကားကို နားလည်သူတို့သည် ပြုံးလျက် တစ်ဦးကိုတစ်ဦး ခေါင်းညိတ်ပြကြကုန်၏။ ကျွန်ုပ်အဖို့ကား လုံးလုံးလျားလျားပင် နားမလည်ချေ။ အခြားသတင်းတစ်ခုကား မာရုလနှင့် ဖလဝိယတို့အား ဆီဆာ၏ ရုပ်တုများမှ အဝတ်တန်ဆာများကို ဆွဲချဖြုတ်ပစ်ကြသည့်အတွက် ရာထူးထုတ်ပယ်လိုက်သည်ဟု ကြားသိခဲ့ရ၏။ ကျွန်ုပ်အား သွားခွင့် ပြုပါလော့။ ကျွန်ုပ်သာ သတိရမှတ်မိခဲ့လျှင် ဤမျှထက်ပိုသော သတင်းများကို ပြောကြားနိုင်မည်ဖြစ်၏။

ကစီယ။ ။ ကစက။ ကျွန်ုပ်နှင့်အတူ ယနေ့ည ညစာ သုံးဆောင်နိုင်မည်လော။

ကစက။ ။ မအားလပ်သဖြင့် မဖြစ်နိုင်ပါ။

ကစီယ။ ။ မနက်ဖြန်ခါ သုံးဆောင်နိုင်မည်လော။

ကစက။ ။ ကောင်းလှ၏။ ကျွန်ုပ်သည် မနက်ဖြန်ညအထိ အသက်ရှင်နေသေးလျှင် သင်ကလည်း ကျွန်ုပ်ကို ထိုအချိန်အထိ ကျွေးမွေးလိုသောဆန္ဒ ရှိနေသေးလျှင် အသင်၏ ညနေစာသည်လည်း စားကောင်းသောက်ကောင်းတို့ဖြင့် ဖွယ်ဖွယ်ရာရာပြည့်စုံလျှင် အကျွန်ုပ် လာရောက်ပါမည်။

ကစီယ။ ။ ကောင်းလှပေ၏။ ကျွန်ုပ် သင့်အား စောင့်မျှော်နေပါမည်။

ကစက။ ။ စောင့်နေပါလော့။ သွားပါရစေတော့။ ယခုနေရစ်ကြဦးလော့။ ကျွန်ုပ်အား ခွင့်ပြုကြပါလော့။

(ထွက်သွားစေ။)

ဘရုတ။ ။ သူသည် တိုကောင်းစွာ စကားဆိုတတ်သော လူမိုက်တစ်ဦး ဖြစ်နေပါပြီတကား။ ကျောင်းနေစဉ်အခါက သူသည် လျက်မြန်သွက်လက်လှသူတစ်ဦးဟု ထင်ရ၏။

ကစီယ။ ။ ယခုအချိန်၌ သူသည် ထိုင်းမှိုင်းသောအသွင် ရှိစေကာမူ သူ့ရသတ္တိကို အသုံးပြုရသော သို့တည်းမဟုတ် မြင့်မြတ်သော ကိစ္စတစ်ခုကို ဆောင်ရွက်ရမည့်အချိန်မှာပင် ထိုအသွင်ကို ဆောင်၏။ သူ ဤသို့ တိုတောင်းပြတ်သားစွာ ပြောဆိုတတ်ခြင်းပင်လျှင် ကြားရသူအား စိတ်ဓာတ်လှုပ်ရှားစေ၍ နှစ်ခြိုက်စေ၏။

ဘရုတ။ ။ မှန်၏။ ယခု ကျွန်ုပ်သည် သင့်အား ဖယ်ခွာ၍ သွားတော့မည်။ ကျွန်ုပ်အား သင် စကားဆိုလိုသေးလျှင် သင့်နေအိမ်သို့ မနက်ဖြန်ခါတွင် လာခဲ့ပါအံ့။ သို့တည်းမဟုတ် သင့်ဆန္ဒရှိလျှင် ကျွန်ုပ် နေအိမ်သို့ လာခဲ့လော့။ သင့်အား စောင့်မျှော်နေပါအံ့။

ကစီယ။ ။ ပြောဆိုသည့်အတိုင်း လုပ်ဆောင်ပါမည်။ ကျွန်ုပ်တို့ နှစ်ဦး မတွေ့ကြသေးမီ ယခု ဖြစ်ပျက်နေသည့် အခြေအနေများကို ပြန်လည်စဉ်းစားထားပါဦးလော့။

(ဘရုတ ထွက်သွားစေ)

ဘရုတ။ သင်သည် မြင့်မြတ်၏။ သို့သော်ငြားလည်း ပုံသဏ္ဍာန် အမျိုးမျိုးကို ပြုလုပ်၍ရသော သတ္တုကဲ့သို့ သင်၏ မွန်မြတ်သော သဘောထားကို အခြားတစ်ခုသို့ရောက်အောင် ပြုလုပ်နိုင်ပါ၏။ ထို့ကြောင့် မွန်မြတ်သော စိတ်ထားရှိသူတို့သည် သူတို့ကဲ့သို့ပင် စိတ်ထားမွန်မြတ် သူများနှင့်သာ ပေါင်းသင်းဆက်ဆံထိုက်၏။ အဘယ်ကြောင့်ဆိုသော် မည်သူမျှ သွေးဆောင်ဖြားယောင်းသောဒဏ်ကို မခံနိုင်ကြချေ။ ဆီဆာသည် ငါ့ကို မနှစ်သက်စေကာမူ ဘရုတကိုမူ ချစ်ခင်၏။ အကယ်၍သာ ငါသည်

ဆီဆာ၏ မိတ်ဆွေရင်းချာ ဘရုတဖြစ်၍ ဘရုတသည် ကစီယ ငါဖြစ်ပါမူ
ယခု ဘရုတကို ငါ သွေးဆောင်သကဲ့သို့ ဆီဆာအား အတိုက်အခံပြုရန်
သွေးဆောင်ခဲ့မည်မဟုတ်။

ယနေ့ည ငါသည် စက္ကူများပေါ်တွင် လက်ရေးအမျိုးမျိုးတို့ဖြင့်
လူအများ သူ့အား မည်မျှ လေးစားယုံကြည်ကြောင်းနှင့် ဆီဆာ၏ အလို
ရမကြီးမှုကို မထင်မရှား ဖော်ပြရေးသာပြီးလျှင် သူ၏ အိမ်ပြတင်းများ
ထဲသို့ ပစ်ချထားမည်။ ဤသို့ ပြုလုပ်ပြီးသည်ရှိသော် ဆီဆာသည် မိမိ၏
ဘေးအန္တရာယ်ကို သတိကြီးစွာဖြင့် ကာကွယ်ရန်သာ လိုပေတော့မည်။
အဘယ်ကြောင့်ဆိုသော် ငါတို့သည် သူ့ကို ဆွဲချကြမည်ဖြစ်သောကြောင့်
တည်း။ အကယ်၍ ငါတို့၏ ကြိုးစားမှု မအောင်မြင်လျှင်ကား ယခုအချိန်
ထက် ဆိုးရွားသော အခြေအနေဖြင့် ငါတို့ ရင်ဆိုင်ရလတ္တံ့။

(ထွက်ခွာသွားစေ)

ပြကွက် ၃

ယခင်ပြကွက်တိုင်း လမ်းတစ်ခု၊
လျှပ်စီးလက်၍ မိုးချုန်းသံများ ပေါ်ထွက်လာစေ။
တစ်ဖက်မှ ကစကသည် ဓားကို ဓားအိမ်မှထုတ်၍ စွဲကိုင်လျက်
ဆီစီရိုနှင့်အတူ ဝင်လာစေ။

ဆီစီရို။ ။ မင်္ဂလာအပေါင်းနှင့် ပြည့်စုံသည့် ညနေခင်းပါ။ ကစက
သင်သည် ဆီဆာအား သူ၏နေအိမ်သို့အရောက် လိုက်ပို့ခဲ့သလော။
မည်သို့သော အကြောင်းကြောင့် သင်သည် အသက်ရှူမှားမတတ်
မောပန်းနေဘိသနည်း။ အဘယ်ကြောင့် ဤသို့ မျက်ဆံပြူးပြူး စူးစိုက်
ကြည့်နေဘိသနည်း။

ကစက။ ။ ဤ တည်ငြိမ်သော ကမ္ဘာကြီးတစ်ခုလုံးသည်
အခြေမခိုင်သကဲ့သို့ သွက်သွက်ခါ လှုပ်ရှားသောအခါ အသင်လည်း
မလှုပ်မရှား ငြိမ်သက်စွာ နေနိုင်သလော။ အို၊ ဆီစီရို ကျွန်ုပ်သည် အမြစ်ဆုံ

တို့ဖြင့်ပြီးသော ဝက်သစ်ချပင်ကြီးများကို အက်ကွဲပြတ်လဲသွားသည်အထိ တိုက်ခတ်သော လေပြင်းမုန်တိုင်းများကို တွေ့ဖူးပါ၏။ ကျွန်ုပ်၏ မျက်စိအစုံသည် ပင်လယ်သမုဒ္ဒရာကြီး ဧဝါသအမျက် ခြောင်းခြောင်းထွက်၍ မိုးထိ နီးပါး မြင့်မားသော လှိုင်းတံပိုးကြီးများ ထကြွနေသည်ကို မြင်ဖူးပါ၏။ သို့သော်ငြားလည်း ဤညဉ့်အခါကဲ့သို့ ကောင်းကင်မှ မီးတောက်မီးလျှံများ ရွာချသောအဖြစ်ကိုကား ဘယ်သောအခါမှ မမြင်ဖူး မကြုံဖူးပါ။ ထိုအခြင်းအရာသည် ကောင်းကင်ကို နတ်အပေါင်းတို့ တစ်ဦးနှင့်တစ်ဦး စစ်ခင်း နေခြင်းကြောင့် ဖြစ်ပေါ်လာဟန်တူ၏။ သို့တည်းမဟုတ် လူအပေါင်းတို့သည် ရိုသေလေးစားမှုကို မပြုကြသဖြင့် နတ်အများ စိတ်မာန်ဆိုး၍ လူများအားလုံး ပျက်ကြေပြုန်းစေခြင်းငှာ ဖန်တီးသည်လည်း ဖြစ်နိုင်၏။

ဆီစီရို။ ။ သင်သည် အဘယ်ကြောင့် ဤသို့သော စကားကို ဆိုဘိသနည်း။

ကစက။ ။ မှန်၏။ ကျွန်ုပ်သည် သာမန် ကျွန်ယောက်ျား တစ်ဦးကို တွေ့ခဲ့၏။ သင် သူ့ကိုမြင်လျှင် သိမည်ဖြစ်၏။ သူသည် မီးတုတ်များ စုပေါင်းထားသကဲ့သို့ တဟုန်းဟုန်း တောက်လောင်နေသော လက်ဝဲလက်ကို မြှောက်ထား၏။ သို့တစေလည်း သူ၏ ထိုလက်သည် မီး၏ ပူသောဒဏ်ကို မခံရသည့်ပြင် လောက်ကျွမ်းခြင်းလည်းမရှိ၊ ထို့ပြင်လည်း ယခု မကြာသေးမီကပင် ကြောက်မက်ဖွယ်တစ်ခုကို တွေ့မြင်ခဲ့ရသဖြင့် ဤဓားကိုပင် ဓားအိမ်တွင်းသို့ ပြန်မသွင်းသေးဘဲ စွဲကိုင်ထားရ၏။ အဘယ်ကြောင့်ဆိုသော် လွတ်တော်ရှေ့တွင် ကျွန်ုပ်အား စိတ်မာတ်ဆိုးသော အမူအရာဖြင့် စူးစိုက်ကြည့်ရှုနေသော ခြင်္သေ့ကြီးတစ်ကောင်ကို တွေ့ခဲ့ရသောကြောင့်တည်း။ ထိုခြင်္သေ့ကြီးသည် ကျွန်ုပ်အား ကြောက်မက်ဖွယ် စူးစိုက်ကြည့်လျက် ရန်မူခြင်းမပြုဘဲ မထေမဲ့ပြုကာသာ လျှောက်သွား၏။ ထို့ပြင်လည်း ထိတ်လန့်တကြားဖြစ်နေသော အမျိုးသမီးတို့သည် စုန်းလျက်

သူတို့သည် မီးလျှံမီးတောက်တို့ဖြင့် တစ်ကိုယ်လုံး ဖုံးအုပ်လျက် ရှိသော လူတစ်ယောက် လမ်းမပေါ်တွင် ဟိုမှသည်မှ သွားလာနေသည်ကို တွေ့မြင်ခဲ့ကြသည့်အကြောင်း ကျိန်တွယ်ရေရွတ် ပြောဆိုနေကြ၏။ ထို့ပြင်လည်း ယမန်နေ့အခါက နိမိတ်ကိုဆောင်တတ်သော ဇီးကွက်ငှက် သည် မွန်းတည့်ချိန်တွင် မြည်ခဲ့၏။ ဤသို့သော နိမိတ်များ တစ်ချိန်တည်း တွင် ဖြစ်ပေါ်နေသည်ဖြစ်အံ့၊ အကြောင်းမဲ့သက်သက် ဖြစ်ပေါ်နေသည်ဟု ဆိုနိုင်ပါမည်လော။ ဤ အတိတ်နိမိတ်များသည် တိုင်းပြည်အပေါ်၌ ကျရောက်မည့် အန္တရာယ်များကို ကြိုတင်ပြင်နေခြင်းဖြစ်သည်ဟု ယုံကြည်၏။

ဆီစီရို။ ။ ဤအချိန်အခါသည် ထူးသည့်အချိန်အခါတည်း။ သို့သော်ငြားလည်း လူအများသည် ထူးခြားထွေပြားသော အဖြစ်အပျက်နှင့် စပ်လျဉ်း၍ အမျိုးမျိုးပင် မိမိတို့ ထင်မြင်ရာ ပြောဆိုကြမည်ဖြစ်သည်။ ဆီဆာသည် မနက်ဖြန် လွတ်တော်သို့ လာမည်လော။

ကစက။ ။ လာပါလိမ့်မည်။ အဘယ်ကြောင့်ဆိုသော် သူသည် မနက်ဖြန်လာမည့်အကြောင်း သင့်အား အကြောင်းကြားရန် အင်တိုနီအား မှာကြားခဲ့၏။

ဆီစီရို။ ။ မင်္ဂလာညပါ ကစက၊ ဤသို့မကောင်းသော ရာသီဥတုအချိန်တွင် လမ်းလျှောက်နေရန် မသင့်ပေ။

(ဆီစီရို ထွက်သွားစေ)

ကစက။ ။ သွားဦးတော့ ဆီစီရို။

(ကစီယ ဝင်လာစေ)

ကစီယ။ ။ မည်သူနည်း။

ကစက။ ။ ရောမမြို့သား တစ်ဦးတည်း။

ကစီယ။ ။ သင့်၏အသံကို ကြားရခြင်းအားဖြင့် ကစကဟူ၍ သိပါ၏။

ကစက။ ။ သင်၏နားသည် ကောင်းမွန်လှ၏ ကစီယ။ ဤည သည် ကြောက်ဖွယ်ကောင်းလှ၏တကား။

ကစီယ။ ။ နိုင်ငံရေးအတွေးအခေါ်နှင့် စပ်လျဉ်း၍ မှန်သော သူတို့အဖို့ ဤကဲ့သို့သော ညဉ့်မျိုးကို စောင့်ကြိုရာ၏။

ကစက။ ။ ကောင်းကင်ကြီးတစ်ခုလုံး ဤကဲ့သို့ မျက်မှောက် ကြုတ်၍ ကြည့်နေခြင်းမျိုးကို မည်သူ တွေ့မြင်ဖူးသနည်း။

ကစီယ။ ။ ကမ္ဘာလောကကြီးသည် မကောင်းမှု အကုသိုလ် တို့ဖြင့် ပြည့်နေပါတကားဟု အသိရှိသူတို့သည် ယခု တွေ့မြင်ရသော ကြောက်လန့်ဖွယ်ရာ အတိတ်နိမိတ်များကို တွေ့မြင်ရသောအခါ ထို အခြင်းအရာများသည် မိမိတို့အတွက် ထင်ရှားပြနေခြင်းဖြစ်သည်ဟု သိမြင်ကြပါ၏။ ကျွန်ုပ်အဖို့ကား ယခုညဉ့်အခါတွင် ပိုးချွန်း၍ လျှပ်စီးများ တဝင်းဝင်း လက်နေသောအရပ်သို့ မျက်နှာမူ၍ ရင်ကို ဟာလာဟင်းလင်း ဖွင့်ထားလျက် လမ်းမကြီးများပေါ်တွင် ဟိုမှသည်မှ လျှောက်လာခဲ့၏။

ကစက။ ။ အဘယ်ကြောင့် နတ်အများကို ဤသို့ မခန့်လေးစား အံတုဘိသနည်း။ စင်စစ်အားဖြင့် ဤသို့ဖြစ်ပေါ်နေသော အတိတ်နိမိတ် များကို ရှုကြည့်၍ သင့်အဖို့ တုန်လှုပ်ကြောက်လန့်ဖွယ်ကောင်းလှ၏။

ကစီယ။ ။ ပြဿနာတစ်ခု ဖြစ်ပေါ်ခဲ့လျှင် လျင်မြန်ဖျတ်လတ်စွာ သိမြင်တတ်သောဉာဏ်သည် ရောမသားတိုင်းတွင် ရှိပါလျက် အသင့်တွင် မရှိယောင်တကား။ သို့တည်းမဟုတ် ရှိပါလျက် အသုံးမပြုခြင်းပင်လော။ သို့မဟုတ်လျှင် သင်သည် ဤသို့သော အတိတ်နိမိတ်များကို မြင်ရုံမျှနှင့် ဤမျှ မျက်နှာတွင် သွေးရောင်ကင်း၍ ထိတ်လန့်တကြား ကြောက်အား ပိုနေမည်မဟုတ်။

သို့သော်ငြားလည်း ဤသို့ ရုတ်တရက်ချက်ချင်း မဖြစ်စဖူး ထူးကဲစွာ ဖြစ်ပျက်ဖောက်ပြန်သည်ဟု ဆိုရသော လေထန်၍ လောင်မီး ကျခြင်း၊ ကျေးငှက်တိရိစ္ဆာန်များ သူတို့၏ဘာသာဘာဝ အပြုအမူတို့နှင့် ဆန့်ကျင်သော အပြုအမူ သွားလာလှုပ်ရှားမှုများကို တွေ့မြင်ရခြင်း၊ သက်ကြီးရွယ်အိုတို့ မဟုတ်တမ်းတရား ကလေးစကားများကို ပြောခြင်း၊ ကလေးသူငယ် လူမမယ်တို့ အရွယ်နှင့်မလိုက် ကြီးကျယ်သော စကားများ ကို ပြောဆိုခြင်း စသည်တို့ကို လေးနက်စွာ စဉ်းစားပါမူ ဤသို့ ထင်ရှားစွာ ပေါ်ပေါက်လျက်ရှိသော ကြောက်မခန်းလိလိ အတိတ်နိမိတ်ကြီးတို့သည် မဖြစ်စကောင်းသော တစ်စုံတစ်ခုသည် မလွဲကေန် ဖြစ်တော့မည်ကို ကြိုတင်၍ ပြနေခြင်းဖြစ်၏။

ယခုညတွင် တွေ့မြင်နေရသကဲ့သို့ လျှပ်စီးလက်ခြင်း၊ မိုးကြိုးသံ ပြင်းထန်ခြင်း၊ သုဿန်တစပြင်မှ သချိုင်းဂူများ ပေါက်ကွဲခြင်း၊ လွှတ်တော် ရှေ့တွင် ခြင်္သေ့တစ်ကောင် သွားလာလှုပ်ရှား ဟိန်းဟောက်ခြင်း စသော ကြောက်မက်ဖွယ်ကောင်းသော အဖြစ်အပျက်များကဲ့သို့ပင် ငါတို့ထက် မည်သည့်နေရာတွင်မှ မြင့်မြတ်ခြင်း မရှိပဲလျက် ကြောက်မက်ဖွယ် ကောင်းလောက်အောင် ကြီးထွားမြင့်မားလာသူတစ်ယောက်ကို ငါညွှန်ပြ နိုင်၏။

ကစက။ ။ ကစီယ၊ သင်သည် ဆီဆာကို ဆိုလိုရင်း မဟုတ် တဲ့လော။

ကစီယ။ ။ မည်သူ့ကို ဆိုလိုသည်ကား အကြောင်း မဟုတ် ချေ။ ရောမသား ကျွန်ုပ်တို့သည် ရှေးဘိုးဘေးများကဲ့သို့ စွမ်းပကားနှင့် ပြည့်စုံသော ခြေလက်အင်္ဂါ ကိုယ်ခန္ဓာများ ရှိကြကုန်သော်လည်း ကျွန်ုပ် တို့၏ ဖခင်တို့တွင်ရှိခဲ့သော သူရသတ္တိနှင့် ပြည့်စုံသော စိတ်ဓာတ်ကား ခမ်းခြောက်ကုန်ပြီဖြစ်၍ နှိပ်စက်ညှဉ်းပန်းခြင်းတို့ကို ကျွန်ုပ်သပေါက်သဖွယ်

မငြိုမငြင် သည်းခံနေထိုင်ခြင်း ကျွန်ုပ်တို့ မိခင်များတွင်ရှိသည့် မိန်းမတို့ကဲ့သို့ စိတ်ဓာတ်ပျော့ညံ့နေပြီဖြစ်ခြင်းကို အထင်အရှား ပြနေခြင်း သာ ဖြစ်၏။

ကစက။ ။ မနက်ဖြန်ခါတွင် လွတ်တော်အမတ်တို့သည် ဆီဆာအား ဘုရင်မြှောက်ကြတော့မည်ဟု ကျွန်ုပ် ကြားသိခဲ့ရ၏။ ဘုရင် မြှောက်ခြင်း ခံရပါမူ ဤတိုင်းပြည်တွင်သာမက ဤကမ္ဘာပေါ်ရှိ အခြား သော မြေပြင်ရေပြင်တို့တွင်လည်း သူသည် သရဖူကိုဆောင်း၍ မင်းပြု ပေတော့မည်။

ကစီယ။ ။ ဤသို့တပြီးကား ကျွန်ုပ်သည် ဤဓားမြှောင်ကို မည်သို့သောနေရာ၌ ထိုးသွင်းရမည်ကို သိပါပြီ။ ကစီယသည် အနှောင် အဖွဲ့မှ လွတ်ကင်းအောင် မိမိဘာသာ ဖန်တီးဆောင်ရွက်ရပေတော့မည်။ အို နတ်များအပေါင်းတို့ တစ်စုံတစ်ယောက်သောသူသည် သူ၏ဘဝကို သူ အဆုံးစီရင်နိုင်စေအောင် ရဲရင့်သောစိတ်ဓာတ်ကို ပေးသွင်းခြင်း အားဖြင့် အင်အားနည်းသူတို့အား သန်မာစေ၍ နှိပ်စက်ကလူ ပြုမှုအုပ်စိုး သူတို့အား အောင်နိုင်စေ၏။ မနိုင်နင်းသော လူ၏စိတ်ကို ကျောက်ဖြင့် ပြုလုပ်သော နံရံကြီးများသည်လည်းကောင်း၊ တစ်ယောက်ချင်း ချုပ်နှောင် ထားသော စွတ်စိုထိုင်းမှိုင်းသော အချုပ်ထောင်များသည်လည်းကောင်း၊ သံကြိုးသံကွင်းတို့သည်လည်းကောင်း အကျဉ်းချထားနိုင်ခြင်းမရှိချေ။ သို့သော်ငြားလည်း လွတ်လပ်မှုကို နှစ်သက်သောလူသည် လူတို့ပြုလုပ်ဖန်တီး ထားသော အချုပ်အနှောင်များမှ မိမိကိုယ်ကိုမိမိ လွတ်မြောက်အောင် အဆုံးစီရင်၍ ရုန်းထွက်နိုင်၏။ ဤသို့သော် ဖြစ်စဉ်ကို သိမြင်နေသော အကျွန်ုပ်သည် ချည်နှောင်ထားသော အတုပ်အနှောင်များမှ ချိန်ခါမရွေး အလိုရှိသလို ရုန်းထွက်နိုင်သည်ကို အတိအကျ ယုံကြည်ထား၏။

ကစက။ ။ ကျွန်ုပ်လည်း ဤသို့ စွမ်းဆောင်နိုင်သည်ကို သိပါ၏။ ကျွန်ုပ်သပေါက်အဖြစ် ရောက်ရှိနေသူတိုင်းသည် မိမိလွတ်မြောက်ရေး အတွက် စွမ်းပကားအင်အားသည် အမြဲတစေ သူတို့နှင့်သာ တည်နေ၏။

ကစီက။ ။ ဤအကြောင်းတွေကို ဆီဆာသိလျှင်မူကား ရက်စက်ကြမ်းကြုတ်သောအမှုကို ပြုမည်မဟုတ်။ ကျွန်ုပ်တို့သည် သို့ငယ် များကဲ့သို့သော အမှုအရာကိုဆောင်နေစေကာမူ ကြောက်ရွံ့သောစိတ်ဖြင့် ခေါင်းငုံ့ခံနေမည့်သူများ မဟုတ်ကြောင်း သိလျှင် သူသည် ဝံပုလွေကဲ့သို့ ကျင့်ကြံလိမ့်မည် မဟုတ်ချေ။ ကျွန်ုပ်တို့သည် သမင်၊ ဒရယ်များ မဟုတ်ပါ မှု သူလည်း ခြင်္သေ့အသွင်ကို ဆောင်လိမ့်မည်မဟုတ်။ တမုဟုတ်ချင်း မီးမွှေးလိုသူသည် ပထမဦးစွာ အသုံးမဝင်သော ကောက်ရိုးကို ခြောက်စေ ရာ၏။ ဆီဆာသည် အဖက်ဖက်မှ ဆုတ်ယုတ်လျက်ရှိသော ရောမတွင် ကောက်ရိုးကဲ့သို့ အသုံးမဝင်သောသူများကို သူ၏ ဂုဏ်ရှိန်ကြီးမြင့်မှုအတွက် အသုံးပြုနေ၏။ ကျွန်ုပ်သည် သတိကင်း၍ သင့်အား လွန်ကျွံသောစကား များကို ပြောဆိုနေမိသည်တကား။ သင်သည် သံကြိုးသံကွင်းတို့၏ အတုပ်အနှောင်မှ ရုန်းကန်ထွက်လိုခြင်းမရှိသော ကျွန်ုပ်စိတ်ရှိသူ ဖြစ်ကောင်း ဖြစ်နေပေလိမ့်မည်။ ဤသို့ဖြစ်လျှင် ကျွန်ုပ်၏ စကားကျွံမှုကြောင့် ရရှိမည့် အပြစ်ဒဏ်ကို ကျွန်ုပ် ခံယူရမည်ဖြစ်၏။ သို့သော်ငြားလည်း ကျွန်ုပ်တွင် ယခင်ကဆိုသည့်အတိုင်း လက်နက်ကိုင်စွဲထားသူဖြစ်၏။ ကျရောက်မည့် ဘေးအန္တရာယ်ကို ကျွန်ုပ် မူလိမ့်မည်မဟုတ်။

ကစက။ ။ မဟုတ်ပါ။ ကျွန်ုပ်သည် အတုပ်အနှောင်တွင် နေလိုစိတ်မရှိပါ။ သင် ယခုစကားဆိုနေသူသည် ပြုံးယောင်ပြု၍ တစ်ဖက်သို့ သတင်းပေးတတ်သူ မဟုတ်ပါ။ ဤနေရာတွင် သစ္စာပြုပါ၏။ စည်းရုံးမှုကို ပြု၍ နစ်နာမှုတို့ကို အကြောင်းပြပြီးလျှင် လှုပ်ရှားဆုပူထကြွရေးကို ဆောင်ရွက်ပါလော့။ ကျွန်ုပ်အား ဤအရေးနှင့် စပ်လျဉ်း၍ အစွမ်းကုန်

ဆောင်ရွက်မည့်သူတစ်ဦးအဖြစ် အသိအမှတ်ပြုလော့။

ကစီယ။ ။ နှစ်ခြိုက်သဘောတူပါ၏။ ကျွန်ုပ်သည် ရောမ၏ မြင့်မြတ်သော သားကောင်းအချို့အား နှုတ်အားဖြင့် သွေးထိုးပြီး၍ သူတို့ ကလည်း အန္တရာယ်များလှစေကာမူ မြင့်မြတ်သော လုပ်ငန်းအစီအစဉ် တွင် ပါဝင်ဆောင်ရွက်ကြပါမည်ဟု ကတိပြုထားပြီး ဖြစ်ကြကုန်၏။ ယခု အချိန်ဆိုလျှင် သူတို့သည် ကျွန်ုပ်အား ပွန်ပီဇာတ်ရုံကြီး၏ ဆင်ဝင်အောက် တွင် စောင့်မျှော်နေကြပေလိမ့်မည်။ ဤသို့သော ကြောက်မက်ဖွယ်ကောင်း သော သည်အခါတွင် လမ်းမကြီးများပေါ်၌ လူအများ သွားလာလှုပ်ရှားမှု မရှိသောကြောင့် လုပ်ကြံမှုကို ပြုသူတို့အဖို့ အခွင့်အခါကောင်းတည်း။ မိုးကြိုးသံများ မြည်ဟည်းလျက် မီးတောက်မီးလျှံတို့နှင့် တောက်လောင် နီရဲသော ကောင်းကျင်ယံသည် ကျွန်ုပ်တို့ ဆောင်ရွက်လတ္တံ့သော သွေးသံ ရဲရဲ လူသတ်ပွဲနှင့် အသွင်တူလှ၏တကား။

ကစက။ ။ ခေတ္တမျှ မမြင်ကွယ်ရာတွင် ဖယ်ရှားလော့။ တစ်စုံ တစ်ယောက်သည် ရေးကြီးသုတ်ပျာနှင့် လာနေ၏။

(ဆိန္ဒ ဝင်လာစေ)

ကစက။ ။ ဆိန္ဒပါတကား။ သွားလာဟန် ခြေလှမ်းကို မြင်ရုံမျှ နှင့် သူ့ကို သိပါ၏။ သူသည် ကျွန်ုပ်တို့၏ မိတ်ဆွေဖြစ်၏။

ကစီယ။ ။ ဆိန္ဒ၊ အို ရေးကြီးသုတ်ပျာနှင့် ဘယ်သို့သွားမည်နည်း။

ဆိန္ဒ။ ။ သင့်ကိုရှာရန် ထွက်လာခြင်းဖြစ်၏။ ဤသူကား အသူနည်း။ မိတာလဆင်ဘာလေ။

ကစီယ။ ။ မဟုတ်ပါ ကစက ဖြစ်၏။ ကျွန်ုပ်တို့ အစီအစဉ် တွင် ပါဝင်ဆောင်ရွက်မည့်သူ ဖြစ်၏။ အို ဆိန္ဒ၊ သူတို့ သည် ကျွန်ုပ်တို့အား စောင့်မျှော်နေမည်ကို စိုးရိမ်မိ၏။

ဆိန္နု။ ။ ကျွန်ုပ်တို့ဖက်တော်သားအဖြစ် ကစက ပါဝင်လာသည်ကို ဝမ်းမြောက်လှပါ၏။ ဤညသည် ထိတ်လန့်ဖွယ်ကောင်းလှ၏တကား။ ကျွန်ုပ်တို့ထဲမှ အချို့သူများသည် အံ့ဖွယ်သားရဲ့ ထူးကဲ့သော အခြင်းအရာ များကို တွေ့မြင်ကြကုန်၏။

ကစီယ။ ။ ကျွန်ုပ် နောက်ကျနေပြီလော။

ဆိန္နု။ ။ မှန်၏။ သင် နောက်ကျနေဘိ၏။ ကစီယသည် ဘရုတ အား ကျွန်ုပ်တို့ဖက်သို့ ဆွဲဆောင်နိုင်ခဲ့လျှင် မည်မျှ ကောင်းမွန်မည်နည်း။

ကစီယ။ ။ ထိုအရေးအတွက် မစိုးရိမ်လင့်။ စိတ်ကောင်းရှိ သော ဆိန္နု။ ဤစာရွက်လိပ်ကိုယူဆောင်၍ ဘရုတတစ်ကိုယ်တည်းသော တွေ့ရှိဖတ်ရှုနိုင်စေရန်အတွက် သတိကြီးစွာဖြင့် စစ်သူကြီး၏ ထိုင်ရာ နေရာတွင် ချထားလော့။ ဤစာရွက်တို့ကိုကား ဘရုတ၏ အိမ်ပြတင်းမှ အတွင်းသို့ ပစ်သွင်းခဲ့လော့။ အခြားစာရွက်တစ်ခုကိုကား ဘရုတ၏ ဘိုးဘေးရုတုတွင် ကပ်ထားခဲ့လော့။ ထို့နောက် ကျွန်ုပ်တို့နှင့် တွေ့ဆုံရန် ချိန်းဆိုထားသောအရပ်သို့ လာခဲ့လော့။ ထိုနေရာတွင် ကျွန်ုပ်တို့ကို သင် တွေ့ပါလိမ့်မည်။ ဒီစီယနှင့် ထရီဘိုနီယတို့ သွားနှင့်ကြပြီလော။

ဆိန္နု။ ။ မိတာလဆင်ဘာမှတစ်ပါး အခြားပုဂ္ဂိုလ်များ သွားနှင့် ကြကုန်ပြီ။ သူကား သင့်ကိုရှာရန် သင့်အိမ်သို့သွား၏။ ကျွန်ုပ်သည် ညွှန်ကြား သည်နှင့်အညီ ဤစာရွက်စာတန်းများကို သွားရောက်ထားရှိပါမည်။

ကစီယ။ ။ ပြီးသော် ပွန်ပီဇာတ်ရုံသို့ လာခဲ့လော့။ (ဆိန္နု ထွက်သွားစေ) ကစက လာလှည့်။ မိုးမလင်းမီ ဘရုတအား သူ့အိမ်သို့ သွား၍ တွေ့ဆုံကြအံ့။ သူ့အား လေးပုံပုံသော် သုံးပုံမျှ ကျွန်ုပ်တို့ဖက်သို့ ရောက်အောင် ဆွဲဆောင်ထားပြီးဖြစ်၏။ နောက်တစ်ကြိမ် တွေ့ဆုံရသည် ရှိသော် ကျွန်ုပ်တို့ဖက်သားအဖြစ် လုံးလုံးလျားလျား ပါဝင်လာမည်ဖြစ်၏။

ကစက။ ။ သူသည် ကျွန်ုပ်တို့လူအများ၏ ချစ်ခင်မြတ်နိုးခြင်းကို ခံရသူဖြစ်၏။ သူနှင့် ပေါင်းသင်းလုပ်ဆောင်၍ သူ၏ ထောက်ခံမှုကို ရရှိခဲ့သည်ရှိသော အင်္ဂုရတ်ဆရာသည် အဖိုးမတန်သောသတ္တုကို ရွှေအဖြစ် ပြောင်းလဲသကဲ့သို့ ကျွန်ုပ်တို့၏ မကောင်းမှုသည် ကောင်းမှုအဖြစ် အသွင်ပြောင်းသွားပေလိမ့်မည်။

ကစီယ။ ။ သင်သည် ကျွန်ုပ်တို့ ဘရုတကို မည်မျှ လိုအပ်သည်ဟူသော အချက်နှင့် ဘရုတ၏တန်ဖိုးကို မှန်ကန်စွာ အကဲဖြတ်တတ်သည်တကား။ သန်းခေါင်လည်း ကျော်ခဲ့ပေပြီ။ မိုးမသောက်မီ ကျွန်ုပ်တို့သည် သူ၏ ထောက်ခံအားပေးမှုကို ရရှိရေးအတွက် သူထံသို့ သွားကြကုန်အံ့။
(ထွက်သွားကြစေ)

အခန်း (၂)



၅၈

ရှုတ်စပီးယား

ပြကွက် (၁)
ရောမမြို့ ဘရူတ၏ ဥယျာဉ်အတွင်း

ဘရူတ။ ။ အို လုစိယ။ ကြယ်တာရာများကို ကြည့်မြင်ကာမျှနှင့်
မိုးသောက်ချိန်ရောက်ရန် မည်မျှ လိုသေးသည်ကို ငါမသိနိုင်အောင်
ဖြစ်နေ၏။ အို လုစိယ။ ဤသူငယ်၏ အအိပ်ကြူးမှုကြောင့် ငါကိုယ်တိုင်
ပြစ်မှုတစ်ခု ကျူးလွန်သကဲ့သို့ ဖြစ်နေ၏။ လုစိယ ထလော့။ သင် မည်သို့
ဖြစ်နေဘိသနည်း။

လုစိယ။ ။ ကျွန်ုပ်ကို ခေါ်ပါသလော အရှင်။

ဘရူတ။ ။ ငါ၏အခန်းမှ ဖယောင်းတိုင်းကို ထွန်းညှိလော့။
ပြီးလျှင် ငါ့အား အစီရင်ခံလော့။

လုစိယ။ ။ ကောင်းလှပါပြီ အရှင်။
(ထွက်သွားစေ)

ဘရူတ။ ။ ဆီဆာကို သုတ်သင်၍ ရောမကို လွတ်မြောက်
စေရအံ့။ ငါ့အဖို့ကား သူ့အပေါ်တွင် မည်သို့မျှ မလိုမုန်းထားစိတ် မရှိ။

အများပြည်သူတို့ ကောင်းစားရေးမှတစ်ပါး ငါ့တွင် အခြားရည်ရွယ်ချက် မရှိ။ သူသည် သရဖူကို ဆောင်းလို၏။ သရဖူကို ဆောင်းရသောသူသည် မည်မျှ ပြောင်းလဲချေမည်နည်းဟူသော အမေးကို ဖြေရမည်။ ထွန်းလင်း တောက်ပသော ရာသီခိုက်တွင် မြွေဟောက်ကို ထင်ရှားစွာ မြင်ရဘိသကဲ့သို့ တစ်စုံတစ်ယောက်သောသူ၏ အတွင်းစိတ်ဓာတ်နှင့် အကျင့်စာရိတ္တများကို ထိုသူ မြင်မားတိုးတက်နေသည့် အခါသမယတွင်မှ ထင်ရှားစွာ တွေ့ရ၏။ ထိုအခါ ငါတို့သည် သတိကြီးစွာဖြင့် လျှောက်ရာ၏။ ငါတို့သည် သူ့အား သရဖူဆောင်းပေးချေသည်ရှိသော် ငါတို့တတွေအား သူ စိတ်ဆန္ဒ ရှိသလို ပြုစေရန် လက်နက်တစ်ခုကို အပ်လိုက်သည်နှင့်သာ တူချေ၏။ ကြီးမြင့်ခြင်းသို့ ရောက်ရှိနေသူသည် ကရုဏာတရားနှင့် တန်ခိုးအာဏာကို ခွဲခြားခြင်းမပြုနိုင်လျှင် ရရှိသော အခွင့်အရေးကို အလွဲသုံးစားပြုရာ ချေ၏။ သို့သော်ငြားလည်း သူသည် ကျိုးကြောင်းဝေဖန်နိုင်သည်ထက် စိတ်အလိုလိုက်၍ ပြုလုပ်တတ်သည်ကိုသာ တွေ့မြင်ရ၏။ အမြင့်သို့ အလွန်အမင်း တက်လှမ်းလိုသောဆန္ဒ ပြင်းပြသူတို့သည် မိမိတို့ရည်ရွယ်ချက် မအောင်မြင်မီ နှိမ့်ချသောအသွင်ကို ဆောင်တတ်သော်လည်း လိုရာအမြင့်သို့ ရောက်သည်နှင့်တပြိုင်နက် မိမိတက်ရာလာခဲ့သော လှေကားကို ကျောက်ကန် ဖျက်ဆီးတတ်ကြ၏။ ဆီဆာလည်း ဤနည်းကို ကျင့်သုံးမည်အမှန်တည်း။ ထို့ကြောင့် သူ၏ တိုးတက်မှုကို တားဆီးကြ ကုန်အံ့။ သို့သော်ငြားလည်း ယခုအခြေအနေမျိုးတွင် သူ့အား ရန်ပြုသည်ရှိသော် ငါတို့၏ အပြုအမူသည် တရားမျှတမှုမရှိရာ ရောက်ချိမ့်မည်။ ထို့ကြောင့် သူ့အား တားဆီးခြင်း မရှိငြားအံ့။ တစ်နေ့တစ်ခြား ကြီးမားသော တန်ခိုးအာဏာကို ရယူပြီးလျှင် မည်သို့ လွန်ကဲသောအမူများကို ပြုလိမ့်မည်ဟူသော ယူဆချက်ဖြင့် စွဲချက်တင်ကြရပေမည်။ ယခု သူသည် မည်သို့မျှ ဘေးဥပဒ် မပြုတတ်သော မြွေဟောက်ဥနှင့်သာတူ၏။ ထိုဥမှ ပေါက်လာသော မြွေဟောက်သည်

ကြီးထွားလာသည်ရှိသော် သူ့အမျိုး အနွယ်များကဲ့သို့ပင် လူအများအား
ဘေးအန္တရာယ် ပြုမည်သာတည်း။ ထို့ကြောင့် ငါတို့သည် မြွေဟောက်ဥ
ပမာသာ ရှိနေသေးသော ဆီဆာအား အဆုံးစီရင်ကြကုန်အံ့။

လူစိယ။ ။ အရှင်၏ အဆောင်တွင်းဝယ် မီးတိုင် အဆင်သင့်
ဖြစ်နေပါပြီ။ ကျွန်ုပ်သည် မီးခတ်ကျောက်ကိုရှာစဉ် ပြတင်းအနီးဝယ်
ဤစာရွက်ကို တွေ့ရှိခဲ့ပါ၏။ ကျွန်ုပ် အိပ်ယာမဝင်မီက ထိုနေရာတွင်
ဤစာရွက် မရှိပါအရှင်။

(စာရွက်ကို ဘရုတသို့ ပေးစေ)

ဘရုတ။ ။ မိုးမသောက်မီ အိမ်ထဲသို့ပြန်ဝင်၍ အိပ်ဦးလော့။
မနက်ဖြန်သည် မတ်လ ဆယ့်ငါးရက် မဟုတ်တုံသော သူငယ်။

လူစိယ။ ။ မသိပါ အရှင်။

ဘရုတ။ ။ ပြကွဒိန်ကိုကြည့်၍ ငါ့အား ပြန်ပြောလော့။

လူစိယ။ ။ ကောင်းလှပြီ အရှင်။

(လူစိယ ထွက်သွားစေ)

ဘရုတ။ ။ ကောင်းကင်တွင် ပျံတက်နေသော ကြယ်ဥက္ကာ
တို့၏အရောင်သည် လင်းထိန်လျက် ထိုအလင်းရောင်ဖြင့် ဤစာကို
ဖတ်အံ့။ “ဘရုတ သင်သည် အိပ်မောကျနေသည်တကား။ ထလော့။
သင်၏ အရည်အချင်းတန်ဖိုးကို သင်သိပါလော့။ ရောမသည်. . . အစရှိ
သည်” ဖြင့် ဖွင့်ဟလော့။ ရောမအား ခံစားနေရသော မတရားမှု အပေါင်းမှ
ကယ်တင်ရေးကို ဆောင်ရွက်ပါလော့။ ဤသို့သော် သွေးထိုး ပေးမှုများကို
ငါ ကောက်ယူရရှိသော စာရွက်များတွင် မကြာမက တွေ့ရှိ ဖတ်ရှုခဲ့ရ၏။
“ရောမသည်. . . အစရှိသည်သို့တည်း”။ စာတွင် မပြည့်စုံသော ကွက်လပ်
များ ဤသို့ ဖြည့်သွင်းရာ၏။ ရောမသည် တစ်စုံတစ်ယောက်၏။

နှိပ်စက်ချုပ်ချယ်မှုကို ခံနေရမည်လော။ ငါ၏ ဘိုးဘေးတို့သည် တာကွင် အမည်ရှိသူအား မိမိကိုယ်ကို ဘုရင်ဟု သမုတ်သည်နှင့် ဤရောမ၏ လမ်းမကြီးများမှ မောင်းနှင်ထုတ်ပစ်ခဲ့ကြသည် မဟုတ်လော။ “ဖွင့်ဟပြော လော့။ တိုက်ပွဲဆင်လော့။ အမှားကို အမှန်ဖြစ်အောင် ပြုပြင်လော့” ဟု ဆိုထားသည်တကား။ ငါ့အား ဖွင့်ဟပြောဆို၍ တိုက်ပွဲဆင်ရန် တောင်းပန် ခြင်းလော။ အို ရောမ၊ သင့်အပေါ်တွင် ကျရောက်လျက်ရှိသော မတရားမှု မှန်သမျှကို ပပျောက်အောင် ဆောင်ရွက်ရမည်ရှိသော ဘရုတသည် သင်စေခိုင်းသကဲ့သို့ ဆောင်ရွက်ပေးပါမည်ဟု ကတိပြုပါ၏။

(လုစိယ ပြန်ဝင်လာစေ)

လုစိယ။ ။ မနက်ဖြန်သည် မတ်လ ဆယ့်ငါးရက်နေ့ ဖြစ်ပါ၏။

အရှင်။

ဘရုတ။ ။ ကောင်းလှ၏။ တံခါးသို့ သွားချေလော့။ တစ်စုံတစ်ယောက်သည် တံခါးကို ခေါက်လျက်ရှိ၏။

(လုစိယ ထွက်သွားစေ)

ကစီယနှင့် ပထမတစ်ကြိမ် တွေ့ကြသောအခါ ဆီဆာအား လုပ်ကြံရေးနှင့် စပ်လျဉ်း၍ သူ၏ သွေးထိုးမှုကို ခံခဲ့ပြီးကတည်းက ညဉ့် အခါများတွင် အိပ်စက်မပျော်ခဲ့။ ကြောက်မက်ဖွယ်ကောင်းလှသော လုပ်ငန်းတစ်ခုကို စတင်ကြံဆောင်သည်မှ အစပြု၍ အကယ်ပင် ရုပ်လုံး ဖော်ရသည့်အချိန်အတွင်းတွင် ကြောက်ခမန်းလိလိ အသွင်သဏ္ဍာန်များ ကို မြင်တွေ့နေရသကဲ့သို့ ဖြစ်နေ၏။ သို့တည်းမဟုတ် ကြောက်ဖွယ်ကောင်း သော အိပ်မက်ကို မြင်မက်နေရသည်နှင့် တူ၏။ ကျိုးကြောင်းဆင်ခြင် ဝေဖန်တတ်သော အသိဉာဏ်နှင့် ပုထုဇဉ်တို့ဘဝ ငြိတွယ်တတ်သော သံယောဇဉ်ကြိုး အသွယ်သွယ်တို့သည် အချင်းချင်း ပဋိပက္ခ ဖြစ်ကြကုန်

လျက် တိုင်းပြည်ကလေးတစ်ခုနှင့် သဏ္ဍာန်တူသော လူ၏ ခန္ဓာကိုယ် တွင်းဝယ် တိုက်ပါဆင်၍ ထကြွသောင်းကျန်နေကြကုန်၏။

(လူစိယပြန်ဝင်လာစေ)

လူစိယ။ ။ တံခါးဝတွင် အရှင်၏အစ်ကို^၆ ကစိယသည် အရှင်နှင့်တွေ့ဆုံရန် ရောက်ရှိနေ၏။

ဘရုတ။ ။ သူ တစ်ယောက်တည်းလော။

လူစိယ။ ။ မဟုတ်ပါအရှင်။ သူနှင့်အတူ အခြားလူများလည်း ပါလာ၏။

ဘရုတ။ ။ ထိုသူများကို သင် သိသလော။

လူစိယ။ ။ မသိပါ။ သူတို့၏ ဦးထုတ်များကို နားရွက်များကိုပင် ဖုံးအုပ်၍ ဆောင်းထားကြကုန်၏။ ထို့ပြင် သူတို့၏ မျက်နှာများကိုလည်း ဝတ်ရုံတို့ဖြင့် လွှမ်းခြုံထားသောကြောင့် ကျွန်ုပ်သည် မည်သို့သောနည်းနှင့်မျှ သူတို့၏ ရုပ်ဆင်းသဏ္ဍာန်ကို မသိပနိုင်ပါအရှင်။

ဘရုတ။ ။ သူတို့ ဝင်ပါစေ။

(လူစိက ထွက်သွားစေ)

သူတို့သည် လုပ်ကြံမှုဂိုဏ်းသားများတည်း။ သူတို့၏ မျက်နှာ များကို ညဉ့်အချိန်မှာပင်ပြရန် အရှက်ကြီးနေကြလျှင် ထိန်းလင်းနေသော နေအခါတွင် သူတို့ပုန်းအောင်းရန်နေရာ တွေ့နိုင်ပါဦးမည်လော။ ဤသို့ မလိုအပ်သော ဖုံးကွယ်မှုကို မပြုလုပ်အပ်ချေ။ သူတို့သည် ပြုံးရွှင်သော အသွင် ယဉ်ကျေးသော ဟန်အမူအရာများကိုဆောင်၍ မိမိတို့ အကြံ အစည်ကို သိုသိပ်ဖုံးအုပ်ရာ၏။ သူတို့၏ သဘာဝအမူအရာများကိုသာ

၆။ ဘရုတ၏အစ်မ ဂျူနီယသည် ကစိယ၏ ဇနီးဖြစ်၏။

ပြသနေလျှင်ကား ငရဲပြည်၏ အမှောင်ပင်လျှင် သူတို့အား မရိပ်မိစေရန်
ဖုံးကွယ်ထားနိုင်မည်မဟုတ်ချေ။

(ကစီယ၊ ကစက အစရှိသော လုပ်ကြံမှုတွင်
ပါဝင်သူများ ဝင်လာစေ)

ကစီယ။ ။ ကောင်းသော မင်္ဂလာနံနက်ခင်းပါ ဘရူတ။
ကျွန်ုပ်တို့ ဤသို့ စောစောလာရောက်ကြသည့်အတွက် သင် အိပ်စက်
အနားယူနေခြင်းကို နှောင့်ယှက်သကဲ့သို့ ဖြစ်နေပြီလောဟု စိုးရိမ်မိပါ၏။

ဘရူတ။ ။ ကျွန်ုပ်သည် တစ်ညလုံး နိုးနေပါပြီ။ အိပ်ရာမှ
ထနေခဲ့သည်မှာ တစ်နာရီခန့်ရှိပါပြီ။ သင့်နှင့်အတူ လာသူများအား ကျွန်ုပ်
သိပါသလော။

ကစီယ။ ။ သင်သိသူများသာတည်း။ သူတို့အားလုံးသည်
သင့်အား အထူးလေးစားဂုဏ်ပြုသူများ ဖြစ်ကြပါ၏။ လူတိုင်းကပင်
သင်သည် မိမိကိုယ်ကိုမိမိ အခြားသူများ မြင်သကဲ့သို့ မြင်စေလိုကြ၏။
ဤသူကား ထရီဘိုနိယတည်း။

ဘရူတ။ ။ သင့်အား ကျွန်ုပ်၏အိမ်တွင် ဝမ်းမြောက်စွာ
ကြိုဆိုလက်ခံပါ၏။

ကစီယ။ ။ ဤသူကား ဒီစီယတည်း။

ဘရူတ။ ။ သူ့ကိုလည်း ဝမ်းမြောက်စွာ လက်ခံကြိုဆိုပါ၏။

ကစီယ။ ။ သူ့အား ကစက။ သူ့အား ဆိန့်။ သူကား မာတီ
လဆင်ဘာ။

ဘရူတ။ ။ သူတို့အားလုံးကို ဝမ်းမြောက်စွာ ကြိုဆိုပါ၏။
သင်တို့သည် ညဉ့်အခါတွင် မအိပ်နိုင်လောက်အောင် ဘယ်သို့သော
စိတ်အနှောင့်အယှက်များ ရှိနေဘိသနည်း။

ကစက။ ။ သင်နှင့် စကားတစ်ခွန်း ပြောပါရစေ။

(ဘရူတနှင့် ကစီယတို့ သီးသန့် တိုးတိုးပြောကြစေ)

ဒီစီယ။ ။ အရှေ့အရပ်သည် ဤတွင်ရှိ၏။ နေသည် ဤ အရပ်မှ ထွက်ပြုသည် မဟုတ်လော။

ကစက။ ။ မဟုတ်ပါ။

ဆိန့်။ ။ အို ခွင့်လွတ်ပါလော့။ ဤအရပ်မှထွက်သည် မှန်ပါ ၏။ တိမ်တိုက်များအပေါ်တွင် အနီကြောင်းများ ယှက်သန်းနေခြင်းသည် မိုးမလင်းမီ အရုဏ်ကျင်းခြင်းတည်း။

ကစက။ ။ အသင်တို့နှစ်ဦးစလုံးပင် မှားကြောင်း ဝန်ခံကြရ ပေမည်။ ဤသို့သော နှစ်ဦးချိန်ခါတွင် နေသည် ကျွန်ုပ် ဓားဖြင့်ညွှန်ပြသည့် တောင်ဘက်ယွန်းယွန်းမှ ထွက်ပြု၏။ နောက် နှစ်လခန့် ကြာသောအခါ နေသည် မြောက်ဘက်မြင့်မြင့်သို့ ရွေ့လျား၍ ထွက်ပြု၏။ အရှေ့တည့် တည့်မှ နေထွက်သည့်အရပ်ကား လွတ်တော်တည်ရှိရာ အရပ်တည်း။

ဘရူတ။ ။ သင်တို့အားလုံး၏ လက်များကို တစ်ယောက်ပြီး တစ်ယောက် ကျွန်ုပ်အား ကမ်းကြပါလော့။

ကစက။ ။ ကျွန်ုပ်တို့ ကျမ်းသစ္စာ ကျိန်ဆိုကြကုန်အံ့။

ဘရူတ။ ။ မဟုတ်ပါ။ ကျွန်ုပ်တို့ ကျမ်းသစ္စာဆိုမည် မဟုတ်ပါ။ ကျွန်ုပ်တို့၏ တိုင်းသူပြည်သားတို့၏ မျက်နှာပေါ်တွင် မသာယာသော အသွင်ကိုဆောင်၍ ကျွန်ုပ်တို့ ခံစားချက်ပတ်ဝန်းကျင်၏ မတရားမှု စသည်တို့ကြောင့် ကျွန်ုပ်တို့သည် အချင်းချင်း သွေးစည်း၍ ဤ လုပ်ကြံ မှုကို ဆောင်ရွက်ခြင်း ဖြစ်သောကြောင့် ကျမ်းသစ္စာ ကျိန်ဆိုနေရန် လိုမည်မဟုတ်ချေ။ ဤအကြောင်းကြောင့်သာ မဟုတ်လျှင် ကျွန်ုပ်တို့သည် အချိန်မနှောင်းမီ လူစုခွဲ၍ အိမ်သို့ပြန်ပြီးလျှင် အိပ်ယာဝင်ကြရန်သာ ရှိ၏။ ယုတ်မာဆိုးရွားစွာ အုပ်စိုးတတ်သူအား မာန်မန တက်ကြွနေသည်ကို

လျစ်လျူရှုပြီးလျှင် သူစားသောက်ရန် သားကောက်ကို ရွာကြံခွင့် ပြုထားလျှင်ကား ကျွန်ုပ်တို့သည် တစ်ယောက်ပြီးတစ်ယောက် သူ့ရှေ့တွင် ဇူးထောက်အရှုံးပေး၍ အစားခံကြရန်သာ ရှိတော့၏။ တစ်ဖက်က ကြည့်လျှင်လည်း ကျွန်ုပ် ယုံကြည်သကဲ့သို့ ကျွန်ုပ်တို့၏ ရည်ရွယ်ချက်သည် ကြောက်ရွံ့တတ်သူတို့အား သူရသတ္တိ ရှိစေပြီးလျှင် နူးညံ့သော မိန်းမတို့၏ စိတ်ဓာတ်ကိုပင် မာကြောအောင် ဖန်တီးပေး၍ ကောင်းမြတ်လုံလောက်ပြီ ဟု ယုံကြည်လျှင်ကား ဤ မြင့်မြတ်သော ရည်ရွယ်ချက်မှလွဲ၍ ကျွန်ုပ်တို့ အား ဤကိစ္စကို ပြီးမြောက်သည်အထိ ဆောင်ရွက်ရန် သိဒ္ဓိမြောက်စေ သော အခြားဆေးဟူ၍ မရှိပါချေ။ ကျွန်ုပ်တို့ ရောမသားတစ်စုသည် တစ်ဦးကိုတစ်ဦး ယုံကြည်စွာဖြင့် လျှို့ဝှက်ချက်များကို မပေါက်ကြားစေဘဲ မိမိတို့၏ ရည်ရွယ်ချက်များကို ဖွင့်ဟပြောဆိုကြပြီးဖြစ်၍ တစ်ဦးကိုတစ်ဦး သစ္စာပြု၍ တုပ်နှောင်နေကြရန် လိုပါသေးသလော။ ကျွန်ုပ်တို့သည် လုပ်ငန်းတစ်ခုကို ရိုးသားသူအချင်းချင်း ပူးပေါင်းဆောင်ရွက်ကြမည်ဖြစ်၍ ထိုလုပ်ငန်းကို ဆောင်ရွက်ရန် ကြိုးစားစဉ် မအောင်မြင်လျှင်လည်း အသက်ပေးကြရမည်ဖြစ်ကြောင်း ကျမ်းသစ္စာ ကျိန်ဆိုကာ တစ်ဦးနှင့် တစ်ဦး ထပ်မံချည်နှောင်တုပ်ဆိုင်းနေရန် လိုပါသေးသလော။ ဘုန်းကြီးများ သတ္တိမရှိသူများ၊ လိမ်ညာတတ်သူများ၊ အဖိုးမတန် အိုမင်း ရင့်ရော်နေပြီ ဖြစ်သော သတ္တဝါများ၊ မတရားမှုကို မတွန်းမလှန် သည်းခံတတ်သူများကို သာလျှင် ကျမ်းသစ္စာ ကျိန်ဆိုစေပါလော့။ အကြောင်း မခိုင်လုံဘဲလျက် ဆောင်ရွက်ရမည့် ကိစ္စအတွက်သာလျှင် လူအများ၏ မသင်္ကာသော စိတ်ကို ဖယ်ရှားရန်အတွက် ကျမ်းသစ္စာ ကျိန်ဆိုရန်လို၏။ ကျွန်ုပ်တို့၏ ဖြူစင်သော အကြံစည်တွင် အမဲစက် မထင်ပါစေလင့်။ ဤသို့ပြုလုပ်လျှင် ထိန်းသိမ်းချုပ်တည်း၍ မရနိုင်သော ကျွန်ုပ်တို့၏ အသည်းနှလုံး အတွင်းမှ ပြောင်မြောက်သော သူရသတ္တိအား ဤသို့ ကျွန်ုပ်တို့ ဆုံးဖြတ်ခြင်း။

သို့တည်းမဟုတ် ကျွန်ုပ်တို့ ပြုလုပ်မည့်အမှုသည် ကျမ်းသစ္စာ၏ အကူအညီကို ရယူရန် လိုပါတကားဟု အထင်ရောက်သည်ရှိသော် ထိုသူရသတ္တိကို မတရားပြုရာမည်ပေမည်။ ယခု ကတိပြုထားချက်တို့မှ တစ်စုံတစ်ခုသော အကြောင်းအရာကို ဖွင့်ဟသည်ရှိသော် ရောမသားတို့၏ မြတ်နိုးလှစွာသော သွေးစက်တို့သည် ရောမသားစစ်စစ်တို့နှင့် မထိုက်တန်သကဲ့သို့ ဖြစ်ချိမ့်မည်။

ကစီယ။ ။ ဆီစီရိုနှင့် စပ်လျဉ်း၍ မည်သို့ သဘောထားပါသနည်း။ ဤကိစ္စတွင် သူ၏ သဘောထားကို စမ်းသပ်ကြည့်ရမည်လော။ သူသည် ကျွန်ုပ်တို့နှင့်အတူ ရပ်တည်လိမ့်မည်ဟု ယူဆ၏။

ကစက။ ။ သူ့ကို ချိန်မထားပါလင့်။

ဆီနူ။ ။ ဘယ်နည်းနှင့်ဖြစ်စေ ချိန်မထားလင့်။

မာတီလဆင်ဘာ။ ။ သူ့ကိုရအောင် ဆွဲဆောင်ကြကုန်အံ့။ သူသည် သက်ရွယ်ကြီးရင့်၍ ရိုသေထိုက်သူဖြစ်သည့် အားလျော်စွာ ကျွန်ုပ်တို့နှင့် အတူရှိလျှင် ကျွန်ုပ်တို့ ဆောင်ရွက်ရမည့်ကိစ္စကို လူအများသည် တရားမျှတမှုရှိသည်ဟု ထင်ကြပေလိမ့်မည်။ ကျွန်ုပ်တို့ လုပ်ကြံမှုသည် သူ၏ စဉ်းစားဆင်ခြင်တတ်သော ဆုံးဖြတ်ချက်ကို အခြေပြု၍ ဆောင်ရွက်ခြင်းဖြစ်သည်ဟု လူအများ အထင်ရှိကြပေလိမ့်မည်။ ထို့ပြင်လည်း ကျွန်ုပ်တို့၏ ငယ်ရွယ်သူတို့အဖို့ အဆင်မပြေ ပြုမှုချက်တို့ကို အခြားသူ၏ ချိန်ဆတတ်သောဉာဏ်ဖြင့် ထိန်းချုပ်သွားနိုင်၏။

ဘရုတ။ ။ အို သူ့အမည်ကို မထည့်ပါလင့်။ ငါတို့၏ အကြံအစည်ကို သူ့အား မဖွင့်ဟပါလင့်။ သူသည် သူတစ်ပါး၏ ခေါင်းဆောင်မှု နောက်မှ လိုက်မည့်မဟုတ်။

ကစီယ။ ။ သို့တပြီးကား သူ့ကို ချိန်ခဲ့ရပေမည်။

ကစက။ ။ သူသည် ဤကိစ္စမျိုးနှင့် မသင့်လျော်ပေ။

ဒီစီယ။ ။ ဆီဆာမှတစ်ပါး အခြားသူများကို မသုတ်သင်ရပါ
လော။

ကစီယ။ ။ ဤအချက်သည် အမြော်အမြင်ကြီးလှသော
အကြံဉာဏ်တည်း။ အင်တိုနီကိုလည်း ဆီဆာ မရှိသည့်နောက် ထားရန်
မသင့်ဟု ထင်၏။ သူသည် ပညာနှင့်ပြည့်စုံသော အကြံသမားတည်း။
အကယ်၍ သူသည် သူ၏အရည်အချင်းကို ကောင်းစွာ အသုံးပြုသည်
ရှိသော် ကျွန်ုပ်တို့အားလုံး ပျက်စီးချိမ်းမည်။ ထို့ကြောင့် ဆီဆာနှင့် အင်တိုနီ
နှစ်ဦးစလုံး အတူတကွ ကျဆုံးစေကြအံ့။

ဘရုတ။ ။ ကျွန်ုပ်တို့၏ လုပ်ကြံမှုသည် ရက်စက်ကြမ်းကြုတ်
လှ၏ဟု ထင်စရာ ဖြစ်လိမ့်မည်။ ကစီယ။ ဤသို့ ပြုမူခြင်းသည် ဦးခေါင်းကို
ဖြတ်ပြီးမှ ကိုယ်လက်အင်္ဂါတို့ကို ထပ်မံ ပိုင်းဖြတ်သည်မည်၏။ စိတ်မာန်
ဆိုး၍ လူတစ်ယောက်ကို သတ်ပြီးသောအချိန်တွင်ပင် မိမိ၏ ဒေါသ
အမျက်ကို မချုပ်တည်းနိုင်မှုကို အညှိုးကြီးစွာဖြင့် ဆက်လက် ရန်မူနေ
သည်နှင့် တူ၏။ ဆီဆာသည် ဦးခေါင်းနှင့်တူ၏။ အင်တိုနီသည် သူ၏
ခြေလက်အင်္ဂါတစ်ခုသာတည်း။ ဆီဆာကိုသတ်ရာ၌ ယဇ်နတ်ပူဇော်ပွဲ
အတွက် သားကောင်ကို သတ်သကဲ့သို့ လှပတင့်တယ် ရှုချင်ဖွယ် ကောင်း
အောင် သတ်ရချိမ့်မည်။ တောရိုင်းတိရိစ္ဆာန်များအဖို့ အစာအဖြစ်
သတ်ဖြတ်သကဲ့သို့ အစိတ်စိတ်အပိုင်းပိုင်း ခုတ်ဖြတ်ခြင်း မပြုစေလို။
ကျွန်ုပ်တို့သည် ဆီဆာ၏ တန်ခိုးအာဏာအတွက် အလိုရမ္မက်ကြီးသော
နာမ်ကိုသာ ကျွန်ုပ်တို့တတွေ လက်နက်စွဲကိုင် တော်လှန်ကြခြင်းဖြစ်၏။
သူ၏ရုပ်ကို တော်လှန်ပုန်ကန်ခြင်းမဟုတ်။ ထို့ကြောင့် မလိုအပ်သော
သတ်ဖြတ်မှုများ မရှိစေလင့်။ သူ၏နာမ်ကို တွန်းလှန်ပုန်ကန်သည့် အချိန်
တွင် ကျွန်ုပ်တို့သည် သွေးတစ်ပေါက်မှ မယိုစီးအောင် ဆောင်ရွက်နိုင်လျှင်
အလွန်ကောင်းလှပေမည်။ ဤသို့ မဖြစ်နိုင်သောကြောင့်သာ ဆီဆာကို

သတ်ရမည်ဖြစ်၏။ သို့သော်ငြားလည်း ကျွန်ုပ်တို့သည် သူ့အား စိတ်လိုက် မာန်ပါ ရုပ်ဆင်းပျက်အောင် စီရင်ကြရမည်မဟုတ်။ သူ၏ ရုပ်အလောင်း ဖြင့် နတ်များအား ပူဇော်ပသမည်ဖြစ်၍ တောတိရိစ္ဆာန်ရိုင်းတစ်ကောင်ကို သတ်ဖြတ်သကဲ့သို့ ခုတ်ထစ်ပိုင်းဖြတ်ခြင်း မပြုကြရ။ စဉ်းလဲသော ဆရာကဲ့သို့ ကျွန်ုပ်တို့၏ အသည်းနှလုံးများအား ထိုအမှုကို ကျူးလွန်စေရန် ခန္ဓကိုယ်က စိတ်အပိုင်းတို့ကို သွေးထိုးပေးပြီး နောက်ကို လုပ်ကြံမှု အတွက်ပင် မနှစ်မြို့သော အသွင်ဖြင့် ကြိမ်မောင်းခြင်းကို ပြုရာ၏။ ဤသို့သာ သင်တို့ ပြုမူခဲ့သည်ရှိသော ကျွန်ုပ်တို့သည် ဤအမှုကို မလို မုန်းထားသောစိတ်ဖြင့် ပြုလုပ်ခြင်း မဟုတ်မူဘဲ ဤအချိန် ဤအခါတွင် အကယ်ပင် မဆောင်ရွက် မလုပ်ကိုင်လျှင် မဖြစ်၍သာ ပြုလုပ်ခြင်း ဖြစ်သည်ဟု ယူဆကြပေလိမ့်မည်။ ကျွန်ုပ်တို့အား လူအများက လူသတ် သမားများဟု မခေါ်မူဘဲ ရောဂါဆိုးကို ပျောက်ကင်းအောင် ကုသပေး သူများဟု သမုတ်ကြပေလိမ့်မည်။ ဆီဆာ၏ ကိုယ်အင်္ဂါ အစိတ်အပိုင်းနှင့် တူသော အင်တိုနီကား ဦးခေါင်းမရှိသည့်နောက်တွင် မည်သို့မျှ တတ်စွမ်း နိုင်မည် မဟုတ်ချေ။

ကစီယ။ ။ သို့ပါသော်လည်း အင်တိုနီသည် ဆီဆာကို အလွန်တရာ ချစ်ခင်မြတ်နိုးလှသောကြောင့် စိုးရိမ်မိပါ၏။

ဘရူတ။ ။ ကောင်းသော ကစီယ။ သူ့အကြောင်းကို မစဉ်းစား ပါလင့်။ သူသည် ဆီဆာအား ထူးကဲစွာ ချစ်ခင်မြတ်နိုးသည်ဖြစ်ပါက ဆီဆာ သေဆုံးပြီးသည့်နောက်တွင် ဝမ်းနည်းကြေကွဲ၍ ဆီဆာ၏ နောက်သို့ မိမိကိုယ်ကို အဆုံးစီရင်၍ လိုက်ပါသွားရန်သာရှိ၏။ ဤသို့ ဖြစ်လာလိမ့်မည်ဟု စဉ်းစားခြင်းသည်ပင်လျှင် အင်တိုနီအဖို့ လွန်းလွန်း လှပါ၏။ အဘယ်ကြောင့်ဆိုသော သူသည် ကစားခုန်စားတွင်သာ စိတ်ဝင် စား၍ အပေါင်းအဖော်များနှင့် ပျော်ပါးစွာနေသူ ဖြစ်သောကြောင့်တည်း။

ထရီဘိုနီယ။ ။ သူ့ကို ကျွန်ုပ်တို့ ကြောက်ရွံ့စိုးရိမ်ရန် အကြောင်း မရှိပါ။ သူ့ကို မသေစေပါနှင့်။ ဤကိစ္စ ပြီးမြောက်သည့်နောက်တွင် သူ အသက်ရှင်လျက် ရှိသေးပါမူ ပြန်ပြောင်း စဉ်းစားမိလျှင် ရယ်မိကောင်းပင် ရယ်မိပါလိမ့်မည်။

ဘရုတ။ ။ ငြိမ်ကြပါဦး။ နာရီထိုးသံကို နားထောင်ကြစမ်းလော့။
(နာရီထိုးသံ ထွက်ပေါ်စေ)

ကစီယ။ ။ သုံးချက် ထိုးသွားပြီ တကား။

ထရီဘိုနီယ။ ။ လူစုခွဲကြရန် အချိန်ရောက်ပြီ။

ကစီယ။ ။ ယနေ့ လွှတ်တော်သို့ ဆီဆာ လာရောက်မည် မလာရောက်မည်မှာ မသေချာသေး။ အိပ်မက် မြင်မက်ခြင်း၊ ကြောက် ခမန်းလိလိ အတိတ်နိမိတ်များပြခြင်း စသည်တို့နှင့် စပ်လျဉ်း၍ သူသည် ယခင်က အတွေးအခေါ်များနှင့် ဆန့်ကျင်လျက် ယခုအချိန်တွင် အလွန် တရာ ယုံကြည်စွဲလမ်းမှုများ ရှိနေ၏။ ယနေ့ည မဖြစ်စဖူး ထူးကဲစွာ ဖြစ်ပေါ်ခဲ့သော အတိတ်နိမိတ်များနှင့် သူ၏ ပေဒင်ဆရာတော်များ၏ ဟောပြောသွေးဆောင်မှုများကြောင့် စိတ်ထားပြောင်း၍ လွှတ်တော်သို့ မလာဘဲ ရှိနေနိုင်၏။

ဒီစီယ။ ။ မစိုးရိမ်ပါလင့်။ လွှတ်တော်သို့ သူလာစေရန် ကျွန်ုပ် စွမ်းဆောင်နိုင်ပါ၏။ အဘယ်ကြောင့်ဆိုသော် ဆီဆာသည် သစ်ပင် များ၊ မှန်များ၊ ကျင်းများ၊ ထောင်ချောက်များကို အသုံးပြု၍ ဖမ်းဆီးနိုင် သော ကြီးမားသည် ဦးချိုတစ်ချောင်းတည်းနှင့် မြင်း၏ ခန္ဓာကိုယ်ရှိသော သတ္တဝါ၊ ဝက်ဝံများ၊ ဆင်ကြီးများနှင့် ခြင်္သေ့ကြီးများကဲ့သို့သော သားရဲတိရစ္ဆာန်ကြီးများထက်ပင် မိမိသည် ကြီးကျယ်မြင့်မြတ်သည်ဟု မြှောက်ပင်ပြောဆိုသော စကားများကို ကြားလို၏။ မိမိသည် အခြားသူ များကဲ့သို့ မြှောက်ပင်သောစကားများကို နှစ်သက်သူ မဟုတ်ဟု ပြောဆို

သောစကားကို ကြားလိုက်၏။ ဤသို့သော စကားများကို နှစ်သက်နေခြင်း သည်ပင်လျှင် အမြောက်အပင့် စကားများကို နှစ်သက်သူဖြစ်ကြောင်း ထင်ရှား၏။ ဤကိစ္စတွင် ကျွန်ုပ်အား ဆောင်ရွက်ခွင့်ပြုပါလော့။ သူ၏ စိတ်ဓာတ်ကို ကျွန်ုပ်သိသည် ဖြစ်သော်ကြောင့် သင့်လျော်သော စကား များကိုဆို၍ လွှတ်တော်သို့ရောက်အောင် ခေါ်ဆောင်ပါမည်။

ကစီယ။ ။ ဤသို့ မပြုလုပ်ပါလင့်။ ကျွန်ုပ်တို့အားလုံး ဆီဆာ၏အိမ်သို့ သွားရောက်၍ သူ့ကိုခေါ်ဆောင်ကြကုန်အံ့။

ဘရုတ။ ။ နံနက် ရှစ်နာရီအချိန်တွင် ဆုံကြအံ့။ ဤအချိန် သည် နောက်ဆုံးအချိန် မဟုတ်လော။

ဆီနု။ ။ ထိုအချိန်ကို နောက်အကျဆုံး အချိန်အဖြစ် သတ်မှတ်၍ မပျက်မကွက် လာရောက်ကြကုန်လော့။

မာတီလဆင်ဘာ။ ။ ဆီဆာသည် လီစရီယအား ပွန်ပီ၏ ဖက်မှ ပါဝင်ခဲ့သောကြောင့် ဆူပူကြိမ်းမောင်းဖူး၏။ ထို့ကြောင့် သူသည် ဆီဆာအား မနှစ်သက်နိုင်အောင် ဖြစ်နေတိ၏။ ကျွန်ုပ်တို့သည် မည်သူမျှ သူ့ကို သတိမရကြသည်ကို ကျွန်ုပ် အံ့ဩမိပါ၏။

ဘရုတ။ ။ ထိုသို့ တပြီးကား ကောင်းသော မာတီလဆင်ဘာ သင် အိမ်သို့ပြန်သောအခါ သူ့အိမ်ရှိရာလမ်းမှ ပြန်ပါလော့။ သူသည် ကျွန်ုပ်ကို ချစ်မြတ်နိုး၏။ ချစ်မြတ်နိုးစေသည့် အကြောင်းများလည်း ကျွန်ုပ်တွင်ရှိ၏။ သူ့အား ကျွန်ုပ်ထံ လွှတ်လိုက်ပါလေ။ ကျွန်ုပ်တို့နှင့်အတူ လုပ်ကြံမှုတွင် ပါဝင်စေရန် ဆွဲဆောင်ဖန်တီးပါမည်။

ကစီယ။ ။ မိုးသောက်ပေတော့မည် ဘရုတ။ ကျွန်ုပ်တို့သည် သင့်ထံမှ ဖယ်ခွာအုန်အံ့။ မိတ်ဆွေအပေါင်းတို့ လူစုခွဲကြကုန်စို့။ သို့သော် ငြားလည်း သင်တို့အားလုံးသည် စစ်မှန်သော ရောမသားပီပီ မိမိတို့ ခံယူထားသော ကတိကို မဖောက်မူဘဲ လုပ်ကိုင်ဆောင်ရွက်ကြရန် သတိ

မလွတ်ကြပါလင့်။

ဘရုတ။ ။ ကောင်းမြတ်သော မိတ်ဆွေတို့။ သစ်လွင်
လန်းဆန်း၍ ပျော်ရွှင်သောအသွင်ကို ဆောင်ကြကုန်လော့။ ကျွန်ုပ်တို့၏
အတွင်းစိတ်ဓာတ် အကြံအစည်များကို မျက်နှာတွင် မပေါ်စေပါလင့်။
ကျွန်ုပ်တို့သည် ပြဇာတ်တို့တွင် သရုပ်ဆောင်သူများကဲ့သို့ စိတ်ထဲတွင်
မည်သို့ပင် ရှိစေကာမူ သွက်လက်ရွှင်လန်း၍ တည်ကြည်သော ဣန္ဒြေ
သိက္ခာကို မျက်နှာအမူအရာတွင် ပေါ်လွင်စေလော့။ ကောင်းသော မင်္ဂလာ
နံနက်ပါ။

(ဘရုတမှအပ ကျန်လူများ ထွက်သွားစေ)

အို အချင်းလူငယ် လုစိယ၊ အဘယ်သို့နည်း။ အိပ်မောကျနေပြီ
လော။ ကျွန်ုပ်တွင်လည်း ထွေထွေးသောကိစ္စ မရှိပါ။ နှစ်ခြိုက်စွာပင် အိပ်ပါ
လော့။ သောကဗျာပါဒများတို့အဖို့ အမျိုးမျိုး တွေးခေါ်၍ မြင်ယောင်
နေသော ပုံပန်းသဏ္ဍာန်တို့သည် သင်ကဲ့သို့ သောကကင်းဝေးသူများနှင့်
မည်သို့မျှ ဆက်စပ်ခြင်း မရှိချေ။ ထို့ကြောင့်သာ သင်သည် စိတ်အေး
ချမ်း၍ နှစ်ခြိုက်စွာ အိပ်ပျော်နိုင်ခြင်းဖြစ်၏။

(ပိုရှု ဝင်လာစေ)

ပိုရှု။ ။ ဘရုတ အရှင်။

ဘရုတ။ ။ ပိုရှု၊ မည်သည့်အတွက် စောလွန်းလှသော
အချိန်တွင် အိပ်ရာမှ ထလာဘိသနည်း။ ဤသို့ အေးမြလှသော နံနက်ခင်း
လေပြေသည် သင်၏ အင်အားချည့်နဲ့လှသော ခန္ဓာကိုယ်ကို တိုက်ခတ်ရန်
အတွက် သင့်ကျန်းမာရေး အခြေအနေနှင့် မသင့်တော်ပါတကား။

ပိုရှု။ ။ သင်၏ ကျန်းမာရေးနှင့်လည်း မသင့်တော်ပါ။
သင်သည် ကျွန်ုပ်၏အိပ်ရာမှ အကြင်နာကင်းမဲ့စွာ ထသွားခဲ့၏။ ယမန်
နေ့ည ညစာစားချိန်တွင်လည်း သင်သည် လက်ပိုက်လျက် လမ်းလျှောက်

၍ နက်နဲစွာ တွေးတောစဉ်းစား၍သာ နေဘိ၏။ ကျွန်ုပ်သည် အတန်တန် တောင်းပန်မေးမြန်းသော်လည်း မည်သည့်အဖြေကိုမျှ မပေးမူ၍ စိတ်မာန် ဆိုးသောအသွင်ဖြင့် ကျွန်ုပ်ကိုကြည့်လျက် လက်ကိုဝှေ့ယမ်းပြီးလျှင် အနားမှ ဖယ်ရှားရန်ကိုသာ ပြော၏။ သင့်အနားတွင် ဆက်လက်၍ နေလျှင် သင် ပို၍ သည်းမခံနိုင်ဖြစ်မည်ကို စိုးရိမ်မိသောကြောင့် ဖယ်ခွာ၍ နေခြင်းက ကောင်းလိမ့်မည်ဟု ထင်ခဲ့၏။ သို့သော်လည်း ဤအဖြစ်သည် တစ်ခါတရံ လူတိုင်းလိုလိုပင် ဖြစ်တတ်သော သဘောမျှသာတည်း။ မစားနိုင်၊ မအိပ်နိုင်၊ စကားမပြောနိုင် မဖြစ်ဟုသာ ထင်၏။ သို့သော်ငြားလည်း ယခုအဖြစ်သည် သင်၏ အခြေအနေကို လုံးဝ ပြောင်းလဲစေသောကြောင့် မည်သို့သော အကြောင်းများကြောင့် သင် ဤသို့သော အမူအရာကို ဆောင်နေသည်ကို ကျွန်ုပ်အဖို့ သိရန် ခက်ခဲနေဘိ၏။ အို ကျွန်ုပ်၏ ချစ်စွာသော အရှင်၊ သင့်အား သောကဖြစ်စေသော အကြောင်းရင်းကို ကျွန်ုပ်အား ဖွင့်ဟ ပါလော့။

ဘရုတ။ ။ ကျွန်ုပ် ကိုယ်လက်မအီမသာ မကျန်းမာခြင်း မျှသာတည်း။ အခြားအကြောင်း မရှိပါ။

ပိုရှု။ ။ ဘရုတသည် ပညာရှိတည်း။ သူသည် တကယ်ပင် မအီမသာ မကျန်းမာပါလျှင် လိုအပ်သောဆေးများကို မှီဝဲမည် အမှန်ဖြစ်၏။

ဘရုတ။ ။ သင် မည်သို့ ဆိုဘိသနည်း။ ငါသည် ငါ၏ ကျန်းမာ မှုကို ဂရုမပြုသူမဟုတ်။ ကောင်းမြတ်သော ပိုရှု အိပ်ယာသို့ ဝင်ချေပါလော့။

ပိုရှု။ ။ သင် မြွက်သကဲ့သို့ နံနက်စောစော အေးမြသော လေထဲတွင် ဝတ်ရုံကို ရှေ့မှ ဖွင့်ဟပြီးလျှင် လမ်းလျှောက်နေခြင်းသည် သင်၏ ကျန်းမာရေးကို အထောက်အပံ့ ဖြစ်စေပါသလော့။ မဟုတ် သေးပါ။ ကျွန်ုပ်၏ ချစ်စွာသော ဘရုတ သင့်ရောဂါသည် စိတ်တွင်သာ စွဲကပ်လျက်ရှိ၏။ ထိုရောဂါကို သင့်ဇနီးသည် သိသင့် သိခွင့်ရှိ၏။

လှပတင့်တယ်ပါပေသည်ဟု သင် ခိုးကျူးခဲ့ဖူးသော ကျွန်ုပ်၏ ရူပါရုံကြောင့် သင်၏ ချစ်မေတ္တာကို ခံယူလျက် လက်ထပ်ထိမ်းမြားကြပြီးလျှင် ပြုခဲ့ကြသော သစ္စာ အခြင်းအရာတို့ကို အကြောင်းပြု၍ သင်နှင့် နှစ်ကိုယ့် တစ်စိတ်ဖြစ်သော ကျွန်ုပ်အား သင်၏ အကြံအစည်တို့ကို ဖွင့်ဟပြောဆို ရန် တောင်းပန်ပါ၏။ သင် မည်သည့်အတွက် စိတ်သောက ရောက်နေသည်၊ မကြာသေးမီက ခြောက်ယောက်၊ ခုနစ်ယောက်သော သူများသည် ညဉ့် အချိန်အခါမှာပင် မိမိတို့၏ မျက်နှာများကိုဝှက်၍ သင့်ထံသို့ မည်သည့် အတွက် လာရောက်ကြသည်ဟူသော အကြောင်းများကို ကျွန်ုပ်အား အလုံးစုံ ဖွင့်ဟပြောကြားပါလော့။

ဘရုတ။ ။ သိမ်မွေ့သော ပိုရှု၊ ဤသို့ ဇူးမထောက်ပါလင့်။

ပိုရှု။ ။ သင်သာလျှင် သိမ်မွေ့ညွှာတာတတ်သော ဘရုတ ဖြစ်ဘိမူ ကျွန်ုပ်သည် ဇူးထောက်ရန် လိုမည်မဟုတ်။ ကျွန်ုပ်တို့၏ လက်ထပ်မင်္ဂလာ ကတိသစ္စာတွင် သင်၏ လျှို့ဝှက် ချက်များကို ဇနီးဖြစ်သူ ကျွန်ုပ်အား အသိမပေးရဟု ပါရှိပါသလော။ ကျွန်ုပ်သည် သင်၏ ခန္ဓာကိုယ် အစိတ်အပိုင်းတစ်ခုဟု ဆိုသော်ငြားလည်း ပိုင်းခြားကန့်သတ်ထားချက် များ ရှိနေပါသလော။ ဥပမာအားဖြင့် အတူစားခြင်း၊ အတူအိပ်ခြင်းနှင့် တစ်ခါတစ်ရံ တစ်ဦးနှင့်တစ်ဦး စကားပြောဆိုခြင်းမျှကိုသာ ပြုလုပ်ရမည် လော။ ကျွန်ုပ်သည် သင့်အသည်းနှလုံး၏ အစွန်အဖျားတွင်သာ တည်ရှိ သလော။ ဤသည်တို့ထက် ပိုခြင်းမရှိပါမူ ပိုရှုသည် ဘရုတ၏ ချစ်ဇနီး မဟုတ် အပျော်မယားမျှသာတည်း။

ဘရုတ။ ။ သင်သည် ငါ၏ အစစ်အမှန် ဂုဏ်ပြုအပ်သော ချစ်မယားတည်း။ ငါ၏ အသည်းနှလုံးဆီသို့ ရောက်သော ပူဇွေးသော သွေးကဲ့သို့ ချစ်ခင်မြတ်နိုးပါ၏။

ပိုရှု။ ။ ထိုသို့ တပြီးကား ကျွန်ုပ်သည် သင်၏ လျှို့ဝှက်ချက်

များကို သိသင့်ပါ၏။ ကျွန်ုပ်သည် မိန်းမတစ်ဦးဖြစ်ကြောင်း ကျွန်ုပ်သိပါ၏။ သို့သော်ငြားလည်း ကျွန်ုပ်သည် ကာတိုး၏ ချစ်သမီးဖြစ်၍ ဘရုတသည် မိမိနှင့် ထိမ်းမြားလက်ထပ်ရန် ထိုက်တန်သူ အမျိုးသမီးတစ်ဦး ဖြစ်သည်ဟု ယူဆ၍ လက်ထပ်ခဲ့သူ ဖြစ်ပါ၏။ ဤသို့သော မိန်းမမျိုးသည် အခြားသော မိန်းမတို့ထက် စွမ်းစွမ်းတမံ ဆောက်ရွက်နိုင်သည်ဟု မစဉ်းစားမိသလော။ သင်၏ လျှို့ဝှက်ချက်များကို ပြောပါလော့။ ကျွန်ုပ်သည် ဘယ်နည်းနှင့်မျှ ပေါက်ကြားစေလိမ့်မည်မဟုတ်။ ကျွန်ုပ်သည် မိမိ၏ တည်ငြိမ်ခိုင်မြဲသော စိတ်ထားကို စမ်းသပ်လိုသောအားဖြင့် မိမိ၏ပေါင်တွင် မိမိဘာသာ ဒဏ်ရာ အနာတရ ရစေခဲ့သည်ကို မတုန်မလှုပ် ခံနိုင်ခဲ့ပါလျက် လင်ယောက်ျား၏ လျှို့ဝှက်ချက်များကို ထိန်းသိမ်းနိုင်လိမ့်မည်ဟု မယူဆနိုင်သလော။

ဘရုတ။ ။ အို နတ်များအပေါင်းတို့၊ အကျွန်ုပ်အား ဤ မြင့်မြတ်သောမိန်းမနှင့် ထိုက်တန်သော ယောက်ျားကောင်းတစ်ယောက် အဖြစ် ဖန်တီးပေးကြပါလော့။

(တံခါးခေါက်သံကြား)

နားထောင်စမ်းပါလော့။ တစ်စုံတစ်ယောက်သည် တံခါးကို ခေါက်နေ၏။ ပိုရှု ခဏမျှ အတွင်းခန်း ဝင်နေပါလော့။ မကြာမီ ငါ၏ အသည်းနှလုံးတွင် သို့သိပ်ထားခဲ့သောကိစ္စကို သင့်အား ရင်ကိုဖွင့်၍ ပြောပါအံ့။ ယခု လျင်မြန်စွာ ငါ့အနားမှ ရှောင်ရှားလော့။

(ပိုရှု ထွက်သွားစေ)

လူစီယ၊ တံခါးကို ခေါက်သူသည် မည်သူနည်း။

၇။ မာကပ်(စ) ကာတိုးသည် တစ်ဦးတစ်ယောက်တည်း အာဏာရယူမှုကို မနှစ်မြို့သူဖြစ်၍ ဆီဆာ၏လက်တွင်းသို့ ကျရောက်ခြင်း မခံဘဲ မိမိ ကိုယ်ကို အဆုံးစီရင်ခဲ့သူဖြစ်၏။

(လုစီယသည် လိဂရိယနှင့်အတူ ပြန်ဝင်လာ)

လုစီယ။ ။ နာမကျန်းဖြစ်နေသူတစ်ဦးသည် သင့်အား စကား ဆိုလိုသည်ဟု ဆို၏။

ဘရုတ။ ။ မာလိတဆင်ဘာ ငါ့အား ပြောခဲ့သော လိဂရိယ တည်း။ အမောင်သူငယ် ဖယ်ရှားပေးလော့။ လိဂရိယ ဤအချိန်မျိုးတွင် ဘယ်မည်သောကိစ္စကြောင့် ဤသို့ ထွက်လာသနည်း။

လိဂရိယ။ ။ အင်အားချည့်နဲ့သောလျှာမှ ထွက်ပေါ်လာသော နှုတ်ခွန်းဆက်စကားများကို ကြားနာပါလော့။

ဘရုတ။ ။ ယခုအချိန်တွင် သင်သည် ကျန်းမာစွာ ရှိပါမူ ကောင်းလေစွ။

လိဂရိယ။ ။ ဘရုတသည် ကျွန်ုပ်အား မွန်မြတ်သော အလုပ် တစ်ခုကို တာဝန်ပေး၍ ဆောင်ရွက်စေပါမူ မမာမကျန်း ဖြစ်နေလိမ့်မည် မဟုတ်ပါ။

ဘရုတ။ ။ သင့်အား မွန်မြတ်သောတာဝန်ကို ပေးအပ်ရန် ရှိ၏။ အကယ်၍သာ သင်သည် ကျန်းမာစွာ ရှိနေလျှင် ဖွင့်ဟ၍ ပြောချေ မည်တည်း။

လိဂရိယ။ ။ ရောမရှိ နတ်များအပေါင်းကို တိုင်တည်းပါ၏။ ကျွန်ုပ်၏ ရောဂါဝေဒနာကို ဤနေရာတွင်ပင် ပစ်ခွာပါ၏။ မြင့်မြတ်သော မိဘများမှ မွေးဖွား၍ ရောမ၏ ရဲရင့်သော သားကောင်းတစ်ဦးဖြစ်ပေသော မြင့်မြတ်သော ဘရုတ။ သင်သည် လူတို့၏စိတ်ကို နိုင်နင်းသူတစ်ဦးကဲ့သို့ ကျွန်ုပ်၏စိတ်အားကို တက်ကြွစေခဲ့၏။ ကျွန်ုပ်အား အပြေးပြိုင်ရန် စေခိုင်း လော့။ ဤသို့စေခိုင်းလျှင် ထူးထူးကဲကဲ လျင်မြန်သောအရှိန်ဖြင့် ပြေးနိုင် သူများနှင့် ယှဉ်ပြိုင်ပြေးလွှား၍ ထိုသူတို့အား နောက်တွင် ချန်ခဲ့ပြီးလျှင်

အနိုင်ယူပါအံ့။ ကျွန်ုပ်အား မည်သည့်တာဝန်ကို ပေးအပ်မည်နည်း။

ဘရုတ။ ။ အသက်ကင်းမဲ့နေသူများအား ပြန်လည် အသက်ရှင်လာရန် ပြုလုပ်ရမည့် တာဝန်ငယ်တစ်ခုတည်း။

လိဂရီယ။ ။ သို့သော်လည်း အချို့သောသူများသည် ကျန်းမာ သန်စွမ်းလွန်းလျက် ရှိသောကြောင့် ထိုသူများအား နာမကျန်း ဖြစ်လာ စေရန် ဆောင်ရွက်ရမည့်သဘော မဟုတ်ပါလော။

ဘရုတ။ ။ မှန်၏။ ကျွန်ုပ်တို့သည် ရောဂါရ၍ နာမကျန်း ဖြစ်အောင် ပြုလုပ်မည့် ပုဂ္ဂိုလ်၏အိမ်သို့ သွားကြသောအခါ ဤအကြောင်း ကို သင့်အား ပြောပြပါမည်။

လိဂရီယ။ ။ သင်သာလျှင် ရှေ့က ဦးဆောင်လော့။ ကျွန်ုပ် သည် သင့်အား ပြည့်ဖြိုးလာပြီဖြစ်သော နှလုံးသစ်ဖြင့် သင့်နောက်မှ လိုက်ပါ ပါအံ့။ မည်သည့်တာဝန်ကို ဆောင်ရွက်ရမည်ကိုသာ တိကျစွာ ကျွန်ုပ် မသိသေးချေ။ သို့သော်ငြားလည်း မြတ်သော ဘရုတသည် ကျွန်ုပ်အား ဦးဆောင်ခေါ်သွားသည်ဆိုလျှင် စောဒက တက်ရန်ပင် မလိုပါချေ။

ဘရုတ။ ။ သို့တပြီးကား ငါ့နောက်မှ လိုက်ခဲ့ပါလော့။
(ထွက်သွားကြစေ)

ပြက္ခက် ၂

ဆီဆာ၏ အိမ်အတွင်း

မိုးချုန်းသံများကို ကြားရ၍ လျှပ်စီးလက်သည်များကို
တွေ့မြင်နေရသည်။ ညဉ့်ဝတ်ရုံကို ဝတ်လျက် ဆီဆာဝင်လာ။

ဆီဆာ။ ။ ကောင်းကင်ယံနှင့် မြေအပြင်တွင် မငြိမ်မသက်
ဖြစ်နေသည်တကား။ ကာလပါနိယသည် အိပ်စက်နေရာမှ “ကယ်တော်မူ
ကြပါ။ သူတို့ ဆီဆာကို သတ်နေကြပါပြီ” ဟု သုံးကြိမ်တိုင် ထိတ်လန့်
တကြား အော်ဟစ်၏။ အနီးတွင် မည်သူနည်း။

(လက်သုံးတော် လုလင်တစ်ဦး ဝင်လာစေ)

လက်သုံးတော်။ ။ အို ကျွန်ုပ်၏ အရှင်။ ဘာအလို ရှိပါသနည်း။

ဆီဆာ။ ။ ဘုန်းတော်ကြီးများထံသို့ ယခုချက်ချင်းသွား၍
နတ်အများအား ပူဇော်ပသရန် ပြောကြားပါလော့။ ထိုသို့ ပူဇော်ပသရာ
တွင် မည်သို့ ခံယသည်ဟူသော အကြောင်းနှင့် စပ်လျဉ်း၍ သူတို့၏
ထင်မြင်ယူဆချက်ကိုလည်း ငါ့အား ပြန်ပြောလော့။

လက်သုံးတော်။ ။ ယခုပင် သွားပါမည်အရှင်။

(ထွက်သွားစေ)

(ကာလပါနိယ ဝင်လာစေ)

ကာလပါနိယ။ ။ အို ဆီဆာ၊ အပြင်သို့ ထွက်ဦးမည်လော။
ယနေ့အဖို့ နေအိမ်မှ မထွက်သင့်ပါ။

ဆီဆာ။ ။ ဆီဆာသည် အပြင်သို့ ထွက်ရပေမည်။ မည်သူမျှ
ဆီဆာအား ရှေ့မှ တည့်တည့်ကြည့်၍ ခြောက်လှန့်ခြင်းငှာ မစွမ်းနိုင်။
နောက်ကွယ်တွင်သာ ခြိမ်းချောက်မှုကို ပြုနိုင်ကုန်၏။ ထိုသို့သော ကြောက်
ခမန်းလိလိ အန္တရာယ်တို့သည် ဆီဆာ၏မျက်နှာကို မြင်ရုံမျှနှင့် တမဟုတ်
ခြင်း ကင်းစင်လွင့်ပျောက်ကုန်ရမည်သာတည်း။

ကာလပါနိယ။ ။ ဆီဆာ၊ အကျွန်ုပ်သည် ဘယ်သောအခါမှ
အတိတ်နိမိတ်တို့ကို သတိမူခဲ့ခြင်းမရှိပါ။ ယခုကား ထိုအခြင်းအရာ
တို့သည် ကျွန်ုပ်အား တုန်လှုပ်စေ၏။ ထိုပြင်လည်း ကျွန်ုပ်တို့ တွေ့ခဲ့မြင်ခဲ့ရာ
သည့် အကြောင်းအရာများကို အစောင့်စစ်သားတို့ မြင်ကြသည်ဟုလည်း
ဤအိမ်တွင်းရှိ တစ်စုံတစ်ယောက်သောသူသည် ပြောဆိုလျက်ရှိ၏။
ထိုအခြင်းအရာတို့ကား ဤသည်တို့တည်း။ ခြင်္သေ့မကြီးတစ်ကောင်သည်
သူ၏ သားငယ်များအား လမ်းမကြီးပေါ်သို့ ခေါ်ဆောင်လာသည်။ သင်္ချိုင်း
ဂူတို့သည် ဟင်းလင်းပွင့်ပြီးလျှင် အတွင်းမှ အလောင်းကောင်များ ထွက်
လာကုန်၏။ ကောင်းကင်ယံ တိမ်တိုက်ကြားတွင် အရောင်းပြိုးပြက်
လက်နက်စွဲကိုင်သော စစ်သည်ဗိုလ်ပါတို့သည် စစ်ခင်းကြကုန်သော
ကြောင့် သူတို့၏ကိုယ်မှ သွေးစက်တို့သည် လွှတ်တော်ပေါ်သို့ ကျဆင်း
ကုန်၏။ အထက်ကောင်းကင်မှ ဓားချင်းခုတ်သံ၊ မြင်းတို့၏ မြည်ဟည်းသံ၊
သေလူအံ့ဆဲဆဲ လူတို့၏ ညည်းတွားသံများကို ကြားနေရ၏။ နာနာဘာဝ
တို့သည်လည်း လမ်းမကြီးများပေါ်တွင် သံသေးသံကြောင်တို့ဖြင့် ဟစ်ကြွေး
ကြကုန်၏။ ဤသည်တို့သည် မကြုံစဖူး ထူးကဲသည် အခြင်းအရာများ
တည်း။ အို ဆီဆာ၊ ကျွန်ုပ်သည် ထိတ်လန့်တုန်လှုပ်လှပါ၏။

ဆီဆာ။ ။ ဘုန်းတန်ခိုးနှင့် ပြည့်စုံသော နတ်များ၏ လုပ်ဆောင်
ဖန်တီးမှုကို ငါတို့ ရှောင်ရှားနိုင်မည်မဟုတ်။ မည်သို့ပင်ဖြစ်စေ ဆီဆာ
သည် ပြင်ပသို့ ထွက်ရပေမည်။ အဘယ်ကြောင့်ဆိုသော် ဤအတိတ်နိမိတ်
တို့သည် ငါတစ်ဦးတည်းနှင့်သာ သက်ဆိုင်သည်မဟုတ်။ အခြားသူများနှင့်
လည်း သက်ဆိုင်၏။

ကာလပါနိယ။ ။ သူတောင်းစား၊ ဒွန်းစက္ကားနှင့် လူသာမန်တို့
သေအံ့ရှိသော် ဥက္ကာပုံသည်ဟု မရှိပေ။ သို့သော်ငြားလည်း ထို ကောင်းကင်ယံ
သည်ပင်လျှင် မင်းမျိုးနွယ်တို့ နတ်ရွာလားမည်ရှိသော် ထိန်ထိန်လင်း၍
ဟစ်ကြွေးသမှုကို ပြု၏။

ဆီဆာ။ ။ ကြောက်ရွံ့သူတို့သည် အကယ် ဇီဝန်မချုပ်မိ
ကြိမ်ဖန်များစွာ ထပ်တလဲလဲ သေကြကုန်၏။ သူရသတ္တိနှင့် ပြည့်စုံသူ
အဖို့ကား တစ်ဘဝလျှင် တစ်ကြိမ်သာလျှင် သေပွဲဝင်၏။ လူများသည်
ဘဝ၏ အဆုံးဖြတ်သော သေခြင်းတရားကို မလွဲမသွေ တွေ့ရတော့မည်ဟု
သိသောအခါ ထိတ်လန့်တုန်လှုပ်နေခြင်းသည် လောကတွင် အံ့ဩဖွယ်ရာ
အကောင်းဆုံးပင်တည်း။

(လက်သုံးတော်လုလင် ပြန်ဝင်လာစေ)

ဗေဒင်ဆရာများက ယဇ်နတ်ပူဇော်ခြင်းနှင့် စပ်လျဉ်း၍ မည်သို့
ပြောဆိုကြသနည်း လုလင်။

လက်သုံးတော်။ ။ သူတို့သည် သင့်အား အိမ်ပြင်ပသို့
မထွက်စေလိုကြပါ။ ယဇ်ပူဇော်သောတိရိစ္ဆာန်မှ ထုတ်နုတ်လိုက်သော
ဝမ်းတွင်းသားများတွင် အသည်းနှလုံးကို ရှာမတွေ့ကြချေ။

ဆီဆာ။ ။ နတ်အများသည် လူအများအား သူရသတ္တိ မရှိမှုကို
ရှက်တတ်လေအောင် ပြုလုပ်ဖန်တီးခြင်းတည်း။ ဤအခြင်းအရာကား
ဆီဆာသည် ကြောက်ရွံ့သောစိတ်ဖြင့် အိမ်၏ပြင်ပသို့ မထွက်ဘဲ နေသည်

ရိုသော် သူရသတ္တိကင်း၍ အသည်းမရှိသော သတ္တဝါနှင့် တူပေမည်ဟု ထင်ရှားစွာ ပြခြင်းဖြစ်၏။ ဆီဆာသည် အိမ်တွင် နေမည်မဟုတ်။ ဆီဆာအဖို့ ဘေးအန္တရာယ်ရှိသည်ကို ထိုဘေးအန္တရာယ်ထက် ပို၍ ဆီဆာသည် သိ၏။ ဘေးအန္တရာယ်နှင့် ငါသည် တစ်နေ့တည်း မီးရှူးသန့်စင်ဖွားမြင်ခဲ့ကြသည့် ခြင်္သေ့နှစ်ကောင်ဖြစ်၏။ ထိုနှစ်ကောင်သော ခြင်္သေ့တွင် ငါသည် အခြားတစ်ကောင်ထက်ပို၍ ကြောက်ဖွယ်ကောင်း၏။ ထို့ကြောင့် ဆီဆာသည် ပြင်ပသို့ ထွက်ရမည်တည်း။

ကာလပါနိယ။ ။ အို အရှင်၊ သင်သည် သင့်ကိုယ်သင် ယုံကြည်မှု ကြီးလွန်းလှ၏တကား။ ဤသို့ ကြီးလွန်းလှသော ယုံကြည်မှုသည် သင်၏ ပညာမျက်စိကို ဖုံးကွယ်ကာ ဖျက်ဆီးထား၏။ ယနေ့ ပြင်ပသို့ မထွက်ပါလင့်။ သင် ပြင်ပသို့ မထွက်ခြင်းသည် သင်၏ ကြောက်ရွံ့စိုးရိမ်မှုကြောင့်မဟုတ်။ ကျွန်ုပ်၏ စိုးရိမ်ပူပန်မှုကြောင့်ဖြစ်သည်ဟု ဆိုပါလော့။ အင်တိုနီအား လွှတ်တော်သို့ စေလွှတ်၍ သင် ကိုယ်လက်မအီသာ၍ မလာရောက်နိုင်သည့်အကြောင်းကို ပြောကြားစေပါအံ့။ ဤအရေးတွင် ကျွန်ုပ် တောင်းပန်သည်ကို နာယူပါလော့။

ဆီဆာ။ ။ အင်တိုနီအား ငါသည် ကိုယ်လက် မအီမသာ ဖြစ်သည့်အကြောင်းကို ပြောကြားစေလော့။ သင့်အား နှစ်သိမ့်စေအံ့သောငှာ ငါသည် အိမ်မှာပင် နေပါအံ့။

(ဒီစီယ ဝင်လာစေ)

ဒီစီယ လာနေလေပြီ။ သူ့အား ပြောကြားစေအံ့။

ဒီစီယ။ ။ မင်္ဂလာနံနက်ပါ ဆီဆာ။ သင့်အား လွှတ်တော်သို့ ခေါ်ဆောင်ရန် လာခဲ့ပါ၏။

ဆီဆာ။ ။ သင်သည် အချိန်မီပင် ရောက်လာ၏။ ကျွန်ုပ်၏

နှုတ်ခွန်းဆက်စကားကို ယူဆောင်ကာ လွှတ်တော်သို့သွား၍ လွှတ်တော် အမတ်များအား ငါသည် လွှတ်တော်သို့ မလာရောက်နိုင်ကြောင်းကို ပြောပါလော့။ ငါသည် ဖျားနာ၍ မလာရောက်ခြင်းဖြစ်သည်ဟု ဆိုလျှင် လိမ်လည်သည် မည်တော့အံ့။ ကြောက်ရွံ့သောကြောင့် မလာခြင်း ဖြစ်သည် ဆိုလျှင်လည်း ပို၍ပင် လိမ်လည်သည် မည်ပေမည်။ အချင်း ဒီစီယ၊ လွှတ်တော်သို့ ကျွန်ုပ် လာရောက်မည်မဟုတ်ဟူ၍သာ ရိုးသားစွာ ပြောကြားပါလော့။

ကာလပါနိယ။ ။ သူသည် နာမကျန်းဖြစ်နေသည်ဟု ပြောပါ လော့။

ဆီဆာ။ ။ ဆီဆာသည် မုသားစကားကို ဆိုစေရအံ့လော့။ ငါသည် စစ်မြေပြင်တွင် အောင်ပွဲအများကို ရခဲ့သူတစ်ဦး ဖြစ်ပါလျှက် လွှတ်တော်အမတ်တို့အား မှန်သောစကားကိုမူ မဆိုရဲဘဲ ရှိနေရမည်လော့။

ဒီစီယ။ ။ ကြီးမြတ်သော ဆီဆာ။ သင် မလာရောက်ခြင်းနှင့် စပ်လျဉ်း၍ အကြောင်းတစ်ခုခုကိုပြ၍ ပြောကြားပါရစေ။ သို့တည်းမဟုတ် သင် မလာရောက်ဟူ၍သာ ပြောဆိုရပါလျှင် ကျွန်ုပ်အား သူတို့ ဝိုင်းဝန်း၍ ပြက်ရယ်ပြုကြကုန်လတ္တံ့။

ဆီဆာ။ ။ ငါ၏ဆန္ဒသည် ငါ မလာရောက်ခြင်း၏ အကြောင်း ဖြစ်၏။ ငါ သွားလိမ့်မည်မဟုတ်။ ဤမျှနှင့်ပင် လွှတ်တော်သည် ကျေနပ် ရာ၏ သို့သော်လည်း သင့်ကို ငါသည် ချစ်မြတ်နိုးသည့်အတွက် သင် စိတ်ကျေနပ်စေရန် ပြောရမည် ဖြစ်ပါမူ ငါ၏ဇနီး ကာလပါနိယ၏ တောင်းပန်မှုကြောင့်သာ ဖြစ်၏ သူသည် ငါ၏ရုပ်တုမှ ဖြိုင်ဖြိုင်ကျနေ သော သွေးတို့တွင် အောင်ပွဲရ ရောမသားတို့သည် သူတို့၏လက်များကို ဆေးကြောနေကြကုန်သည်ဟု အိပ်မက် မြင်မက်၏။ ဤအိပ်မက်နှင့် စပ်လျဉ်း၍ ကာလပါနိယသည် မကောင်းသော အတိတ်နမိတ်များ

ဖြစ်သည်ဟု ကောက်ယူပြီးလျှင် ငါ့အား အိမ်တွင်သာနေရန် အမျိုးမျိုး တောင်ပန်ခဲ့၏။

ဒီစီယံ။ ။ ဤအိပ်မက်နှင့် စပ်လျဉ်း၍ လုံးလုံးလျားလျား အမှားကို ကောက်ယူထားခြင်းဖြစ်၏။ ထိုအိပ်မက်သည် သင်၏ ကောင်းကျိုးအတွက်သာဖြစ်၏။ သင်၏ ရုပ်တုကိုယ်ခန္ဓာ၏ နေရာအများမှ သွေးများ ဖြိုင်ဖြိုင်ထွက်ကျနေ၍ ဝမ်းမြောက်ရွှင်မြူးနေသော ရောမသား တို့ ထိုသွေးပန်းအောက်တွင် ချိုးသုံးနေကြခြင်းဟူသည်ကား ကြီးမြတ်သော ရောမသည် သင့်ကြောင့် အင်အားပြည့်ဖြိုးလာမည်ဖြစ်၍ မြင့်မြတ်သော ပုဂ္ဂိုလ်တို့သည် သင်၏ မြှောက်စားခြင်း၊ ဂုဏ်ပြုခြင်း၊ အသိအမှတ်ပြုခြင်းကို ခံယူရန် ဝိုင်းဝန်းစားနေကြပေလိမ့်မည်။ ကာလပါနိယ၏ အိပ်မက် အလိုကား ဤသို့သာ ဖြစ်ပါသတည်း။

ဆီဆာ။ ။ အိပ်မက်၏ ဆိုလိုရင်းအဓိပ္ပာယ် ကောက်ယူပုံ ကောင်းမြတ်လှပါပေတကား။

ဒီစီယံ။ ။ ကျွန်ုပ်သည် အလုံးစုံကို ရှင်းလင်းတင်ပြပြီးသော အခါ ကျွန်ုပ်၏ တင်ပြချက်တို့သည် ကောင်းလှပါပေ၏ဟု ဆိုရန် ရှိပေဦး မည်။ ယခု ကျွန်ုပ်ပြောဆိုရန် ရှိသည်ကို ဆက်၍ ပြောဆိုပါရစေ။ လွတ်တော်တစ်ခုလုံးသည် မြင့်မြတ်သော ဆီဆာအား သရဖူကို ဆက်သရန် ဆုံးဖြတ်ထားပြီးဖြစ်၏။ အကယ်၍ သင် မလာရောက်နိုင်ကြောင်းကို ပြောကြားစေသည်ရှိသော် သူတို့၏စိတ်တို့သည် ပြောင်းသွားရာ၏။ ထို့ပြင်လည်း လွတ်တော်ထဲတွင် တစ်စုံတစ်ဦးသောသူသည် “ဆီဆာ၏ ဇနီးသည် အိပ်မက်ကောင်းများ မြင်မက်သည့်အချိန်တိုင်အောင် လွတ်တော်ကို ဖျက်သိမ်းထားကြအံ့” ဟု ရယ်သွမ်း၍ ပြောဆိုပေ လိမ့်မည်။ အကယ်၍ ဆီဆာသည် ပြင်ပြသို မထွက်ရဲမူ၍ အိမ်တွင်သာ ပုန်းအောင်းနေသည်ရှိသော် “ရူကြလော့၊ ဆီဆာသည် လူပရိသတ်

ရှေ့သို့ပင် ထွက်ပြုရန် ကြောက်ရွံ့နေသည်တကား” ဟု အချင်းချင်း တီးတိုးစကားများကို ဆိုကြပေလိမ့်မည်။ အို ဆီဆာ၊ ကျွန်ုပ်အား ခွင့်လွှတ် ပါလော့။ ကျွန်ုပ်သည် သင့်ကို အလွန်တရာ ချစ်ခင်မြတ်နိုးသည် ဖြစ်ပါ သောကြောင့် ဤကဲ့သို့ ရင်းနှီးပွင့်လင်းစွာ မြွက်ဟပြောဆိုခြင်း ဖြစ်ပါ၏။ ဤသို့ ပြောဆိုခြင်း၏ အကြောင်းရင်းကား သင့်ကို ချစ်မြတ်နိုးသည့် အကြောင်းမှတစ်ပါး အခြားအကြောင်းမရှိပါ။

ဆီဆာ။ ။ ချစ်ဇနီး ကာလပါနိယ၊ သင်၏ စိုးရိမ်ကြောင့်ကြမ္မာ တို့သည် အကြောင်းမဲ့လွန်းလှချေ၏တကား။ ထိုအကြောင်းတို့ကြောင့် သင့်အလိုသို့ လိုက်လျောမိခြင်းသည် ငါ့အဖို့ ရှက်ဖွယ်ကောင်းလှ၏။ ငါ၏ ဝတ်ရုံကို ပေးလော့။ လွှတ်တော်သို့ ငါသွားချေမည်။

(ပဗလိယ၊ ဘရုတ၊ လိဂရိယ၊ မာတိလ၊ ကစက၊
ထရီဘိုနီယနှင့် ဆိန္နတို့ ဝင်လာစေ)

ကြည့်စမ်းလော့။ ပဗလိယသည် လွှတ်တော်သို့ ငါ့အား ခေါ်ဆောင်ရန် ရောက်လာပြန်ချေပြီ။

ပဗလိယ။ ။ မင်္ဂလာနံနက်ပါပေ ဆီဆာ။

ဆီဆာ။ ။ သင့်အား ကြိုဆိုပါ၏ ပဗလိယ။ ဘရုတ သင့်ကို လည်း ကြိုဆိုပါ၏။ နံနက်စောစော သင်လည်း ထွက်ခွာလာခဲ့ပြီလော။ မင်္ဂလာနံနက်ပါပေ ကစက၊ ကောင်းလှပ၏။ လိဂရိယ၊ သင့်အား နွမ်းလှ ပိန်ချုံးသွားစေသော ရောဂါကဲ့သို့ ငါသည် သင်၏ရန်သူ မဟုတ်ပါပေ။ ယခု မည်သည့်အချိန် ရှိပြီနည်း။

ဘရုတ။ ။ ဆီဆာ၊ ရှစ်နာရီ ထိုးပေပြီ။

ဆီဆာ။ ။ သင်သည် ငါ၏အတွက် ဒုက္ခခံပြီးလျှင် လာရောက် ခေါ်ဆောင်သည် ဖြစ်သောကြောင့် ကျေးဇူးတင်လှပါ၏။

(အင်တိုနီ ဝင်လာစေ)

ရှဉ်းလော့၊ ညဉ့်နက်သန်းကောင်အထိ အပျော်ကြူးနေသော အင်တိုနီပင်လျှင် အိပ်ရာဝင် နောက်ကျပါလျက်နှင့် စောစီးစွာ အိပ်ရာမှ ထလျက်ရှိ၏။ မင်္ဂလာနံနက်ပါပေ အင်တိုနီ။

အင်တိုနီ။ ။ မင်္ဂလာနံနက်ပါပေ မြတ်သော ဆီဆာ။

ဆီဆာ။ ။ အဆင့်သင့် ရှိကြစေရန် ပြောထားလော့။ သင်တို့ အား ဤမျှကြာရှည်စွာ စောင့်ဆိုင်းနေခြင်းအတွက် ငါ့တွင် အပြစ်မကင်း ဖြစ်ဘိ၏။ ဆိန့်နှင့် မာတိလတို့ ပါတကား။ ထရီဘိုနီယ သင်နှင့်ငါ တစ်နာရီမျှ စကားဆိုရန်ရှိ၏။ ယနေ့ သင်သည် ငါ့အား တွေ့ဆုံရန် မမေ့ လင့်။ သင့်အား သတိရစေရန် ငါ့အနားတွင် ရှိနေပါလော့။

ထရီဘိုနီယ။ ။ ကောင်းမြတ်သော ဆီဆာ။ ကျွန်ုပ်သည် သင့်အနီးတွင် ရှိနေပါမည်။

(မိမိဘာသာပြော)

ကျွန်ုပ်သည် သင့်အား သတ်ဖြတ်သည့်အချိန်တွင် သင့်အနား တွင် အလွန်နီးစွာ ရှိမည်ဖြစ်သောကြောင့် သင့် ချစ်မိတ်ဆွေများသည်ပင် ကျွန်ုပ် ဤသို့ သင့်အနီး၌ ရှိနေသည်ကို မနှစ်သက်မှု၍ ဝေးရာအရပ်တွင် ရှိနေစေကြပေလိမ့်မည်။

ဆီဆာ။ ။ ကောင်းလှ၏။ ချစ်မိတ်ဆွေတို့ ကျွန်ုပ်နှင့်အတူ အတွင်းဆောင်သို့ဝင်၍ စပျစ်ရည်ကို သောက်ကြကုန်အံ့။ ပြီးသည်ရှိသော် မိတ်ဆွေအများ အားလုံးစုရုံး၍ လွှတ်တော်သို့ သွားကြကုန်အံ့။

ဘရုတ။ ။ (မိမိဘာသာပြော) မိတ်ဆွေဟု ထင်မှတ်နေသူ တို့သည် စင်စစ်အားဖြင့် အမြဲတစေ မိတ်ဆွေများ မဟုတ်ပါတကား။ ဤသို့ စဉ်းစားမိသော ငါသည် ဝမ်းနည်းမိပါ၏။ ချစ်စွာသော ဆီဆာ။

(ထွက်ခွာသွားကြစေ)

ပြကွက် ၃

လွှတ်တော်အနီးမှ လမ်းတစ်လမ်း
စာရွက်တစ်ရွက်ကိုဖတ်၍ အာတီမီဒိုရ ဝင်လာစေ

အာတီမီဒိုရ။ ။ ဆီဆာ၊ ဘရူတကို သတိထားလော့။ ကစီယ
ကိုလည်း ဝရုမူလော့။ ကစကအနီးသို့လည်း မကပ်လင့်။ ဆိနွကိုလည်း
လျစ်လျူမရှုလင့်။ ထရီဘိုနီယကို မယုံပါလင့်။ မာလီလဆင်ဘာကိုလည်း
သတိမူလော့။ ဒီစီယသည် သင့်အား မချစ်ခင်ပေ။ သင်သည် လိဂရိယကို
အပြစ်ဒဏ်ပေးဖူး၏။ သူတို့အားလုံးသည် သင့်ကို လုပ်ကြံရန် ညီညွတ်စွာ
စည်းရုံးလျက်ရှိ၏။ သင်သည် မသေနိုင်သူတစ်ယောက် မဟုတ်ပါမူ မိမိ
ကိုယ်ကို ကာကွယ်မှုပြုလော့။ မိမိကိုယ်ကိုမိမိ ယုံကြည်မှု မလွန်ပါစေလင့်။
တန်ခိုးကြီးမြင့်သော နတ်အပေါင်းတို့သည် သင့်အား စောင့်ရှောက်ပါစေ။
သင်၏မိတ်ဆွေ အာတီမီဒိုရသည် ဤလွှတ်တော်၏အနီး လမ်းမပေါ်တွင်
ရပ်၍ ဆီဆာကို စောင့်ပြီးလျှင် ဤစာကို ပေးအပ်အံ့။ အချင်းချင်း ဂုဏ်တု
ဂုဏ်ပြိုင်ပြု၍ မနာလိုဝန်တို့စိတ်တို့၏အလယ်တွင် အမှန်တရားသည်

ဂျုလီယက်ဆီဆာ

၈၇

ရှင်သန်၍ မနေနိုင်ခြင်းသည် ဝမ်းနည်းဖွယ်ကောင်းလှ၏။ ဤစာကို ဖတ်မိပါပူ ဆီဆာသည် အသက်ရှင် နေနိုင်ဖွယ်ရှိသေး၏။ မဖတ်မိလျှင်ကား သူ့အား သေသည်အထိ စီရင်ရန်အတွက် သူ၏ကံတရားသည် သစ္စဖောက် တို့နှင့် ပူးပေါင်းသွားလေပြီဟု ယူဆရပေတော့မည်။

ပြကွက် ၄

ဘရုတ၏ အိမ်ရှေ့ရှိလမ်း
ပိုရှုနှင့် လူစိယ ဝင်လာစေ

ပိုရှု။ ။ အမောင်လုလင် လွတ်တော်သို့ ပြေးချေလော့။
လျင်မြန်စွာ ပြေးသွားချေလော့။ ဆုတ်ဆိုင်းဆုတ်ဆိုင်း ပြုမနေပါလင့်။
လူစိယ။ ။ ကျွန်ုပ် ဆိုင်းငံ့နေခြင်းသည် မည်သည့်အမှုကို
ဆောင်ရွက်ရမည်နည်းဟူသော အမိန့်ကို စောင့်ဆိုင်းနေခြင်းသာ ဖြစ်ပါ၏။
အရှင်မ။

ပိုရှု။ ။ လွတ်တော်သို့ အပြေးသွားစေချင်၏။ ပြန်ရောက်လာ
သောအခါတွင်မှ ထိုအကြောင်းကို ပြောပါအံ့။ ငါ၏ ခင်ပွန်းလင်၏
လျှို့ဝှက်ချက်များ မပေါက်ကြားစေရန် ကာကွယ်စောင့်ရှောက်နိုင်သော
အင်အားနှင့် တည်ငြိမ်မှု ရှိရပါလို၏။ ငါသည် ယောက်ျားတို့၏ ခိုင်မာ
သော စိတ်ဓာတ်ကို ထားရှိနိုင်သော်လည်း မိမိစိတ်ကို ချုပ်တည်း
ထိန်းသိမ်းရာ၌ မိန့်မားတို့၏ နူးညံ့သိမ်မွေ့၍ အင်အားနည်းမှုသည် ရှိ၏။

မိန်းမသားတို့အဖို့ မပေါက်ကြားစေလိုသော လျှို့ဝှက်ချက်တို့ကို ထိန်းသိမ်း ထားရန် မလွယ်ကူလှပါတကား။ သင်သည် စောင့်ဆိုင်းနေလျက်ပင်လော။

လူစိယ။ ။ အရှင်မ ကျွန်ုပ် ထမ်းရွက်ရမည့် တာဝန်ကား အဘယ်နည်း။ ကျွန်ုပ်သည် လွတ်တော်အဆောက်အအုံဆီသို့ ပြေးလွှား သွားပြီးလျှင် ပြန်၍ ပြေးလာခဲ့ရုံမျှလော။

ပိုရှု။ ။ သင်၏ အရှင်မုတ်နှာအမူအရာကို ငါ့အား ပြန်ပြော လော့။ သူသည် ထွက်သွားစဉ်အခါက ကျန်းမာလှသည်မဟုတ်။ ထို့ပြင် ဆီဆာသည် မည်သို့သောအမှုကို ဆောင်ရွက်နေသည်။ သူ၏အနီးရှိ သူများသည် မည်သို့ လျှောက်ထား အသနားခံလျက် ရှိသည်တို့ကို မှတ်သားခဲ့ပါလော့။ အမောင်လုလင် မည်သို့သောအသံနည်း။ နားထောင် လော့။

လူစိယ။ ။ မည်သည့်အသံကိုမျှ မကြားပါတကား အရှင်မ။

ပိုရှု။ ။ ဂရုပြု၍ နားထောင်စမ်းပါလော့။ ငါသည် ဆူညံသော အသံကို ကြားရ၏။ ဤအသံသည် လွတ်တော်၏ အနီးအနားမှ လေနှင့် အတူ ပါလာသော အသံတည်း။

လူစိယ။ ။ မှန်ပါ၏ အရှင်မ။ ကျွန်ုပ်သည် မည်သည့်အသံကိုမျှ မကြားရပါ။

(ဗေဒင်ဆရာ ဝင်လာစေ)

ပိုရှု။ ။ လာလော့။ မည်သည့်အရပ်က လာသနည်း။

ဗေဒင်ဆရာ။ ။ ကျွန်ုပ်၏အိမ်မှ လာပါ၏ အရှင်မ။

ပိုရှု။ ။ အချိန်မည်မျှ ရှိပြီနည်း။

ဗေဒင်ဆရာ။ ။ ကိုနားရီခန့် ရှိပါပြီ။

ပိုရှု။ ။ ဤအချိန်တွင် ဆီဆာသည် လွတ်တော်သို့ ရောက်ပါပြီ လော။

ဗေဒင်ဆရာ။ ။ အရှင်မ၊ မရောက်သေးပါ။ ကျွန်ုပ်သည် သူ
လွတ်တော်သို့သွားစဉ် တွေ့မြင်ရန်အတွက် လမ်းမသို့ ထွက်မည်ဖြစ်၏။

ပိုရှု။ ။ သင်သည် ဆီဆာအား လျှောက်ထားရန် တစ်စုံတစ်ခု
သော အရေးကိစ္စ ရှိသည်ထင်၏။

ဗေဒင်ဆရာ။ ။ မှန်ပါ၏ အရှင်မ၊ မိမိကိုယ်ကိုမိမိ သတိထားရန်
လျှောက်ထားမည်ဖြစ်၏။ ကျွန်ုပ်၏ လျှောက်ထားချက်ကို သူကြားသည်
ရှိသော် သူ့အဖို့ ကောင်းကျိုးပြုနိုင်ပါလိမ့်မည်။

ပိုရှု။ ။ အဘယ်ကြောင့်နည်း။ သူ့အဖို့ ဘေးအန္တရာယ်များ
ရှိနေသလော။

ဗေဒင်ဆရာ။ ။ မည်သို့သော ဘေးအန္တရာယ်ဟူ၍ တိကျစွာ
မဆိုနိုင်စေကာမူ ဆီဆာသည် တစ်စုံတစ်ခုသော ဘေးဥပါဒ်အန္တရာယ်နှင့်
ကြုံတွေ့ရန်ရှိ၏။ မင်္ဂလာနံနက်ပါပေ အရှင်မ၊ ဤနေရာတွင် လမ်းမသည်
ကျဉ်းမြောင်း၏။ လွတ်တော်အမတ်များ၊ ဗိုလ်မှူးများနှင့် ဆီဆာအား
လျှောက်ထားလိုသူ သာမန်လူများ ပါဝင်သော ပရိသတ်သည် ကျွန်ုပ်ကဲ့သို့
သိမ်ဖျင်းသေးငယ်သူများ သေလုနီးနီး အသက်ရှူကြပ်စေပေလိမ့်မည်။
ဆီဆာအား စကားဆိုနိုင်ရေးအတွက် ကျယ်ပြန့်သောနေရာကို ရှာ၍
စောင့်ရန် သွားခွင့်ပြုပါလော့။

(ထွက်သွားစေ)

ပိုရှု။ ။ ငါသည် အထဲသို့ဝင်မှ တော်မည်။ အို မိန်းမသား၏
အသည်းနှလုံးသည် သေးငယ်လှချေ၏တကား။ အို ဘရုတ၊ သင့်အား
နတ်များ မပါစေ။ လုလင်ငယ်သည် ငါပြောကြားသည်ကို ကြားမိမည်မှာ
ကေန်ဖြစ်၏။ (လူစီယသို့) ဘရုတသည် ဆီဆာ မပြုလုပ်လိုသော အမှုကိစ္စ
နှင့် စပ်လျဉ်း၍ လျှောက်လွှာပေးအပ်လိမ့်မည်။ ငါသည် သတိကင်းလွတ်

ဂျုလီယက်ဆီဆာ

၉၁

ဖြစ်ချေတော့မည် ထင်၏။ လူစိယ ငါ၏ ခင်ပွန်းလင်ထံသို့ ပြေးသွား၍
ငါ၏ ဆုတောင်းမင်္ဂလာစကားကို ပြောကြားပါလော့။ ငါသည် အိမ်တွင်
အေးချမ်းငြိမ်သက်စွာ ရှိနေကြောင်းကို ပြောလော့။ သူ့သတင်းကိုလည်း
ငါ့ထံသို့ ယူဆောင်လာခဲ့လော့။

(တစ်ယောက်တစ်ဖက်စီ ထွက်သွားကြစေ)

၉၂

ရှိတ်စပီးယား

ဂျုလိယက်ဆီဆာ

၉၃

အခန်း ၃



၉၄

ရှုတ်စပီးယား

ပြကွက် ၁

ရောမမြို့ လွတ်တော်အဆောက်အအုံ

ဆီဆာ။ ။ အချင်း ဗေဒင်ဆရာ သင်သည် ငါ့အား မတ်လ ဆယ့်ငါးရက်ကို သတိပြုရန် ပြောခဲ့၏။ ယခု ရောက်ရှိပေပြီ။ ငါ့အဖို့ မည်သို့မျှ မဖြစ်ပါတကား။

ဗေဒင်ဆရာ။ ။ မှန်လှပါ၏ ဆီဆာ။ မတ်လဆယ့်ငါးရက်သို့ ရောက်ရှိပြီကား မှန်ပါ၏။ သို့သော်ငြားလည်း လွန်မြောက်ခြင်း မရှိသေးပါ။

အာတီမီဒီယ။ ။ သင့်အား ကျွန်ုပ် ကြိုဆိုပါ၏ ဆီဆာ။ ဤစာကို ဖတ်ရှုပါလော့။

ဒီစီယ။ ။ ထရီဘူနီယသည် ဤလျှောက်ထားချက်ကို အားလပ်သောအချိန်တွင်မှ ဖတ်ရှုရန် တောင်းပန်ပါ၏။

အာတီမီဒီယ။ ။ အို ဆီဆာ ကျွန်ုပ်၏ လျှောက်တင်ချက်ကို ဦးစွာ ဖတ်ရှုပါလော့။ အဘယ်ကြောင့်ဆိုသော ကျွန်ုပ်၏ လျှောက်တင် ချက်သည် အခြားသူများထက် ဆီဆာ၏ ပိုဂျိုလ်ရေးနှင့်သာ သက်ဆိုင် သည့် ကိစ္စဖြစ်သောကြောင့်တည်း။

ဆီဆာ။ ။ ငါတို့၏ ပုဂ္ဂိုလ်ရေးနှင့် သက်ဆိုင်သော ကိစ္စများကို နောက်မှဆောင်ရွက်ကြအံ့။

အာတီမီဒီယ။ ။ အို ဆီဆာ အချိန်မဖြုန်းပါလင့်။ ဤစာတမ်းကို အလျင်အမြန် ဖတ်ရှုပါလော့။

ဆီဆာ။ ။ မည်သို့ ဆိုသနည်း။ ဤသူသည် စိတ်ဖောက်ပြန် နေသလော။

ပဗလိယ။ ။ အို အချင်း၊ ဤအရပ်မှ ဖယ်ရှားလော့။

ကစီယ။ ။ အဘယ်ကြောင့်နည်း။ သင်သည် လမ်းမပေါ်တွင် သင်၏ လျှောက်လွှာကို တင်ဆက်နေခြင်းသည် သင်သည် အဆင်ခြင် ကင်းမဲ့သူလော။ လွတ်တော်သို့လာ၍သာ သင် လျှောက်ထားရန် ရှိသည်တို့ကို လျှောက်ထားလော့။

ပိုပလိယ။ ။ သင်၏ကိစ္စ ပြီးမြောက်စေရန် ဆိုတောင်း ပါ၏။

ကစက။ ။ ပိုပလိယ၊ အဘယ်မည်သော ကိစ္စကို ဆိုလိုပါ သနည်း။ ကျွန်ုပ်တို့တွင် ထူးခြားသောကိစ္စဟူ၍ မရှိပါကကား။

ပိုပလိယ။ ။ ကျွန်ုပ် သွားပါဦးမည်။ ခွင့်ပြုပါဦးလော့။ နောက်မှ တွေ့ဆုံပါဦးမည်။

(ဆီဆာထံသို့ ချဉ်းကပ်သွားစေ)

ဘရူတ။ ။ ပိုပလိယသည် မည်သို့ ဆိုခဲ့သနည်း။ ကျွန်ုပ်တို့ လုပ်ဆောင်မည့်ကိစ္စနှင့် စပ်လျဉ်း၍ သူသည် ရိပ်စားမိနေပြီလော။

ကစီယ။ ။ ကျွန်ုပ်တို့ကိစ္စ အောင်မြင်စေရန် သူသည် ဆုတောင်းပါသည်ဟု ဆို၏။ ကျွန်ုပ်တို့၏ လုပ်ကြံမှုနှင့် စပ်လျဉ်း၍ သတင်း ပေါက်ကြားနေပြီလောဟု စိုးရိမ်မိပါ၏။

ဘရူတ။ ။ ဆီဆာအနီးသို့ ပိုပလိယ မည်သို့ချဉ်းကပ်သည်ကို ရှုလော့။ သူ့ကို သတိကြီးစွာဖြင့် စောင့်၍ကြည့်လော့။

ကစီယ။ ။ ကစက၊ ဆောင်ရွက်ဖွယ်ရှိသည်တို့ကို လျင်မြန်စွာ ဆောင်ရွက်လော့။ ကျွန်ုပ်တို့၏ အကြံအစည်များ ပေါက်ကြားသွားမည်ကို စိုးရိမ်ရ၏။ ဘရုတ၊ ကျွန်ုပ်တို့ မည်သို့ လုပ်ဆောင်ကြမည်နည်း။ အကယ်၍ သာ ကျွန်ုပ်တို့ လုပ်ကြံမှု အစီအစဉ်များသည် တကယ် မဆောင်ရွက်ရမီ ပေါ်ပေါက်ခဲ့၍ ဆီဆာသည် အသက်မသေ ရှင်လျက်နေလျှင် ကစီယသည် မိမိကိုယ်ကိုမိမိ အဆုံးစီရင်မည်ဖြစ်၏။

ဘရုတ။ ။ ကစီယ သင်၏စိတ်ကို ချုပ်ထိန်းလော့။ ပိုပလိယသည် ဆီဆာအား ငါတို့၏ လုပ်ကြံမှုနှင့် စပ်လျဉ်းသော အကြောင်းအရာများကို ပြောဆိုသည်ဟု မယူဆရာ။ အဘယ်ကြောင့်ဆိုသော် သင်သေချာစွာ ရှုလော့။ သူသည် ပြုံးလျက် စကားဆိုနေ၍ ဆီဆာ၏ မျက်နှာအမူအရာလည်း အသွင်ပြောင်းသည်မရှိ။

ကစီယ။ ။ ထရီဘိုနီယသည် သတ်မှတ်ထားသော အချိန်အခါကို သိပါ၏။ သတိပြုလော့ ဘရုတ။ သူသည် အကြောင်းတစ်ခုကိုပြု၍ အင်တိုနီအား ဆီဆာ့အနီးမှ တခြားနေရာသို့ ခေါ်သွားလေပြီ။

ဒီစီယ။ ။ ယခု မာတီလဆင်ဘာသည် အဘယ်မှာနည်း။ သူသည် ဆီဆာထံသို့ ယခုချက်ချင်းလာ၍ လျှောက်လွှာကို တင်ရန် အချိန်ကျရောက်ပေပြီ။

ဘရုတ။ ။ သူသည် အဆင်သင့်ဖြစ်ပါပြီ။ အနီးသို့ လာ၍ သူ့ကို အားပေးထောက်ခံကြလော့။

ဆီနွ။ ။ ကစက သင်သည် ပထမဦးစွာ ထိုးသတ်ရမည့်သူဖြစ်၏။

ဆီဆာ။ ။ ငါတို့အားလုံးသည် အဆင်သင့်ဖြစ်နေကြပြီဟု ယုံကြည်၏။ လုပ်ဆောင်ရန်ရှိသော လုပ်ငန်းများကို စတင်ဆောင်ရွက်ကြကုန်အံ့။ ဆီဆာနှင့် သူ၏လွှတ်တော်သည် မည်သို့သောကိစ္စများကို အမှန်တရားသို့ ရောက်ရှိရန် ဆောင်ရွက်ပေးရမည်နည်း။

မာတီလဆင်ဘာ။ ။ အလွန်တရာ မြတ်လှစွာသော၊ အလွန်တရာ ဘုန်းတန်ခိုးနှင့် ပြည့်စုံလှစွာသော၊ အလွန်တရာ သူရသတ္တိနှင့် ပြည့်စုံ လှစွာသော ဆီဆာ၊ မာတီလဆင်ဘာသည် သင်၏ရှေ့မှောက်တွင် ရိုသေ ကျိုးနွံစွာ လျှောက်ထားပါ၏။

(ဒူးထောက်စေ)

ဆီဆာ။ ။ ဆင်ဘာ၊ ကျွန်ုပ်၏ရှေ့တွင် ဒူးထောက်ရန် ခွင့်ပြုမည်မဟုတ်ပေ။ ဤသို့ ဒူးထောက်ခြင်း၊ အရိုအသေပြုခြင်း စသည် တို့ဖြင့် ကျိုးနွံရိုသေမှုကို ပြသခြင်းတည်းဟူသော အကြောင်းတို့သည် ကလေးသူငယ်များပမာ မိမိတို့၏ ဆုံးဖြတ်ချက်များကို မကြာခဏ ပြောင်းလဲတတ်သေ သာမန် လူသားတို့အဖို့ ထူးခြားသော အကျိုးတရား ကို ဖြစ်စေနိုင်၏။ သို့သော်ငြားလည်း ဆီဆာအဖို့ကား ထိုအပြုအမူ မျိုးသည် မည်သို့မျှ ထူးခြားသော အကျိုးတရားကို ဆောင်မည်မဟုတ်ပေ။ ဤသို့ ဒူးထောက်ခြင်း၊ အမွေးစုတ်စုတ် နားကုပ်ကုပ်နှင့် ခွေးကဲ့သို့ အမြီးလှုပ်ရမ်းခြင်း စသော သိမ်ဖျင်းသည့် အမှုများကိုပြု၍ မြှောင်ပင် ချောမြူသော စကားများကို ဆိုလာလျှင် မိမိချမှတ်ထားသော ဆုံးဖြတ်ချက် များကို အလွယ်တကူ ပြုပြင်ပြောင်းလဲတတ်သော သူရူးသူမိုက်တို့၏ သွေးတို့သည် ဆီဆာ၏ ခန္ဓာကိုယ်အတွင်းရှိ သွေးကြောတို့တွင် စီးဆင်း လျက်ရှိသည်ဟူ၍ အလွန်မိုက်မဲသော အတွေးအခေါ်များကို မထားကြ ကုန်လင့်။ သင်၏ညီအား တရားဥပဒေအရ စံနစ်တကျ စစ်ဆေးပြီးမှ စီရင်ချက် ချမှတ်ခဲ့ခြင်းဖြစ်၏။ သင်သည် ကျွန်ုပ်ရှေ့တွင် ဒူးထောက်၍ ကျွန်ုပ်အား မြှောက်ပင့်သော စကားများကိုဆိုလျက် သင့်ညီအား နယ်နှင့်ဒဏ်ပေးထားရာအရပ်မှ ပြန်လည်ခေါ်ဆောင်ရန် လျှောက်ထား နေမည်ဆိုပါက သင့်အား အမျိုးညံ့သော ခွေးတစ်ကောင်ကဲ့သို့ ဤအနီးမှ မောင်းနှင်ထုတ်ပစ်ရမည်သာတည်း။ ဆီဆာသည် မည်သည့်အခါတွင်မျှ

မှားသောအမှုကို ပြုမည်မဟုတ်ဟူသော အချက်နှင့် မြှောက်ပင့်ပြောဆိုကာ မျှနှင့်လည်း သူ၏အမိန့်ကို ပြုပြင်လိမ့်မည် မဟုတ်ဟူ၍ စွဲမြဲသေချာစွာ မှတ်သားထားပါလော့။

မာတီလဆင်ဘာ။ ။ ကျွန်ုပ်၏ညီကို ပြန်လည်ခေါ်ဆောင်ရေး အတွက် ကြီးမြတ်သော ဆီဆာအား ချိုသာလှစွာသော စကားတို့ဖြင့် လျှောက်ထားပေးနိုင်သူ ဤအနီးတွင် တစ်စုံတစ်ယောက်မျှ မရှိပါသလော။

ဘရုတ။ ။ ဆီဆာ သင်၏လက်ကို ကျွန်ုပ် နမ်းရှုတ်ပါ၏။ သို့သော်ငြားလည်း ကျွန်ုပ်သည် မြှောက်ပင့်တတ်သူဟု မထင်ပါလင့်။ ဆင်ဘာ၏ညီအား ပြည့်နှင်းဒဏ်ပေးထားသောအမိန့်ကို ဖျက်သိမ်းပေးရန် တောင်းပန်ပါ၏။

ဆီဆာ။ ။ ဘရုတ ဤကိစ္စတွင် သင် ပါဝင်လာသည်ကို ကျွန်ုပ် များစွာအံ့ဩမိ၏။

ကစီယ။ ။ ခွင့်လွှတ်ပါလော့ ဆီဆာ။ ဆင်ဘာ၏ညီအား အပြစ်မှ လွတ်ငြိမ်းခွင့် ပေးပါလော့။ ကစီယသည် သင်၏ရှေ့မှောက်တွင် ဝပ်စင်းလျက် သူ့အား လွတ်ငြိမ်းချမ်းသာခွင့်ပြုရန် တောင်းပန်ပါ၏။

ဆီဆာ။ ။ ငါသာ သင်နှင့် အသွင်တူလျှင်မူ သင်၏ တောင်းပန်မှုကြောင့် စိတ်ထိခိုက်နိုင်မည် ဖြစ်၏။ ငါသည် သူတစ်ပါး၏ ရှေ့မှောက်တွင် ဤသို့ ဝပ်တွားခယ တောင်းပန်၍ စိတ်ထားပြောင်းစေနိုင်ပါမူ ငါကိုယ်တိုင်လည်း ဤသို့သော ဝပ်တွားခယမှုတို့ကြောင့်ပင် စိတ်ထားပြောင်းပေလိမ့်မည်။ သို့သော် ငါသည် ဓူဝံကြယ်ကဲ့သို့ အစဉ်အမြဲ ရပ်တည်လျက်ရှိ၏။ ကောင်းကင်တစ်ခုလုံးတွင် ဓူဝံကြယ်ကဲ့သို့ တစ်နေရာတည်းတွင် စွဲမြဲစွာ ရပ်တည်နေသည့် အရည်အချင်းနှင့် ပြည့်စုံသည့် အရာဝတ္ထုဟူ၍ တစ်ခုမျှမရှိချေ။ ကောင်းကင်တွင် မရေမတွက်နိုင်အောင် များပြားလှစွာသော ကြယ်တာရာအပေါင်းကို သင် တွေ့မြင်နိုင်၏။

ထိုကြယ်အားလုံးသည် ထွန်းလင်းတောက်ပကြကုန်သည်ချည်းတည်း။
 သို့သော်ငြားလည်း ထို ကြယ်တာရာတစ်သင်းတို့တွင် ဓူဝံကြယ် တစ်ပွင့်
 သာလျှင် တည်ငြိမ်စွာ ရပ်တည်လျက်ရှိ၏။ ထိုနည်းတူ ဤလောကတွင်
 ရှိရှိသမျှ လူအပေါင်းတို့သည် အသွေးအသားနှင့် ဖြစ်ကုန်၏။ ပညာဉာဏ်
 လည်း ရှိကြကုန်၏။ ထိုလူများအနက် တစ်ယောက်သောသူသာလျှင်
 ရန်ပြုမည်ကိုလည်း မကြောက်၊ လှုပ်ရှားမှုကိုလည်း မမူမူ၍ သူ၏
 ရပ်တည်ရာအရပ်တွင် မတုန်မလှုပ် တည်ငြိမ်စွာရှိ၏။ ထို တစ်ယောက်သော
 သူကား အခြားမဟုတ် ငါသာလျှင်ဖြစ်၏။ ငါသည် တည်ငြိမ်သူတစ်ယောက်
 ဖြစ်ကြောင်းကို ဆင်ဘာ၏ညီအား တစ်သက်ပတ်လုံး ပြည်နှင့်ဒက်
 ပေးထားသည့် အမိန့်နှင့် စပ်လျဉ်း၍ ပြုပြင်ပြောင်းလဲမှု မရှိခြင်းအားဖြင့်
 ထင်ရှားစွာ ပြပါရစေလော့။

ဆိန့်။ ။ အို ဆီဆာ။

ဆီဆာ။ ။ ဤနေရာမှ ဖယ်ရှားလော့။ အိုလံပစ် တောင်ကြီး
 ကဲ့သို့ တည်နေရာမှ ရွှေ့ရှားမည်မဟုတ်။ သူတစ်ဦးအား မည်သည့် အတွက်
 လူးလွန်လှုပ်ရှားစေရန် ကြိုးစားနေဘိသနည်း။

ဒီစီယ။ ။ ကြီးမြင့်လှသော ဆီဆာ... .

ဆီဆာ။ ။ ဘရူတကိုယ်တိုင် ဒူးထောက်တောင်းပန်သည်ပင်
 အရာမထင် ဖြစ်ခဲ့သည်ကို သင် မမြင်သလော။

ကစက။ ။ ကျွန်ုပ်အဖို့ကား စကားဆိုရန် လျှာကို အသုံးပြု
 မည်မဟုတ်။ မာတီလဆင်ဘာ၏ညီ ပဗလိယဆင်ဘာအတွက် ကျွန်ုပ်၏
 လက်များကိုပင် အသုံးပြုပါမည်။

(ဆီဆာအား ကစီယက ပထမ ဓားနှင့်စထိုးပြီး
 ဘရူတနှင့် အခြားသူများ ဝိုင်းထိုးစေ။)

ဆီဆာ။ ။ အို ဘရုတ၊ သင်ပင် ပါဝင်သလော။ ဤသို့ တပြီး
ကား ဆီဆာသည် ကျဆုံးရတော့အံ့။

(လဲကျသေဆုံးစေ)

ဆိန့်။ ။ ရက်စက်ကြမ်းကြုတ်သူ မရှိတော့ပြီ။ ချုပ်ချယ်မှု
ကင်း၍ လွတ်လပ်မှုကို ရကြလေပြီ။ သင် လူအများတို့၊ ဤနေရာမှ
လျင်မြန်စွာ ထွက်ခွာ၍ လမ်းမလမ်းငယ်အသွယ်သွယ်တွင် ဤအကြောင်း
ကို ကြေညာကြလော့။

ကစီယ။ ။ သင်တို့အနက်မှ အချို့သူများသည် လူအများ
စုဝေးရာ စင်မြင့်သို့သွား၍ လွပ်လပ်မှု၊ ချုပ်ချယ်ခြင်းမှ ကင်းမှု၊ ပြည်သူ
အများ၏ ဆန္ဒအရ အုပ်ချုပ်မှု ရကုန်ပြီဟု ကြွေးကြော်ကြကုန်လော့။

ဘရုတ။ ။ လူအများနှင့် လွတ်တော်အမတ်တို့၊ သင်တို့သည်
ထိတ်လန့်တုန်လှုပ်ရန် အကြောင်းမရှိ။ ပြေးလွှားနေရန်လည်း အကြောင်း
မမြင်။ ဘေးဥပဒ်ကိုလည်း တွေး၍ စိုးရိမ်ရန်မရှိ။ ဆီဆာသည် ရာထူး
အာဏာအတွက် အလိုရမက်ကြီးမှုကြောင့်သာ ဤသို့ သေရခြင်းဖြစ်၏။

ကစက။ ။ ဘရုတ သင်သည် အများစုဝေးရာ စင်မြင့်သို့
သွား၍ လူအများအား ကျွန်ုပ်တို့၏ ရည်ရွယ်ချက်ကို နားလည်အောင်
ရှင်းလင်းပြောဆိုသင့်၏။

ဒီစီယ။ ။ ကစီယ သင်လည်း ထိုစင်မြင့်သို့ သွားရောက်သင့်၏။

ဘရုတ။ ။ ပဗလိယကို မတွေ့ပါတကား။ သူ့ကို ငါ မတွေ့
မြင်ပါတကား။ ဘယ်အရပ်တွင် ရှိသနည်း။

ဆိန့်။ ။ သူ ဤနေရာတွင်ပင် ရှိပါ၏။ ဤ လုပ်ကြံတော်
လှန်မှုကြောင့် ထိတ်လန့်တုန်လှုပ်လျက်ရှိ၏။

မာတီလဆင်ဘာ။ ။ ကျွန်ုပ်တို့သည် တစ်ဦးနှင့်တစ်ဦး
နီးကပ်စွာ ရပ်တည်လျက်ရှိကြကုန်အံ့။ ဆီဆာ၏ မိတ်ဆွေများသည်

ကျွန်ုပ်တို့အား ရန်ပြုမည်ကို စိုးရိမ်ရ၏။

ဘရုတ။ ။ နီးကပ်စွာ ရပ်တည်မည်ဟူသော စကားကို မဆိုပါလင့် ဆင်ဘာ။ ရွှင်ပြသောအမှုအရာကို ဆောင်လော့။ ငါတို့သည် သင့်ကိုဖြစ်စေ၊ အခြားသော ရောမသားများကိုဖြစ်စေ ရန်ပြုရန် ရည်ရွယ်ချက်မရှိ။ ထိုအကြောင်းကို သူတို့အား တစ်ဆင့် ပြောကြားပါလော့။

ကစီယ။ ။ မာတီလဆင်ဘာ သင်သည် ကျွန်ုပ်တို့အနီးမှ ရှောင်ရှားနေလျှင် ကောင်းပါ၏။ လူအများသည် စုဝေးပေါင်းစည်း၍ ကျွန်ုပ်တို့ ကျူးလွန်ခဲ့သော ဤလုပ်ကြံမှုနှင့် စပ်လျဉ်း၍ ဒေါသအမှက် ထွက်ပြီးလျှင် ရန်ပြုလာသည်ရှိသော် အသက်အရွယ် ကြီးရင့်ပြီဖြစ်သော သင့်အား အနာတရဖြစ်မည်ကို စိုးရိမ်ပါ၏။

ဘရုတ။ ။ ကစီယပြောသော စကားသည် မှန်၏။ ဤနေရာမှ ဖယ်လေတော့။ ဤအမှုကို အကယ် ကျူးလွန်ခဲ့သော ငါတို့မှလွဲ၍ မသက်ဆိုင်သူ ပြင်ပလူများအား ဤကိစ္စနှင့်စပ်လျဉ်း၍ မည်သို့မျှ မဖြစ်စေလို။

(ထရီဘိုနီယ ပြန်ဝင်လာစေ)

ကစီယ။ ။ အင်တိုနီ ဘယ်မှာနည်း။

ထရီဘိုနီယ။ ။ အင်တိုနီသည် တအံ့ဩဩ ထိတ်လန့်တုန်လှုပ်လျက် သူ၏နေအိမ်သို့ ပြန်ပြေးသွားလေပြီ။ ဤကိစ္စနှင့် စပ်လျဉ်း၍ မည်သို့မျှ နားမလည်နိုင်ကြသော ယောက်ျား၊ မိန်းမ ကလေးသူငယ် တို့သည် တစ်ဦးမှတ်နှာတစ်ဦးကြည့်၍ နေကြကုန်၏။ သူတို့သည် ကမ္ဘာကြီး ပျက်ချိန်ကဲ့သို့ လမ်းကြီးငယ်တို့တွင် ထင်ရာမြင်ရာ အောင်ဟစ်ပြေးလွှားနေကြကုန်၏။

ဘရုတ။ ။ အို ကံအကြောင်းတရား။ ယခုအချိန်တွင် သင်၏ အကြောင်းကို သိရပေတော့မည်။ ယခုပင် ကံတရား၏ ဖန်တီးမှုကြောင့်

ဆီဆာအား အဆုံးစီရင်၍ ပြီးခဲ့ပြီ။ ငါတို့အလှည့် ကျရောက်မည်ကိုလည်း ငါတို့အားလုံး သိကြပါ၏။ ငါတို့အားလုံး အမှန်မလွဲ သေကြရမည်ကိုလည်း ငါတို့အားလုံး သိကြပါ၏။ ဤလောကတွင် မည်မျှ ကြာရှည်စွာနေရ၍ မည်သည့်အချိန်တွင် သေရမည်ကိုသာ လူအများသည် ရေးကြီးခွင်ကျယ် ပြု၍ စဉ်းစားတွေးတောနေကြ၏။

ကစီယ။ ။ ဘရုတ၊ လူအများသည် မည်သည့် အတွက်ကြောင့် အသက်ရှည်ရှည် နေရေးကို စဉ်းစားတွေးတောနေကြဘိသနည်း။ အကြင် သူသည် မိမိ၏ဘဝတွင် အသက် အနှစ် နှစ်ဆယ်လျှော့၍ နေရအံ့၊ ထိုသူသည် သေမင်းကို ကြောက်ရွံ့ထိတ်လန့်နေရသည့်အချိန် အနှစ် နှစ်ဆယ် လျော့နည်းသွားသည်ပင်တည်း။

ဘရုတ။ ။ သေခြင်းတရားသည် လူအများအား အကျိုးပြု သည်ဟု ကျွန်ုပ်တို့ ခံယူလျှင် ကျွန်ုပ်တို့သည် ဆီဆာ၏ ရန်သူများမဟုတ်။ ဆီဆာ၏ မိတ်ဆွေများသာဖြစ်၏။ ဆီဆာအား သေခြင်းကို ကြောက်နေ ရမည့်အချိန်ကို သူ့အား အသေသတ်လိုက်ခြင်းအားဖြင့် လျော့နည်း သွားစေသောကြောင့်တည်း။ ရောမသားအပေါင်းတို့ ကိုယ်ကို ကိုင်းညွတ်၍ ဆီဆာ၏သွေးဖြင့် လက်များကို တတောင်ဆစ်အထိ ဆေးကြောပြီးလျှင် ကျွန်ုပ်တို့၏ ဓားများကိုလည်း သူ၏သွေးဖြင့်ပင် နီရဲစေကုန်အံ့။ ထို့နောက် ကျွန်ုပ်တို့သည် လမ်းမကြီးများအတိုင်း ဈေးနေရာသို့ လျှောက်သွားကြ ပြီးလျှင် သွေးတို့ဖြင့် နီရဲသော ဓားများကို ၄၀.ရမ်း၍ ငြိမ်းချမ်းရေး၊ ချုပ်ချယ်မှုကင်းရေး၊ လွတ်လပ်ရေးဟု ဟစ်ကြွေးကြကုန်အံ့။

ကစီယ။ ။ ကျွန်ုပ်တို့သည် ခန္ဓာကိုယ်များကို ကိုင်းညွတ်၍ လက်များနှင့် ဓားများကို ဆီဆာ၏သွေးတို့ဖြင့် ဆေးကြောကြကုန်အံ့။ ယနေ့ ဖြစ်ပွားခဲ့သော ဤ မြင့်မားလှစွာသော ရှုကွင်းပြကွက်များကို ကမ္ဘာမြေပြင်ဝယ် နောင်သောအခါ၌ ပေါ်ပေါက်လာလတ္တံ့သော တိုင်းပြည်

အသီးသီးရှိ လူမျိုးအပေါင်းတို့သည် သူတို့၏ ဇာတ်ခုံများပေါ်တွင် ကျွန်ုပ်တို့ မသိနားမလည်သော ဘာသာစကားတို့ဖြင့် ခင်းကျင်းပြသကြပေးလိမ့်မည်။

ဘရုတ။ ။ ယခုအခါတွင် ပွန်ပီ၏ ရုပ်တုခြေရင်းရှိ ဖုံမှုန် ထဲတွင် အကယ်ပင် လဲကျသေဆုံးနေပြီဖြစ်သော ဆီဆာ၏ ဖြစ်ပုံကို နောင်သောအခါ၌ ပြဇာတ်များတွင် ကြိမ်ဖန်များစွာ ဟန်အမူအရာ ဆောင်၍ ကပြကြပေလိမ့်မည်တကား။

ကစီယ။ ။ ဇာတ်ခုံပေါ်တွင် ပြကွက်ကို မကြာခဏ ပြသသည့် အခါတိုင်းမှာပင် ကျွန်ုပ်တို့အား ရောမကို လွတ်မြောက်စေခဲ့သူများဟု ချီးကျူးခေါ်ဝေါ်ကြပေလိမ့်မည်။

ဒီစီယ။ ။ အသင်တို့ မည်သည့်အတွက် နှောင့်နှေး နေကြ သနည်း။ ကျွန်ုပ်တို့ မည်သည့်အတွက် မထွက်ခွာကြသေးပါသနည်း။

ကစီယ။ ။ မှန်ပေ၏။ ကျွန်ုပ်တို့အားလုံး ထွက်ခွာကြကုန်အံ့။ ဘရုတ ရှေ့ဆောင်သွားပါလော့။ ကျွန်ုပ်တို့သည် သူ့အား မြင့်မြတ်သူ အဖြစ် ရှေ့မှသင်၍ သူ၏နောက်မှ ရဲရင့်စွာ လိုက်ကြကုန်အံ့။

(မင်းလုလင်တစ်ဦး ဝင်လာစေ)

ဘရုတ။ ။ ငြိမ်ကြလော့။ တစ်စုံတစ်ယောက်သောသူ လာနေ၏။ သူသည် အင်တိုနီ၏ မိတ်ဆွေနှင့်တူ၏။

လုလင်။ ။ ဘရုတ၊ ကျွန်ုပ်၏အရှင်သည် ဤသို့ ဒူးထောက် ပန်ကြားရန် မှာကြားလိုက်ပါ၏။ ဤသို့ ဝပ်တွားရန်လည်း မှာကြားလိုက် ပါ၏။ ဤသို့ ဒူးထောက်ပြီသော ဤသို့ ပြောဆိုမြွက်ကြားရန်လည်း ညွှန်ကြားလိုက်ပါ၏။ ဘရုတသည် မြင့်မြတ်သော အမျိုးအနွယ်မှ ပေါက်ဖွားဆင်းသက်လာသူဖြစ်၍ ပညာဉာဏ် ကြီးမြင့်လှပါပေ။ ရဲရင့်၍ မြတ်သော စိတ်ထားရှိ၏။ ဆီဆာသည် ဘုန်းတန်ခိုးနှင့် ပြည့်စုံ၍ သူရသတ္တိရှိ၏။ မင်းစိတ်မင်းမာန်နှင့် ပြည့်စုံ၍ သူတထူးအား ချစ်ခင်

တတ်သူဖြစ်၏။ ဤသို့ မြွက်ကြားပြီးသည်ရှိသော် သူသည် ဘရုတကို ချစ်ခင်ရိုသေမြတ်နိုး၍ ဆီဆာအား ကြောက်ရွံ့လျက် လေးစားကြောင်းကို လည်း ပြောဆိုရန် မှာကြားလိုက်ပါ၏။ ထို့ပြင်လည်း သူ၏ကိုယ်စား ဘရုတအား ပြောဆိုရန် မှာကြားလိုက်သည်ကား အင်တိုနီသည် မိမိအား မည်သို့မျှ ဘေးအန္တရာယ်မဖြစ်စေဘဲ တွေ့ဆုံခွင့်ပြုရန်နှင့် ဆီဆာအား မည်သည့်အတွက် သတ်ပတ်ရသည်ဟူသော အကြောင်းများကို မိမိ စိတ်ကျေနပ်လောက်အောင် ကြားနာလိုကြောင်း။ ဤအကြောင်းများကို ကြားသိရ၍ ကျေနပ်ပါက အင်တိုနီသည် သေပြီဖြစ်သော ဆီဆာအား ဆက်လက်ချစ်ခင်နေတော့မည်မဟုတ်မူ၍ အသက်ရှင်လျက်ရှိသော ဘရုတကို ချစ်ခင်လေးစားတော့မည်ဖြစ်ကြောင်း။ ထိုမျှမကသေး အင်တိုနီ သည် ဘရုတနှင့် ဆိုးတူကောင်းဖက် ပူးပေါင်း၍ ဆောင်ရွက်ဖွယ်ကိစ္စ မှန်သမျှကို အတူတကွ မည်သို့ဆက်လက်တည်ရှိသွားမည်ဟု မခန့်မှန်း နိုင်သေးသော နိုင်ငံသစ် တည်ထောင်ရာ၌ တွေ့ကြုံရမည့် ဘေးအန္တရာယ် တို့အကြားမှ သစ္စာရှိစွာ ဆောင်ရွက်သွားမည်ဖြစ်ကြောင်းကို ဆိုပါ၏။ ဤစကားများသည် ကျွန်ုပ်၏အရှင် အင်တိုနီက အရှင်အား ပြောကြားရန် မှာကြားလိုက်သော စကားများတည်း။

ဘရုတ။ ။ သင်၏အရှင်သည် ပညာဉာဏ်အမြော်အမြင်နှင့် ပြည့်စုံ၍ ရဲရင့်၏။ သူ့အား ဤသို့ပင် ငါအမြဲ ထင်မြင်၏။ သူသည် ငါ့ထံသို့ လာလိုသော ဆန္ဒရှိမူ ငါတို့သည် မည်သည့်အတွက် ဆီဆာအား သတ်ရ သည်ဟူသော အကြောင်းများနှင့် စပ်လျဉ်း၍ ရှင်းလင်းတင်ပြချက်များကို သူ ကျေနပ်လောက်အောင် ကြားရပေလိမ့်မည်။ ဤသို့ ငါနှင့် လာရောက် တွေ့ဆုံရာတွင် သူ့အား မည်သည့်ဘေးအန္တရာယ်မှ မဖြစ်စေရဟူသော ဝန်ခံချက်ကိုလည်း ကတိပြု၍ သစ္စာဆိုပါ၏။

မင်းလှလင်း ။ အကျွန်ုပ်သည် ယခုပင်သွား၍ ကျွန်ုပ်၏ အရှင်ကိုခေါ်ခဲ့ပါအံ့။

(ထွက်သွားစေ)

ဘရုတ ။ ကျွန်ုပ်တို့သည် သူ့အား မိတ်ဆွေအဖြစ် ပူးပေါင်း နိုင်လိမ့်မည်ဟု သိ၏။

ကစီယ ။ ကျွန်ုပ်လည်း သူ့အား ကျွန်ုပ်တို့မိတ်ဆွေအဖြစ် လိုလားပါ၏။ သို့သော်ငြားလည်း ကျွန်ုပ်၏စိတ်ထဲတွင် သူသည် ကျွန်ုပ်တို့၏ မိတ်ဆွေအဖြစ် ရပ်တည်မည်မဟုတ်ဟု စိုးရိမ်မိ၏။ ကျွန်ုပ်၏ သံသယသည် နောက်တွင် မှန်တတ်လှ၏။

ဘရုတ ။ အင်တိုနီ လာနေပြီ။ သင့်အား ကြိုဆိုပါ၏။ အင်တိုနီ။
(အင်တိုနီ ဝင်လာစေ)

အင်တိုနီ ။ အို ကြီးမြင့်သော ဆီဆာ၊ ဤမျှ နိမ့်ကျစွာ ကျဆုံးနေရသည်တကား။ သင်၏ အောင်ပွဲများသည် ယခုအခါတွင် ဤအခြေအထိ သိမ်ငယ်သည့်အဖြစ်သို့ ရောက်ကုန်ကြပြီလော။ ကျွန်ုပ် သည် သင့်အား နှုတ်ခွန်းဆက်ပါ၏။ အို သင် လူကြီးမင်းတို့ သင်တို့တွင် မည်သို့သော အကြံအစည်ဖြင့် ဆက်လက်ဆောင်ရွက်ကြမည်ကို ကျွန်ုပ် မသိပါ။ မည်သူ၏သွေးများ ယိုစီးဦးမည်၊ မည်သူ၏သွေးများသည် ပိုလျှံ တက်ကြွနေသည်ကိုလည်း ကျွန်ုပ်မသိပါ။ အကယ်၍ သား သင်တို့သည် ကျွန်ုပ်အား ထိုသို့သော ပိုဂျိုလ်မျိုးတူ အထင်ရှိကြပါမူ ဆီဆာ ကျဆုံး ချိန်တွင် ကျွန်ုပ်လည်း သူနှင့်အတူ လိုက်ပါ၍ ဘဝအဆုံးသတ်ရန် အကောင်းဆုံးအချိန်ဟု ယူဆပါ၏။ အဘယ်ကြောင့်ဆိုသော် ကျွန်ုပ်သည် ဆီဆာအား ချစ်ချင်မြတ်နိုးသူတစ်ဦး ဖြစ်သည့်အလျောက် ဤလောက တွင် အမြင့်မြတ်ဆုံးသော သွေးတို့ဖြင့် ပြည့်ဝနေသည့် သင်တို့၏ ဓား

လက်နက်များသည် ကျွန်ုပ်၏ဘဝကို အဆုံးစီရင်ရန်အတွက် ထိုက်တန် ဆုံးသော လက်နက်များဖြစ်သည်ဟု ယူဆပါ၏။ အကယ်၍ အကျွန်ုပ်သည် အန္တရာယ်များသည့်သူတစ်ဦးဟုထင်၍ ရှင်းလင်းသုတ်သင်ရမည်ဟု ယူဆပါလျှင် ဤအချိန်အခါကဲ့သို့ ဆီဆာ၏သွေးများသည် ပူနွေး၍ သင်တို့လက်များပေါ်တွင် အငွေ့ထနေစဉ်တွင် ကျွန်ုပ်ကို သတ်ကြပါဟု သင်တို့အား လေးနက်တည်ကြည်စွာ တောင်းပန်ပါ၏။ ကျွန်ုပ်သည် အနှစ်ထစ်ထောင် အသက်ရှင်နေရစေကာမူ ကျွန်ုပ်အဖို့ ဤသို့ ဆီဆာ သေသည့်အချိန်မှာကဲ့သို့ မတွန့်မဆုတ် သေလိုသောဆန္ဒ ပြင်းပြနေသည် အချိန်ဟူ၍ ရှိနိုင်မည်မဟုတ်။ ဆီဆာသေနေသော ဤနေရာမှတစ်ပါး ကျွန်ုပ်အဖို့ ဘဝအဆုံးသတ်ရန် သင့်တော်သော အခြားနေရာဟူ၍မရှိ။ ဤခေတ် ဤအခါတွင် ကြီးကျယ်မြင့်မြတ်လှကုန်သော သင်တို့၏ လက်တို့သည် ဆီဆာအား အဆုံးစီရင် သတ်ဖြတ်ခဲ့ကြသည် ဖြစ်သော ကြောင့် ကျွန်ုပ်ကိုလည်း ထိုလက်တို့မှတစ်ပါး အခြားသောလက်တို့ဖြင့် သတ်စေလိုသော ဆန္ဒမရှိ။

ဘရုတ။ ။ အို အင်တိုနီ သင့်ကိုသတ်ရန် တိုက်တွန်း မနေပါ လင့်။ ငါတို့သည် မကြာသေးမီကပင် ဤသို့ သူတစ်ပါး၏အသက်ကို သတ်သောအမှုကို ကျူးလွန်ခဲ့ကြ၏။ ငါတို့၏ လက်တို့သည် သွေးတို့ စိုရွဲလျက်ပင် ရှိသေး၏။ သင်သည် ငါတို့ကို ရက်စက်ကြမ်းကြုတ်၍ သွေးဆာသူများဟု မြင်ဘိမူ ငါတို့လက်များသည် သွေးတို့ဖြင့် ရဲရဲနီနီနေသော ကြောင့်သာ ဖြစ်ရာ၏။ သို့သော် သင်၏ မျက်လုံးအစုံသည် ငါတို့၏ အသည်းနှလုံးကို မမြင်ချေ။ ငါတို့၏ နှလုံးသားတို့သည် ကရုဏာစိတ်တို့ ဖြင့် ပြည့်ဝလျက်ရှိ၏။ တစ်ခုသောမီးသည် အခြားမီးတစ်ခုကို မောင်းနှင် ထုတ်သကဲ့သို့ ဆီဆာ၏ ရက်စက်ကြမ်းကြုတ်မှုကြောင့် ခံစားနေရကုန်သော လူအများအပေါ်တွင် ထားအပ်သော သနားကရုဏာစိတ်တို့သည်

ဆီဆာအပေါ်ရှိ သနားကရုဏာစိတ်ကို ပပျောက်စေသောကြောင့်သာ ငါတို့သည် ဆီဆာအား သတ်ကြကုန်၏။ အင်တိုနီ သင့်အဖို့ ဖြစ်ပါမူ ငါတို့၏ဓားသည် အသွားမဲ့၍ တုံးကုန်၏။ ငါတို့၏ လက်မောင်းသား တို့သည် တရားမဲ့သူအတွက် ရွံ့ရှာမုန်းတီး၍ သန်မာသောလည်း ငါတို့၏ နှလုံးသားတို့သည် သင့်ကိုမူ ညီရင်းအစ်ကိုကဲ့သို့ ချစ်ခင်သော မေတ္တာစိတ်၊ ကောင်းမြတ်သော စေတနာ၊ လေးစားသော အမှုအရာတို့ဖြင့် ကြိုဆိုပါ၏။

ကစီယ။ ။ အင်တိုနီ၊ တိုင်းပြည်၏ ကိစ္စအဝဝကို ဆောင်ရွက် ကြရာတွင် သင့်ကိုလည်း ကျွန်ုပ်တို့ကဲ့သို့ပင် ရာထူးဌာနန္တရများ၊ တန်ခိုး အာဏာများနှင့် အခွင့်အရေးများကို အပ်နှင်းပါမည်။

ဘရုတ။ ။ ဤနေရာတွင် စုဝေးလျက်ရှိသူများ၏ သွေးများ အေးသွားသည့်အချိန်တိုင်အောင်သာ ခေတ္တမျှ သည်းခံ စောင့်ဆိုင်း ပါလော့။ သူတို့သည် ထိတ်လန့်တုန်လှုပ်သော စိတ်တို့ဖြင့် သတိကင်းလွတ် နေကြကုန်၏။ ဆီဆာအား ဓားနှင့်ထိုးစဉ်မှာပင် ချစ်စိတ်မကင်းနိုင်သော ငါသည် အဘယ်သို့သော အကြောင်းကြောင့် ဤသို့ ပြုလုပ်လိုက်ရသည် ကို သင် ကြားသိရပါမည်။

အင်တိုနီ။ ။ သင်၏ ပညာဉာဏ်နှင့် စပ်လျဉ်း၍ ကျွန်ုပ်တွင် သံသယကင်းစင်ပါ၏။ သွေးအလိမ်းလိမ်း ကပ်နေသော သင်တို့၏ လက်များကို ဆွဲကိုင်လှုပ်ရှား၍ နှုတ်ခွန်းဆက်သပါရစေ။ ပထမ ဘရုတ နှင့် လက်ဆွဲနှုတ်ဆက်ပါမည်။ ထို့နောက် သင် ကစီယနှင့် နှုတ်ဆက်ပြီး သော် ဒီစီယကို နှုတ်ဆက်ပါ၏။ ယခု နှုတ်ဆက်မည့်သူသည် မာတီလဆင် ဘာ၊ ဆိန့်နှင့် ရဲရင့်သော ကစကတို့တည်း။ နောက်ဆုံးဖြစ်သော်လည်း ခင်မင်မှု မနည်းလှသော ထရီဘိုနီယနှင့် နှုတ်ဆက်ပါမည်။ လူကြီးမင်း အပေါင်းတို့၊ သင်တို့၏လက်များကို ကိုင်စွဲ၍ နှုတ်ခွန်းဆက်သပါ၏။ သို့သော်ငြားလည်း မည်သို့စကားကို ဆိုရမည်ဟု ကျွန်ုပ် မသိယောင်

တကား။ ကျွန်ုပ်၏ ဂုဏ်သိက္ခာသည် အချိန်မရွေး လဲကျပျက်စီးနိုင်သည့် ကျိချောလှသောနေရာတွင် တည်လျက်ရှိ၏။ သင်တို့သည် ကျွန်ုပ်အား မကောင်းသောအသွင်ဖြင့် နှစ်မျိုးနှစ်စား ထင်ကြကုန်၏။ ဆီဆာအား ဤသို့ သတ်ထားပါလျက် မည်သို့မှ ရန်တုန်မမှုဝံ့သော သတ္တိနည်းသူအဖြစ်၊ သို့တည်းမဟုတ် သင်တို့နှင့် လာရောက်ပေါင်းသည့်အတွက် လူလိမ်လူညာ အမြောက်သမားအဖြစ် မြင်နိုင်၏။ အို ဆီဆာ၊ သင့်အား ကျွန်ုပ်သည် တကယ်ပင် ချစ်ခင်မြတ်နိုးပါ၏။ အကယ်၍ သင်၏ဝိညာဉ်သည် ဤ ပတ်ဝန်းကျင်တွင်ရှိ၍ ကျွန်ုပ်တို့အား ကြည့်ရှုနေလျှင် သင်၏မိတ်ဆွေ အင်တိုနီသည် သင့်ကို ဓားနှင့်ထိုးသတ်ခဲ့ကြကုန်သော လူသတ်သမား တို့အား မိတ်ဆွေအဖြစ် ပေါင်းသင်းဆက်ဆံရန် သင့်ရုပ်အလောင်း၏ အနီးတွင်ပင် စကားဆိုနေသည်ကို မြင်ရသည်ရှိသော် စိတ်မချမ်းမသာ ဖြစ်ရှာပေမည်။ ကျွန်ုပ်အဖို့ ဤသို့ သင်၏ ရန်သူများနှင့် မိတ်ဆွေအဖြစ် ပူးပေါင်းစည်းရုံးမည့်အစား သင်၏ ဓားဒဏ်ရာအများမှ သွေးများ ပွက်ပွက်ယိုစီး ထွက်ကျကုန်သကဲ့သို့ ထိုဒဏ်ရာအရေအတွက်မျှရှိသော မျက်လုံးအိမ်တို့မှသာ မျက်ရည်များ ဖြိုင်ဖြိုင်ကျစေသင့်ပါ၏။ ဆီဆာ ကျွန်ုပ်အား ခွင့်လွှတ်ပါလော့။ ဤနေရာတွင် သင်သည် သမင်တစ်ကောင်ကို မုဆိုးအများ ဝိုင်းဝန်းဖမ်းဆီးကြသကဲ့သို့ ရန်သူများ၏ အမိအရ ဖမ်းယူ ခြင်းကို ခံရ၍ ကျဆုံးခဲ့ရ၏။ သင့်အား သတ်ဖြတ်ခဲ့သော မုဆိုးတို့သည် သူတို့အဖို့ အောင်ပွဲရခြင်း၏ အထိမ်းအမှတ်ဖြစ်သော သင်၏ အသက် သွေးတို့ဖြင့် လိမ်းကျံ၍ ဤနေရာတွင် ရပ်နေကြကုန်၏။ အို လောက၊ သင်သည် ဤသမင် လွတ်လပ်စွာ သွားလာလှုပ်ရှားနေနိုင်သည့် တောအုပ် နှင့်တူ၏။ ဤသမင်သည် လောက၏ နှလုံးသည်းပွတ် အသက်ဝိညာဉ် တည်း။ အို ဆီဆာ၊ သင်သည် မင်းစိတ်မင်းမာန် တက်နေသူတို့၏ သတ်ဖြတ်ခြင်းကို ခံရပြီးလျှင် သမင်ငယ်တစ်ကောင်ကဲ့သို့ ဤနေရာတွင်

ဘုံးဘုံးလဲ၍ ကျဆုံးခဲ့ရသည်ကကား။

ကစီယ။ ။ အင်တိုနီ သင့်စကားတို့သည် လွန်၍လွန်၍ လာချေပြီ။

အင်တိုနီ။ ။ ခွင့်လွှတ်ပါ ကစီယ။ ဤစကားတို့သည် ဆီဆာ့ ရန်သူများ၏ နှုတ်ဖျားတို့မှပင် ထွက်ပေါ်လာနိုင်ပါ၏။ ဆီဆာ၏ ချစ်မိတ်ဆွေဖြစ်သော ကျွန်ုပ်အဖို့မှာမူ ဤစကားတို့ကို စိတ်တွင်ရှိသ၍ မထိန်မချိန် မြွက်ဟခြင်း မဟုတ်မူ၍ လျော့ပေါ့ကာသာ မြွက်ဟနေခြင်း ဖြစ်ပါ၏။

ကစီယ။ ။ ဤသို့လျှင် ဆီဆာအား ချီးကျူးပြောဆိုနေခြင်းကို အပြစ်မဆိုပါ။ သို့သော်လည်း ကျွန်ုပ်သည် အလုပ်သဘောကိုသာ စကားဆိုပါ၏။ သင်သည် ကျွန်ုပ်တို့နှင့် မည်သို့သော သဘောတူညီမှု ကတိကို ပြုမည်နည်း။ လိုရင်းကို ပြောရမည်ဆိုသော ကျွန်ုပ်တို့ ဆောင်ရွက်ရမည့် ကစွအဝဝတွင် သင့်အား မိတ်ဆွေရင်းချာတစ်ဦးကဲ့သို့ သဘောထားရမည်လော၊ သို့တည်းမဟုတ် ကျွန်ုပ်တို့သည် သင့်အား စဉ်းစားခြင်း မပြုမူ၍ လုပ်ဆောင်ဖွယ်ရှိသည်တို့ကို ဆက်လက် ဆောင်ရွက် ကြကုန်အံ့။

အင်တိုနီ။ ။ သင်၏လက်ကို စွဲကိုင်၍ မိတ်ဆွေအဖြစ် အသိအမှတ်ပြုပြီးဖြစ်၏။ ကျွန်ုပ်၏ မျက်လုံးတို့သည် ဆီဆာ၏ ရုပ် အလောင်းကို မြင်မိ၍ စိတ်ထိခိုက်မှုကြောင့် မိမိစိတ်ကို မချုပ်တည်း နိုင်သည့်အတွက် ဤသို့ ဆီဆာအား ချီးကျူးပြောဆိုနေမိခြင်းဖြစ်၏။ သို့သော်လည်း ဂရုမပြုပါလင့်။ ကျွန်ုပ်သည် သင်တို့အားလုံးနှင့် မိတ်ဆွေ အဖြစ် ပေါင်းသင်းလိုသည်သာမက သင်တို့အားလုံးကိုပင် ချစ်ခင်ပါ၏။ ဆီဆာသည် မည်ကဲ့သို့ ရောမ၏ ကောင်းကျိုးကို အန္တရာယ်ဖြစ်စေသည် ဟူ၍ အကြောင်းများကို ကျွန်ုပ်အား သံသယကင်း၍ နှစ်သိမ်ကျေနပ်

သည်အထိ ရှင်းလင်းပြောပြကြလိမ့်မည်ဟုလည်း မျှော်လင့်ပါ၏။

ဘရုတ။ ။ သင့်အား သဘောပေါက် ကျေနပ်စေသောငှာ ငါတို့ ပြောမပြနိုင်ခဲ့သည်ရှိသော ငါတို့၏ အပြုအမူနှင့် စပ်လျဉ်း၍ ဂုဏ်သိက္ခာ ဆယ်နိုင်မည်မဟုတ်သည့်အပြင် ရက်စက်ကြမ်းကြုတ်သော မပြုအမူဟု ထင်ကြမည်သာတည်း။ ငါတို့၏ အကြောင်းပြချက်တို့သည် အလွန်တရာ ခိုင်လုံလှသောကြောင့် ဆီဆာ၏ သာအရင်းပင်လျှင် နှစ်သိမ့်ကျေနပ်ရာ၏။

အင်တိုနီ။ ။ ကျွန်ုပ်သည် ဤအချက်ကိုသာ အလိုရှိ၏။ အခြားအကြောင်းအချက်များကို မလိုပါ။ ထို့ပြင် မိတ်ဆွေကောင်းတစ်ဦး အဖြစ်ဖြင့် နောက်ဆုံးအကြိမ် ဆောင်ရွက်ရေးအတွက် အသုဘစကား ပြောဆိုခြင်းပြုရန် ဤရုပ်အလောင်းကို ဈေးကွက်နေရာသို့ ယူဆောင် သွားခွင့်ပြုပါမည့်အကြောင်းကိုလည်း မေတ္တာရပ်ပါ၏။

ဘရုတ။ ။ ဤသို့ မေတ္တာရပ်ခံချက်ကို ခွင့်ပြုပါမည် အင်တိုနီ။
ကစီယ။ ။ ဘရုတ သင့်အား စကားတစ်ခွန်းမျှ ပြောလို၏။

(တစ်ဖက်သို့ လျှောက်သွားကြစေ)

သင် မည်သို့သောအမှုကို ပြုနေသည်ဟု သင် မသိယောင် တကား။ ဆီဆာ၏ အသုဘအခမ်းအနားတွင် အင်တိုနီအား စကား ပြောခွင့် မပြုပါလင့်။ သူပြောကြားသည့် စကားများကို အကြောင်းပြု၍ လူအများ စိတ်တစ်မျိုးပြောင်းပြီးလျှင် ကျွန်ုပ်တို့အား ရန်ပြုရာ၏။

ဘရုတ။ ။ ကျွန်ုပ်တို့ ခွင့်လွှတ်ပါလော့။ ကျွန်ုပ်ကိုယ် တိုင်ပင်လျှင် အသုဘအခမ်းအနား စင်မြင့်သို့တက်၍ မည်သည့်အတွက် ကျွန်ုပ်တို့ ဆီဆာကို သတ်ရသည့်အကြောင်းများကို ရှင်းလင်းပြောပြမည် ဖြစ်၏။ ကျွန်ုပ်တို့၏ ခွင့်ပြုချက်အရသာလျှင် အင်တိုနီသည် သူတို့အား

မိန့်ခွန်းမြွက်ကြားမည့်အကြောင်း၊ ဆီဆာ၏ အသုဘအခမ်းအနားကို ခမ်းနားကြီးကျယ်စွာ ကျင်းပရသည့်အတွက်လည်း ကျွန်ုပ်တို့ များစွာ ဝမ်းမြောက်ကြောင်းကို ပြောပြပါမည်။ ဤသို့ ပြုခြင်းအားဖြင့် လူအများ အား ကျွန်ုပ်တို့၏ ယုံကြည်လေးစားမှုကို ပြရာမည်၏။ ကျွန်ုပ်တို့အဖို့လည်း အခွင့်ကောင်းရမည်ဟု ထင်၏။

ကစီယ။ ။ သင်၏ အပြုအမူများကြောင့် မည်သို့ဖြစ်လာမည် ကိုကား ကျွန်ုပ် မသိပါချေ။ သို့သော်ငြားလည်း သင့်အပြုအမူများကိုကား ကျွန်ုပ် မနှစ်ခြိုက်နိုင်ပါ။

ဘရုတ။ ။ အင်တိုနီ သင်သည် ဆီဆာ၏ ရုပ်အလောင်းကို ယူဆောင်သွားနိုင်၏။ သင်သည် ဆီဆာ၏ အသုဘအခမ်းအနား၌လည်း သင်မြွက်ကြားမည့်မိန့်ခွန်းတွင် ဆီဆာအား သင်အစွမ်းရှိသလောက် ချီးကျူးပြောဆိုရန် ငါတို့ ခွင့်ပြုမည်ဖြစ်သော်လည်း ငါတို့အား အပြစ်ရှာ၍ ဝေဖန်သော စကားများကို ပြောဆိုရမည်မဟုတ်။ ထို့ပြင်လည်း ဤသို့ မိန့်ခွန်းမြွက်ကြားခြင်းသည်ပင်လျှင် ငါတို့၏ ခွင့်ပြုချက်ရရှိ၍ ပြုလုပ်နိုင် ခြင်းဖြစ်ကြောင်းကိုလည်း ထည့်သွင်းပြောဆိုရာသည်။ သို့တည်း မဟုတ်ပါက သင့်အား ဆီဆာ၏ အသုဘအခမ်းအနားတွင် မည်သည့် အကြောင်းနှင့်မှ ပါဝင်ဆောင်ရွက်ခွင့် ပြုမည်မဟုတ်ချေ။ သင်သည် ကျွန်ုပ် မိန့်ခွန်းမြွက်ကြားသည့် စင်မြင့်ပေါ်တွင် ငါ၏နောက်မှ ပြောကြား ရမည်ဖြစ်၏။

အင်တိုနီ။ ။ ကျွန်ုပ် နှစ်ခြိုက်လှပါ၏။

ဘရုတ။ ။ ထိုသို့တပြီးကား ရုပ်အလောင်းကို အသုဘအခမ်း အနားအတွက် အဆင်သင့်ဖြစ်စေရန် ပြင်ဆင်၍ ကျွန်ုပ်၏နောက်သို့ လိုက်ခဲ့လော့။

(အင်တိုနီမှအပ အခြားသူများ ထွက်သွားစေ)

အင်တိုနီ။ ။ အို သွေးအလိမ်းလိမ်းကပ်၍ ပေကျဲနေသော ဆီဆာ၏ ရုပ်အလောင်းပါတကား။ ကျွန်ုပ်သည် ကြမ်းကြုတ် ရက်စက်သော လူသတ်ကောင်များနှင့် မိတ်ဆွေအဖြစ် ပေါင်းသင်းရန် လက်လှမ်း ခဲ့ရသည်ကို ခွင့်လွှတ်ပါလော့။ ဤရုပ်ကြီးသည် ဤလောကတွင် အမြင့် မြတ်ဆုံးသော ပုဂ္ဂိုလ်၏ ကြွင်းကျန်ရစ်သော ရုပ်ကလပ်ကြီးပါတကား။ အဖိုးမဖြစ်နိုင်အောင် တန်ဖိုးရှိသော သင်၏သွေးများကို ယိုစီးထွက်ကျ စေရန် ဖန်တီးခဲ့ကြသူများသည် ပျက်စီးကြစေကုန်သတည်း။ သင်၏ ဓားဒဏ်ရာတို့သည် စကားမပြော တုံ့ကိုဘော ဖြစ်နေသော ပါးစပ်ပေါက် တို့နှင့် တူကုန်၏။ ပွင့်ဟနေသော ဒဏ်ရာဒဏ်ချက်တို့သည် နီတွေးသော နှုတ်ခမ်းများအသွင် စကားဆိုချင်ပါလျက် မဆိုနိုင်သည့်အတွက် ကျွန်ုပ် အား သူတို့ကိုယ်စား စကားမြွက်ကြားပါရန် တောင်းပန်နေကြသည်နှင့် တူ၏။ ဤဒဏ်ရာဒဏ်ချက်တို့ကို အကြောင်းပြု၍ လူများအဖို့ ကြောက် မက်ဖွယ်ကောင်းသော ဘေးဥပဒ်အန္တရာယ်သည် မလွဲမသွေ ရောက်လာ ပေတော့မည်ဟု ကြိုတင်၍ နိမိတ်ဖတ်ပါ၏။ ပြည်တွင်းတွင် သတ္တန္တရ ကပ်ကြီး ဆိုက်ရောက်၍ ကြောက်မက်ဖွယ်ကောင်းသော ပြည်တွင်း စစ်သည် အမှန်မသွေ ဖြစ်ရလေတော့မည်။ သွေးထွက်သံယိုမှုတို့ အလွန် များပြားမည်ဖြစ်၍ နေရာအနှံ့တွင် မကောင်းသော အနိဋ္ဌာန်ရုံတို့ကို မြင်ကြရလတ္တံ့။ ကရုဏာကင်း၍ အချင်းချင်း သတ်ဖြတ်မှုတို့သည် အလွန်တရာ များပြားလှသောကြောင့် လူတို့၏စိတ်တွင် ထူးခြားခြင်း မရှိမူ၍ ဖြစ်ရိုးဖြစ်စဉ် သာမန်အမှုကိစ္စကဲ့သို့ အောင်မေ့နေကြမည် ဖြစ်သောကြောင့် မိခင်တို့ပင်လျှင် မိမိတို့သားငယ်များ မျက်စိအောက်တွင် အသတ်ခံရသည်ကို မြင်ရစေကာမူ တုန်လှုပ်ကြမည်မဟုတ်ဘဲ အပြုံး မပျက် ရှိနေနိုင်မည်ဖြစ်၏။ ဆီဆာ၏ ဝိညာဉ်သည် “ကလဲစားချေခြင်း နတ်သမီး” လိုက်ပါလျက် လှည့်ပတ်သွားလာပြီးလျှင် မြင်မြင်သမျှသော

သက်ရှိသက်မဲ့တို့ကို ဖျက်ဆီး၍ ဒုဗ္ဗိက္ခန္ဓရကပ်တည်းဟူသော ငတ်မွတ် ခေါင်းပါးခြင်း၊ သတ္တန္ဓရကပ်တည်းဟူသော အချင်းချင်း သတ်ဖြတ်ခြင်း ရောဂန္ဓရကပ်တည်းဟူသော အနာရောဂါများ ဖြစ်ပွားခြင်း အစရှိသော ကပ်ကြီးတို့ဖြင့် သွေးချောင်းစီး၍ မီးဟုန်းဟုန်း တောက်လောင်နေ စေလိမ့်မည်။ ထိုအခါ ဆီဆာသည် ဤကမ္ဘာလောကကြီး၏အထက်မှ ရပ်တည်လျက် သင်္ဂြိုဟ်ခြင်း မပြုရသေးသော် အလောင်းကောင်တို့က မိမိတို့အား အင်္ဂြိုဟ်ခြင်းပြုရန် တစောစော အော်ဟစ်မြည်တမ်းနေကြသည် ကို နားထောင်လျက် ထိုအလောင်းကောင်တို့မှ ထွက်သော ရနံ့များကို ရှူရှိုက်နေပေလိမ့်မည်။

(မင်းလုလင်တစ်ဦး ဝင်လာစေ)

သင်သည် အောတိုဗီယဆီဆာ၏ မင်းလုလင် မဟုတ်ပါလော။
လုလင်။ ။ မှန်ပါ၏။
အင်တိုနီ။ ။ ဆီဆာသည် သူ့အား ရောမသို့ လာရန်
စာရေးလိုက်၏။
လုလင်။ ။ မှန်ပါ၏။ သူသည် ထိုစာကို ရသည်ဖြစ်၍ ယခု
ရောမသို့ လာနေပါပြီ။ သူသည် သင့်အား နှုတ်အားဖြင့် အစီရင်ခံရန်
မှာကြား

(ဆီဆာ့ အလောင်းကိုမြင်စေ)

အို ကြီးမြတ်သော ဆီဆာပါတကား။
အင်တိုနီ။ ။ သင်၏အသည်းနှလုံးသည် ဝမ်းနည်းပူဆွေး
သော စိတ်တို့ဖြင့် ပြည့်နေ၏။ တစ်ဖက်သို့လျှောက်၍ ဆီဆာအတွက်
ငိုကြွေးပါလော့။ ပရိဒေဝမီးသည် ကူးစက်တတ်၏။ သင်၏ မျက်လုံးအစုံမှ
ဖြိုင်ဖြိုင်ကျဆင်းလာသော မျက်ရည်တို့ကို တွေ့မြင်ရသော ငါ၏မျက်လုံး

အစုံမှလည်း မျက်ရည်များ ထွက်ကျစပြုလာကုန်ပြီ။ အောတိုဗီယ လာနေ ပြီလော။

လုလင်။ ။ သူသည် ယနေ့ည ရောမနှင့် နှစ်ဆယ့်တစ်မိုင်မျှ လှမ်းသော အရပ်တွင် စခန်းချလျက်ရှိ၏။

အင်တိုနီ။ ။ သင်သည် မြင်းကို အပြင်းနှင့်၍ ပြန်သွား ပြီးလျှင် ဤတွင် ဖြစ်ပျက်ခဲ့သော အချင်းအရာတို့ကို ပြောကြားလေလော့။ ယခုအခါ ရောမသည် ပူဆွေးလျက်ရှိ၏။ ထိုမျှတွင် မဟုတ်သေး။ ရောမ သည် ဘေးအန္တရာယ်များလှသည်ဖြစ်၍ အောတိုဗီယအတွက် ဘေး မကင်းပေ။ အမြန်ဆုံး ပြန်သွား၍ သူ့အား ဤအကြောင်းကို ပြောကြား လော့။ သို့သော်လည်း ခေတ္တမျှ စောင့်ပါဦးလော့။ ငါသည် ဆီဆာ၏ ရုပ်အလောင်းကို ဈေးနေရာသို့ ယူဆောင်မသွားသေမီ မပြန်လေနှင့်ဦး။ ထိုနေရာ၌ ငါသည် မိန့်ခွန်းပြောလျက် ဤ ရက်စက်ကြမ်းကြုတ်လှသော အရေးအခင်းနှင့်စပ်လျဉ်း၍ လူအများ၏ စိတ်သဘောထားကို အကဲခပ်၍ ကြည့်မည်ဖြစ်၏။ သင်သည် သင်တွေ့ရှိချက်များကို အောတိုဗီယအား ပြန်လည် ပြောကြားလေလော့။ ငါ့အား ဤအလောင်းကို သယ်ယူရာတွင် လက်ကမ်း ကူညီပါလော့။

(ဆီဆာ၏ ရုပ်အလောင်းကို မယူ၍ ထွက်သွားကြစေ)

ပြကွက် ၂

ဈေးနေရာ

ဘရူတ၊ ကစီယနှင့် မြို့သူမြို့သားများ ဝင်လာစေ

ပထမမြို့သား။ ။ ဆီဆာအား အဆုံးစီရင်ရခြင်း အကြောင်း ရင်းများကို ရှင်းလင်းပြောပြလော့။ ငါတို့ စိတ်ကျေနပ်လောက်အောင် ရှင်းလင်းမြွက်ကြားလော့။

ဘရူတ။ ။ ကျွန်ုပ်နှင့် လိုက်ခဲ့ကြလော့။ မိတ်ဆွေအပေါင်းတို့ ကျွန်ုပ်ပြောကြားသည်ကို နားထောင်ကြလော့။ ကစီယ သင့်အဖို့မူ ဤပရိသတ်အား နှစ်စုခွဲ၍ တစ်စုအား အခြားလမ်းမသို့ ခေါ်ဆောင်သွား လော့။ ကျွန်ုပ် မြွက်ကြားသည်ကို နားထောင်လိုသူများသည် ဤနေရာတွင် ချန်နေရစ်စေ၍ သင့်ပြောစကားကို နားထောင်လိုသူများအား သင်နှင့် အတူ ခေါ်ဆောင်သွားပြီးလျှင် ကျွန်ုပ်တို့ မည်သို့သော အကြောင်းတို့ ကြောင့် ဆီဆာအား ဤသို့ အဆုံးစီရင်ရသည်ကို အများ သိရှိနားလည် အောင် ရှင်းလင်းပြောပြပါလော့။

(ကစီယနှင့် အချို့လူများ ထွက်ခွာသွားစေ။ ဘရူတ စင်မြင်သို့တက်စေ)

ပထမမြို့သား။ ။ ငါသည် ဘရူတ၏ စကားများကို ကြားလို၏။
 ဒုတိယမြို့သား။ ။ ငါသည် ကစီယ၏စကားများကို ကြားလို
 ၏။ ဤသို့ ငါတို့နှစ်ဦး တစ်ဦးစီ နားထောင်ပြီးလျှင် သူတို့ ရှင်းလင်း
 တင်ပြချက်များကို နှိုင်းယှဉ်ကြည့်ကြကုန်အံ့။

တတိယမြို့သား။ ။ မြင့်မြတ်သော ဘရူတသည် စင်မြင့်
 ပေါ်တွင် ရောက်ရှိနေပြီ။ ကျေးဇူးပြု၍ ငြိမ်သက်စွာ နေကြပါလော့။

ဘရူတ။ ။ ကျွန်ုပ်၏ စကားပြီးဆုံးသည်အထိ သည်းခံ၍
 နားဆင်ကြရန် တောင်းပန်ပါ၏။ ရောမသားတို့ တိုင်းသူပြည်သား
 အပေါင်းတို့၊ မိတ်ဆွေသင်္ဂဟအပေါင်းတို့၊ ကျွန်ုပ်အား ဝဲညှာသောအားဖြင့်
 ကျွန်ုပ်ပြောမည့် စကားများကို နားဆင်ကြလော့။ ကျွန်ုပ်ပြောသမျှ
 စကားများကို ကြားနိုင်ရန်အတွက်လည်း ငြိမ်သက်စွာ နားထောင်ကြလော့။
 ကျွန်ုပ်၏ဂုဏ်သိက္ခာကို ဝဲညှာထောက်ထား၍ ကျွန်ုပ်အား ယုံကြည်ကြပါ
 လော့။ ကျွန်ုပ်ပြောစကားများကို သံသယမရှိ ယုံကြည်နိုင်ရေးအတွက်
 လည်း ကျွန်ုပ်၏ဂုဏ်သိက္ခာကို လေးစားမှု ရှိကြပါလော့။ ကျွန်ုပ်ပြောသမျှ
 စကားများ၏ အမှားအမှန်ကို ဝေဖန်မှု ပြုနိုင်ရန်အတွက် သင်တို့၏
 ထက်မြင်သောဉာဏ်ကို အသုံးပြုကြကုန်လော့။ ကျွန်ုပ်ကိုလည်း ပညာ
 ဉာဏ်နှင့်ယှဉ်၍ ဝေဖန်သုံးသပ်ကြလော့။ သင်တို့အထဲတွင် ဆီဆာအား
 ချစ်ခင်လေးစားသူ တစ်စုံတစ်ယောက် ရှိသည်ဖြစ်အံ့။ ထိုသူအား ကျွန်ုပ်
 ပြောကြားလိုသည်မှာ ဘရူတ၏ ဆီဆာအပေါ်တွင် ချစ်ခင်လေးစားမှု
 သည် ထိုသူ၏ ချစ်ခင်လေးစားမှုထက် လျော့မည်မဟုတ်ဟူသော အချက်
 ပင်တည်း။ ထိုသို့ တပြီးကား ဘရူတသည် မည်သည့်အတွက်ကြောင့်
 ဆီဆာအား လုပ်ကြံမှုတွင် အခြားသူများနှင့် ပူးပေါင်းပါဝင်ရသနည်းဟု
 ထိုသူက စောဒက တက်လိုပေလိမ့်မည်။ ဤအမေးနှင့်စပ်လျဉ်း၍ ဘရူတ၏
 အဖြေကား ကျွန်ုပ်သည် ဆီဆာအား အခြားသူ တစ်စုံတစ်ယောက်ထက်

လျော့နည်း၍ ချစ်ခင်သောကြောင့်ကား မဟုတ်။ ကျွန်ုပ်သည် ရောမအား ဆီဆာထက်ပို၍ ချစ်ခင်မြတ်နိုးသောကြောင့် ဖြစ်သည်ဟု ပြောပါမည်။ ရောမနှင့်ဆီဆာ ဤနှစ်ဦးအနက် သင်သည် မည်သူ့ကို ပို၍ ချစ်ခင်မည်နည်း။ ဆီဆာအား အသက်ရှင်လျက် ရှိစေ၍ ရောမရှိ ပြည်သူပြည်သား တို့အား လွတ်လပ်မှုဆုံးရှုံးပြီး သေကြေပျက်စီးကုန်စေမည်လော။ သို့တည်းမဟုတ် ဆီဆာအား သေစေ၍ ပြည်သူတို့အား လွတ်လပ်စွာ အသက်ရှင်၍ နေစေမည်လော။ ဆီဆာသည် ကျွန်ုပ်၏ မိတ်ဆွေရင်းချာဖြစ်သည့် အားလျော်စွာ ဝမ်းနည်းကြေကွဲလှပါ၏။ သူသည် ကြီးမြင့်လာသောအခါ ကျွန်ုပ်သည် ဝမ်းမြောက်ဝမ်းသာ ဖြစ်ခဲ့ပါ၏။ သူသည် သူရသတ္တိနှင့် ပြည့်စုံသည်ကို တွေ့မြင်ရသောအခါ ဂုဏ်ပြုခဲ့ပါ၏။ သို့သော်ငြားလည်း သူသည် တန်ခိုးအာဏာကို လိုချင်သော အာသာဆန္ဒ ပြင်းပြလာသော အခါ သူ့ကို အဆုံးစီရင်ခဲ့ရ၏။ သူသည် ကျွန်ုပ်အား ချစ်ခင်မြတ်နိုးသည့် အားလျော်စွာ ကျွန်ုပ်သည် မျက်ရည်ကျပါ၏။ သူ၏ ကြီးပွားချမ်းသာမှုကို ဝမ်းမြောက်ခဲ့၏။ သူ၏ ရဲရင့်သောစိတ်ဓာတ်ကို ဂုဏ်ပြုခဲ့၏။ သူ၏ တန်ခိုးအာဏာ မက်မောလွန်း၍သာ ဤသို့ စီရင်ရခြင်းဖြစ်၏။ သင်တို့ အထဲတွင် စိတ်ထားအောက်ကျ၍ အချုပ်အချယ်မကင်းသော ကျွန်ုပ်သပေါက် အဖြစ် နေလိုသူများ ရှိပါသလော။ ရှိပါလျှင် ပြောကြားပါလော့။ ထိုသူအဖို့ ကျွန်ုပ် အပြစ်ကျူးလွန်သကဲ့သို့ ဖြစ်နေ၏။ သင်တို့အထဲတွင် ရိုင်းပြသော စိတ်ရှိ၍ လွတ်လပ်သော ရောမသားအဖြစ် မနေလိုသောသူ ရှိသလော။ ရှိလျှင် ပြောကြားပါလော့။ သူ့ကို ကျွန်ုပ် ပြစ်မှုကျူးလွန်မိ၏။ သင်တို့ အဖြေကို ကျွန်ုပ် စောင့်နေပါ၏။

အများ။ ။ ဤသို့ စိတ်ထားရှိသူများ ငါတို့အထဲတွင် မရှိပါ။
 ဘရုတ။ ။ ထိုသို့တပြီးကား ကျွန်ုပ်သည် မည်သူ့ကိုမျှ ပြစ်မှု ကျူးလွန်ခဲ့ခြင်း မရှိပါသလော။ ကျွန်ုပ်သည် ဆီဆာအား ဤသို့ ပြုခဲ့ခြင်း

သည် ဘရုတသည် ဆီဆာကဲ့သို့ပင် တန်ခိုးအာဏာ မက်မောသည်ကို တွေ့ရှိလျှင် သင်တို့ ပြုလုပ်မည့်နည်းတူ ပြုလုပ်ခဲ့ခြင်းဖြစ်၏။ သူသေရခြင်း အကြောင်းခြင်းရာနှင့် စပ်လျဉ်း၍ လွတ်တော်တွင် ကမ္မည်းထိုး၍ မှတ်တမ်းတင်ထားပါ၏။ ဤသို့ မှတ်တမ်းတင်ထားသော ကမ္မည်းစာတန်း တွင် သူသေရခြင်း၏ အကြောင်းရင်းများဖြစ်သော သူ၏ ချွတ်ယွင်းချက် အပြစ်များကို လိုသည်ထက်ပို၍ ဖော်ပြခြင်းမပြုမူ၍ သူ၏ ဂုဏ်သရေကို ယုတ်နိမ့်စေမည့် အရေးအသားများကိုလည်း ဖယ်ရှားထားပါ၏။

(အင်တိုနီနှင့် အခြားသူများ ဆီဆာ၏ ရုပ်အလောင်းကို ယူဆောင်လာကြစေ)

ဆီဆာ၏အလောင်းကို ယူဆောင်လာကြပြီ။ ထိုရုပ်အလောင်းကို ဆီဆာအား လုပ်ကြံရာတွင် မပါလင့်ကစား ဆီဆာသေဆုံးသည့် အတွက် အကျိုးခံစားမှု ရမည်ဖြစ်သော အင်တိုနီသည် ကြေကွဲဝမ်းနည်းစွာဖြင့် သယ်ဆောင်လာ၏။ ဤ လွတ်လပ်သောနိုင်ငံတွင် အင်တိုနီသည် သင့်တော်သော ရာထူးတာဝန်တစ်ခုကို ရမည်ဖြစ်၏။ သင်တို့အားလုံးသည်လည်း ဤ ကြီးပွားတိုးတက်မည့် တိုင်းပြည်တွင် ထိုက်သင့်ရာ နေရာမှ နေ၍ တိုင်းပြည်ဝန်ကို ထမ်းဆောင်ကြရလိမ့်မည်။ ဤ လွတ်လပ်သော တိုင်းပြည်အတွက် ငါ၏မိတ်ဆွေ ဆီဆာအား သတ်ခဲ့သည့်နည်းတူ ကျွန်ုပ်၏တိုင်းပြည်သည် ကျွန်ုပ်၏အသက်ကိုပေးရန် လိုအပ်သည်ရှိသော် ကျွန်ုပ်သည် ထို ဆီဆာအား ထိုးသတ်ခဲ့သော လက်နက်ကိုပင် အသုံးပြုရန် အဆင့်သင့် ဆောင်ထားပါ၏။ ဤစကားတို့ဖြင့် နိဂုံးချုပ်၍ ဤနေရာမှ ထွက်ခွာပါရစေ။

အများ။ ။ ဘရုတ မသေပါလင့်။ သင်သည် ဤသို့ သေစကားများကို မပြောပါလင့်။

ပထမမြို့သား။ ။ ငါတို့သည် ဘရုတအား အောင်ပွဲခံစေ၍ သူ၏ စံအိမ်အထိ လိုက်ပို့ကြကုန်အံ့။

ဒုတိယမြို့သား။ ။ ဘရုတအတွက် ကျောက်ရုပ်ထု၍ သူ့ဘိုးဘေးတို့ ရုပ်တုများနှင့်အတူ တည်ထားသင့်၏။

တတိယမြို့သား။ ။ ဆီဆာကဲ့သို့မြင့်မြတ်သော ဂုဏ်ပုဒ်ကို ပေးအပ်သင့်၏။

စတုတ္ထမြို့သား။ ။ ဘရုတတွင် ဆီဆာ၌ရှိသော ကောင်းမြတ်သည့် အရည်အချင်းများ ရှိ၏။ ဆီဆာ၏ မကောင်းသော အရည်အချင်းများ သူ့တွင်မရှိချေ။

ပထမမြို့သား။ ။ ငါတို့သည် သူ့နောက်မှ ကောင်းချီးဩဘာပေး၍ လက်ခုပ်များတီးပြီးလျှင် အိမ်အထိ နောက်မှ လိုက်ကြကုန်အံ့။

ဘရုတ။ ။ ကျွန်ုပ်တို့သည် တိုင်းသူပြည်သားများ။

ဒုတိယမြို့သား။ ။ တိတ်ကြလော့၊ ငြိမ်ကြလော့၊ ဘရုတ စကားပြောလိမ့်မည်။

ပထမမြို့သား။ ။ ငြိမ်ကြလော့။

ဘရုတ။ ။ ကျွန်ုပ်၏ တိုင်းသူပြည်သားအပေါင်းတို့ ကျွန်ုပ်တစ်ယောက်တည်းသာ အိမ်သို့ ပြန်ပါရစေ။ ကျွန်ုပ်နောက်မှ လိုက်လာကြရန် မလိုပါ။ ကျွန်ုပ်ကို ဝဲညှာသောအားဖြင့် အင်တိုနီ၏ ပြောစကားများကို နားဆင်ကြလော့။ ဆီဆာ၏ ရုပ်အလောင်းကို ရိုသေသမှုပြု၍ ဆီဆာ၏ ဂုဏ်ပုဒ်များကို ချီးကျူးပြောဆိုမည့် အင်တိုနီ၏စကားများကို ကြားနာကြကုန်လော့။ အင်တိုနီအား အသူဘအခမ်းအနားတွင် မိန့်ခွန်းမြွက်ကြားရန် ကျွန်ုပ်တို့ ခွင့်ပြုထား၏။ အင်တိုနီ မြွက်ကြားမည့် စကားများကို နားဆင်ကြရန် မေတ္တရပ်ခံပါ၏။

ပထမမြို့သား။ ။ မိတ်ဆွေအပေါင်းတို့ မသွားကြကုန်လင့်။

အင်တိုနီ၏စကားကို နားထောင်ကြလော့။

တတိယမြို့သား။ ။ သူ့အား စင်မြင့်သို့ တက်စေလော့။

သူ့စကားများကို ငါတို့ နားထောင်လို၏။ မြတ်သောအင်တိုနီ စင်မြင့်သို့ တက်ပါလော့။

အင်တိုနီ။ ။ ဘရုတကိုယ်စား သင်တို့အား ကျေးဇူးတင်ပါ၏။

စတုတ္ထမြို့သား။ ။ ဘရုတ၏ အကြောင်းကို မည်သို့ ဆိုနေ သနည်း။

တတိယမြို့သား။ ။ ဘရုတ၏ကိုယ်စား ငါတို့အား ကျေးဇူး တင်သည်ဟု ပြောခြင်းဖြစ်၏။

စတုတ္ထမြို့သား။ ။ ဘရုတနှင့် စပ်လျဉ်း၍ မည်သို့မျှ မကောင်း မပြောလျှင် သူ့အဖို့ ကောင်းပေလိမ့်မည်။

ပထမမြို့သား။ ။ ဆီဆာသည် ရက်စက်ကြမ်းကြုတ်သူတည်း။

တတိယမြို့သား။ ။ ဤအချက်သည် သံသယဖြစ်စရာမရှိ။ သူ၏ ဖိနှိပ်ချုပ်ချယ်မှုအောက်မှ လွတ်ရခြင်းသည် ငါတို့အဖို့ အလွန်တရာ ကောင်းမြတ်လှ၏။

ဒုတိယမြို့သား။ ။ ငြိမ်ကြလော့။ အင်တိုနီပြောသည်ကို ငါတို့ နားထောင်ကုန်အံ့။

အင်တိုနီ။ ။ အသင်တို့၊ နူးညံ့သော စိတ်ရှိသော ရောမသား အပေါင်းတို့။

မြို့သားများ။ ။ ငြိမ်ကြလော့။ ငါတို့ သူ့စကားကို နားထောင် လို၏။

အင်တိုနီ။ ။ မိတ်ဆွေတို့၊ ရောမသားတို့၊ တိုင်းသူပြည်သား အပေါင်းတို့ ကျွန်ုပ်ပြောစကားကို နားဆင်ကြကုန်လော့။ ကျွန်ုပ် ဤနေရာ တွင် ရောက်ရှိနေခြင်းသည် ဆီဆာ၏ ရုပ်အလောင်းကို ထိုက်သင့်သော

အခမ်းအနားဖြင့် သဂြိုဟ်ခြင်း ပြုရန်သာဖြစ်၏။ သူ၏ ဂုဏ်ဒြပ်များကို ရှည်ဝေးစွာ ပြောဆိုချီးကျူးရန် လာရောက်ခြင်းမဟုတ်။ လူတို့သည် သေသည်၏ အခြားမဲ့၌ သူတို့၏ ချွတ်ယွင်းချက်အပြစ်များသာလျှင် ကျန်ရစ်ခဲ့၍ ကောင်မြတ်သောဂုဏ်အင်္ဂါ လက္ခဏာတို့သည် ရုပ်အလောင်းနှင့် အတူ မြေမြှုပ်သဂြိုဟ်ပြီး ဖြစ်သကဲ့သို့ ပျောက်ကွယ်သွားကုန်၏။ ဆီဆာ အဖို့လည်း ဤနည်းနှင့် ဖြစ်ချိမ့်မည်တည်း။ မြတ်လှစွာသော ဘရဟ္မာတက သင်တို့အား ဆီဆာသည် တန်ခိုးအာဏာ ရရှိရန်အတွက် လောဘရမက် ကြီးလှသည်ဟု ပြောဆိုသွား၏။ သူဆိုသည့်အတိုင်း မှန်ပါမူ ဆီဆာတွင် ခွင့်မလွတ်နိုင်သော အပြစ်ကြီးတစ်ခု ရှိနေခဲ့သည်မှာ ထင်ရှား၏။ ထို့ကြောင့် ပင်လျှင် သူသည် ထိုပြစ်မှုတည်းဟူသော ကြွေးများအတွက် သူ၏အသက် ဖြင့် ပြည့်ပြည့်ဝဝကြီး ပေးဆပ်သွားခဲ့ရရှာ၏။

ကျွန်ုပ်သည် ဤနေရာသို့ ဘရဟ္မာနှင့် သူ၏ အပေါင်းအဖော် များ၏ ခွင့်ပြုချက်ဖြင့် ဆီဆာ၏ အသုဘအခမ်းအနားတွင် စကားပြောရန် ရောက်ရှိလာခဲ့၏။ သူတို့အားလုံးသည် ဂုဏ်သရေရှိပုဂ္ဂိုလ်များ ဖြစ်ကြကုန်၏။ ဆီဆာသည် ကျွန်ုပ်၏ သစ္စာရှိ၍ မတရားမှုကို မပြုသောမိတ်ဆွေ ဖြစ်လင့်ကစား သူတွင် တန်ခိုးအာဏာကို မက်မောလွန်းသောအပြစ် ရှိသည်ဟု ဘရဟ္မာသည် ဆို၏။ ဘရဟ္မာသည် ဂုဏ်သရေရှိပုဂ္ဂိုလ်ကြီး ဖြစ်ပါ၏။ ဆီဆာသည် များမြောက်လှစွာသော စစ်ပွဲတို့ကို အောင်နိုင်ခဲ့၍ သံပန်းများကို ရောမသို့ ယူဆောင်ခဲ့၏။ ထိုသံပန်းများအား ပြန်လည် ရွေးယူသောကြောင့် ရရှိခဲ့သော အသပြာတို့ကို ဆီဆာသည် သူ တစ်ကိုယ် ကောင်းအတွက် မသုံးစွဲမူ၍ ပြည်သူတို့၏ ဘဏ္ဍတိုက်ကိုသာ ပြည့်ဖြိုးစေခဲ့၏။ ဤအပြုအူသည် အလိုရမ္မက်ကြီးခြင်း၏ လက္ခဏာများလော။ ဆီဆာသည် ဆင်းရဲသားတို့၏ ဒုက္ခကို တွေ့မြင်၍ မကြာခဏ မျက်ရည် ကျခဲ့ရရှာ၏။ တန်ခိုးအာဏာ မက်မောလွန်းသူသည် ထိုထက်မာကြောသော

အသည်းနှလုံး ရှိရာ၏။ ဤသို့ဖြစ်ပါလျက် ဘရတသည် ဆီဆာအား တန်ခိုးအာဏာ မက်မောသူဟူ၍ စွပ်စွဲချေသေး၏။ ဘရတသည် ဂုဏ်သရေရှိ ပုဂ္ဂိုလ်ကြီး ဖြစ်၏။ “လူပါကယ်ပွဲ” ကျင်းပသောနေ့တွင် ကျွန်ုပ်သည် သူ့အား သုံးကြိမ်သုံးခါ သရဖူကို ပေးအပ်သောအခါ၊ ပေးအပ်သောအခါတိုင်းပင် ငြင်းပယ်သည်ကို သင်တို့အားလုံး မြင်ကြကုန်၏။ ဤအပြုအမူသည်လည်း အလိုရမ္မက်ကြီးခြင်းကို ဖော်ပြခြင်းမဟုတ်သည် မှာ ထင်ရှား၏။ ဤသို့ ဖြစ်နေသည့်အထဲကပင် ဘရတသည် ဆီဆာအား အာဏာတန်ခိုး မက်မောလှသူဟု စွဲချက်တင်သေး၏။ ဘရတသည် မှားသောအမှုကို ပြုခဲ့ပြီဟု အခိုင်အမာပြောဆိုရန် ဆန္ဒမရှိပါ။ သို့သော် လည်း ကျွန်ုပ်သည် ဤကိစ္စနှင့်စပ်လျဉ်း၍ သိသမျှကို ပြောဆိုရန် ရောက်ရှိနေခြင်းဖြစ်၏။ မကြာသေးမီကပင် သင်တို့သည် ဆီဆာအား ချစ်ခင်မြတ်နိုးခဲ့ကြကုန်၏။ ထိုသို့ ချစ်ခင်မြတ်နိုးသည် ချစ်ခင်မြတ်နိုးရန် ခိုင်လုံသော အကြောင်းများရှိ၍သာ ဖြစ်ရာ၏။ သူ့အတွက် ဝမ်းနည်းကြေကွဲမှု ပြုရာတွင်လည်း တားဆီးပိတ်ပင်မှုမရှိ။ စိတ်ဆန္ဒရှိသရွေ့ ပူဆွေးမှုကို ပြုနိုင်ကြကုန်၏။ ယခုအခါတွင် အကောင်းအဆိုး ဝေဖန်ပိုင်းခြားနိုင်သာဉာဏ်သည် လူသားတို့တွင် ကွယ်ပျောက်၍ တိရိစ္ဆာန်တို့ထံသို့ ရောက်ရှိနေလေပြီ။ သင်တို့သည် ခေတ္တခဏမျှ ငြိမ်သက်စွာနေ၍ ကျွန်ုပ်တို့ အတူတကွ ဝမ်းနည်းပူဆွေးမှုကို ပြုကြကုန်အံ့။ ပရိဒေဝမီး တောက်လောင်၍ ပူဆွေးခြင်းတို့ဖြင့် ပြည့်ဝနေသော ကျွန်ုပ်၏ အသည်းနှလုံးတို့သည် ဆီဆာ၏ ရုပ်ကလပ်နှင့်အတူ ရှိနေ၏။ ထိုနှလုံးသားတို့ ကျွန်ုပ်၏ရင်တွင်းသို့ ပြန်လည်ရောက်ရှိလာသည့်တိုင်အောင် ခဏမျှ ငြိမ်သက်စွာ စောင့်ဆိုင်းရပေဦးမည်။

ပထမမြို့သား။ ။ သူ့ပြောစကားတို့သည် အကြောင်းပြချက် ခိုင်လုံလှသည်ဟု ယူဆမိ၏။

ဒုတိယမြို့သား။ ။ သင် သေချာစွာ စဉ်းစားလျှင် ဆီဆာတွင် ပြစ်မှုအများပင် ရှိသည်ကို တွေ့ရပေမည်။

တတိယမြို့သား။ ။ ဤသို့ဖြစ်လျှင် ဆီဆာထက် ကြမ်းကြုတ် ရက်စက် ဆိုးရွားသူတစ်ဦး သူ၏နေရာတွင် ရောက်ရှိလာမည်ကို မြင်ယောင် သေး၏။

စတုတ္ထမြို့သား။ ။ အင်တိုနီ ပြောကြားသည်များကို သင် မှတ်သားမိပါ၏လော။ ဆီဆာသည် မင်းအဖြစ်ကို လက်မခံခြင်း မပြုခဲ့ချေ။ ဤအပြုအမူသည်ပင်လျှင် တန်ခိုးအာဏာကို မက်မောလှ၏ဟု စွပ်စွဲချက် သည် မှားနေပြီဖြစ်ကြောင်း ထင်ရှားစေ၏။

ပထမမြို့သား။ ။ အကယ်၍သာ ဆီဆာသည် တန်ခိုးအာဏာ မက်မောမှုမရှိကြောင်း တွေ့ရှိရလျှင် သူ့ကို သတ်ဖြတ်သူတို့သည် ထိုပြစ်မှု အတွက် ကြီးလေးသော အပြစ်ဒဏ်ကို ခံရလတ္တံ့။

ဒုတိယမြို့သား။ ။ သနားစရာ ကောင်းလှသည့် ပုဂ္ဂိုလ်ပါပေ။ သူ၏ မျက်လုံးအစုံသည် ငိုကြွေးရလွန်း၍ နီရဲနေ၏။

တတိယမြို့သား။ ။ ရောမတွင် အင်တိုနီသည် အမြင့်မြတ်ဆုံး သော ပုဂ္ဂိုလ်ဖြစ်ဟန်တူ၏။

စတုတ္ထမြို့သား။ ။ နားထောင်လေ့လာကြဦးလော့။ အင်တိုနီ စကားပြောပြန်လေပြီ။

အင်တိုနီ။ ။ ယမန်နေ့ကပင်လျှင် ကမ္ဘာလောကကြီး တစ်ခုလုံးသည် ဆီဆာအား အံ့တုနိုင်စွမ်းမရှိခဲ့ပေ။ ယခုမူ သူသေဆုံးပြီး ဖြစ်သောကြောင့် မည်သူမျှ သူ့အား ရိုသေကိုင်းညွတ်ခြင်း မပြုကြတော့ ချေ။ အို အရှင်တို့၊ သင်တို့အား အကျွန်ုပ်သည် သွေးထွက်သံယိုမှုနှင့် ပုန်ကန်ထကြွမှုပြုရန် အားပေးအားမြှောက် ပြုလုပ်သည်ရှိသော် ဂုဏ်သိက္ခာ နှင့် ပြည့်စုံကြကုန်သော ဘရူတနှင့် ကစီယတို့ကို စော်ကားရာ ကျရောက်

မည်ဖြစ်ချေ၏။ သို့သော် ကျွန်ုပ်သည် သူတို့အား မည်သို့မျှ ရန်ပြုလိုသော ဆန္ဒ မရှိပါ။ သူတို့ကို ရန်ပြုမည့်အစား ကွယ်လွန်ပြီးသော ဆီဆာကို ဖြစ်စေ၊ ကျွန်ုပ်ကိုယ်ကိုဖြစ်စေ၊ သင်တို့ကိုဖြစ်စေ ရန်ပြုမည်ဖြစ်၏။ ကြည့် လော့။ ဤပစ္စည်းသည် ဆီဆာ၏ လက်မှတ်ရေးထိုးပြီး တံဆိပ်ခပ်နှိပ် ထားသည့် ဆိတ်ရေဖြင့် ပြုလုပ်ထားသော စာတန်းဖြစ်၏။ ဤပစ္စည်းကို သူ၏အခန်းတွင်းမှ ရရှိခဲ့၏။ သူ၏ သေတမ်းစားဖြစ်၏။ ဤသေတမ်းစာ တွင် သူရေးသားထားခဲ့သော အကြောင်းအရာများကို သင်တို့အား ဖတ်ကြားမပြုခြင်းအတွက် ကျွန်ုပ်အား အပြစ်မယူကြကုန်လင့်။ ဤ သေတမ်းစာထဲတွင် ရေးသားထားချက်များကို လူအများ သိရှိခဲ့လျှင် သူတို့သည် ဆောလျင်စွာ ပြေးလွှားလာကြပြီးလျှင် ဆီဆာ၏ ဓားဒဏ်ရာ များကို နမ်းရှုတ်ကုန်ကြပေလိမ့်မည်။ သူတို့၏ ပုဝါများကို ဆီဆာ၏ သေးတို့ဖြင့် စိုရွဲစေကြကုန်ပေလိမ့်မည်။ အဖိုးတန်ပစ္စည်းအဖြစ် သားစဉ် ပြေးဆက် အမှတ်တရ သိမ်းဆည်းထားရှိရန်အတွက် သူ၏ ဆံခြည်မျှင် တို့ကို တောင်းဆိုကြကုန်ပေလိမ့်မည်။

စတုတ္ထမြို့သား။ ။ ဆီဆာ၏ သေတမ်းစာကို ငါတို့ ကြား လို၏။ ကျေးဇူးပြု၍ ဖတ်ပြပါလော့။

အများ။ ။ ဖတ်ပြပါ။ ကြားသိလိုပါသည်။

အင်တိုနီ။ ။ သိမ်မွေ့သော မိတ်ဆွေတို့၊ သည်းခံကြကုန် လော့။ ကျွန်ုပ်သည် ဤသေတမ်းစာကို ဖတ်ကြားမပြုသင့်ချေ။ ဆီဆာ သည် သင်တို့အပေါ်တွင် ထားရှိသော မေတ္တာကရုဏာသည် မည်မျှ ကြီးမားသည်ကို သင်တို့မသိသင့်ပေ။ သင်တို့သည် အစဉ်းစား အဆင်ခြင် ဉာဏ် ကင်းမဲ့သော သစ်တုံးကျောက်တုံးများ မဟုတ်မူ၍ လူစင်စစ်သော ဖြစ်ကြကုန်၏။ သင်တို့သည် လူသားစင်စစ် ဖြစ်သည့်အားလျော်စွာ မေတ္တာကရုဏာစိတ် ဒေါသမောဟစိတ်တို့ ရှိကုန်၏။ ဤသေတမ်းစာတွင်

ပါဝင်သည့် အချက်အလက်တို့ကို သင်တို့ သိသည်နှင့် တပြိုင်နက် တက်ကြွလာမည့် ဧဝါသစိတ်ကို မချုပ်တီးနိုင်မူ၍ အရူးပမာ ဖြစ်လာနိုင်၏။ သင်တို့အဖို့ သင်တို့သည် ဆီဆာ၏ အမွေစားအမွေခံများ ဖြစ်သည် ဟူသော အကြောင်းကို မသိဘဲ နေသည်ပင်လျှင် အကောင်းဆုံးဖြစ်၏။ အဘယ်ကြောင့်ဆိုသော် ဤသေတမ်းစာ၏ အချက်အလက်များကို သင်တို့ သိခဲ့လျှင် ကြောက်မက်ဖွယ်ကောင်းသော အဖြစ်သို့ ရောက်ရှိသွားနိုင်၏။

စတုတ္ထမြို့သား။ ။ သေတမ်းစာကို ဖတ်ပါ။ ကြားလိုပါ၏။

အင်တိုနီ။ ။ သည်းခံပါရန် သင်တို့အား ကျွန်ုပ်တောင်းပန်ပါ၏။ ခေတ္တခဏမျှ စောင့်ဆိုင်းပါလော့။ ဤသေတမ်းစာအကြောင်းကို သင်တို့အား ပြောမိခြင်းသည် ကျွန်ုပ် စကားလွန်သွားခြင်းဖြစ်၏။ ဆီဆာ အား သတ်ဖြတ်ခဲ့ကြသော ဂုဏ်သရေရှိ ပုဂ္ဂိုလ်ကြီးများအား ရန်ပြုသကဲ့သို့ ဖြစ်မည်ကို စိုးရိမ်မိပါ၏။

စတုတ္ထမြို့သား။ ။ သူတို့သည် ဂုဏ်သရေရှိပုဂ္ဂိုလ်များ မဟုတ်ပါ။ သစ္စာဖောက်များသာတည်း။

အများ။ ။ ကျွန်ုပ်တို့ သည်းခံ၍ စောင့်မနေနိုင်တော့ပြီ။ ဆီဆာ၏ သေတမ်းစာကို ဖတ်ပြပါလော့။

ဒုတိယမြို့သား။ ။ သူတို့သည် ရက်စက်သူများ၊ သစ္စာမဲ့သော သတ္တဝါများ ဖြစ်ကြကုန်၏။ သေတမ်းစာကို ယခုချက်ချင်း ဖတ်ပြပါလော့။

အင်တိုနီ။ ။ ဤသို့ဆိုလျှင် သေတမ်းစာကို ဖတ်ပြရပေတော့မည်။ အသင်တို့ နားထောင်လိုကြမူ ဆီဆာ၏အလောင်းကို ဝိုင်းရံစုဝေးကြကုန်လော့။ သင်တို့အားလည်း သူ၏အလောင်းကို ပြသခွင့်ပြုပါလော့။ ကျွန်ုပ် အောက်သို့ ဆင်းခဲ့ရမည်လော။

အားလုံး။ ။ သင့်မြတ်လှပါ၏။ အောက်သို့ ဆင်းခဲ့ပါလော့။

ဒုတိယမြို့သား။ ။ ကောင်းပါ၏။ ဆင်းခဲ့ပါလော့။

(အင်တိုနီ အောက်သို့ဆင်းစေ)

တတိယမြို့သား။ ။ သင့်အား ဆင်းသက်ခွင့်ပြုပါ၏။

စတုတ္ထမြို့သား။ ။ ဤနေရာတွင် ဝိုင်းရံကြပါစို့။

ပထမမြို့သား။ ။ အလောင်းနှင့် ခပ်ဝေးဝေးတွင် ရပ်ကြ

လော့။ အနီးသို့ လွန်စွာ မကပ်ပါလင့်။

ဒုတိယမြို့သား။ ။ အင်တိုနီအတွက် နေရာပေးကြဦးလော့။

အင်တိုနီ။ ။ ကျွန်ုပ်၏အနီးသို့ လွန်စွာ မကပ်လင့်။ အလွှား

ဝေးဝေးတွင် ရပ်ကြပါလော့။

အများ။ ။ နောက်သို့ အနည်းငယ်ဆုတ်ခွာ၍ နေရာပေးလော့။

အင်တိုနီ။ ။ သင်တို့တွင် ထွက်ကျရန် မျက်ရည်များ ရှိဘိမူ

ဖြိုင်ဖြိုင်ကျဆင်းရန်သာ အဆင်သင့် ထားရှိကြလေလော့။ ဤဝတ်ရုံကို

သင်တို့ သေချာစွာ မှတ်မိကြကုန်၏။ ဤဝတ်ရုံကို ပထမဆုံးအကြိမ် ဆီဆာ

ဝတ်ရုံသည်ကို ကျွန်ုပ် ကောင်းစွာမှတ်မိပါ၏။ နာဝီအား အနိုင်ရ၍

အောင်ပွဲခံသောနေ့က ဖြစ်၏။ နွေရာသီ ညနေချမ်းအချိန်တွင် ဖြစ်၏။

ကြည့်လော့။ ကစီယ၏ ဓားမြှောင်သည် ဤနေရာတွင် ထိုးဝင်သွားသည်။

မလိုမုန်းတီးသော ကစကသည် ဆီဆာအား ဤနေရာတွင် ဓားနှင့်ထိုး၏။

ဤဒဏ်ရာသည် သူ၏ ချစ်လှစွာသော ဘရုတ၏ လက်ချက်တည်း။

ဘရုတသည် သူ၏ဓားကို ဆွဲနုတ်လိုက်သောအခါ ဤမျှ ကရုဏ

ကင်းမဲ့စွာ ထိုးသတ်ခြင်း ဟုတ်မဟုတ် သေချာစွာ သိရှိစေလိုသည့်အလား

ထိုဓားဒဏ်ရာမှ သွေးတို့သည် ကရားရေလွတ် ဒလဟော ထွက်ကျကုန်

၏။ အဘယ်ကြောင့်ဆိုသော် ဘရုတသည် ဆီဆာနှင့် နှစ်ကိုယ့်တစ်စိတ်

ချစ်ခင်ကြ၏။ သူ့အား ဆီဆာ မည်မျှချစ်ခင်သည်ကို နတ်အများ

အသိပင်ဖြစ်၏။ ဘရုတ၏လက်ချက်သည် ဆီဆာအဖို့ အရက်စက်ဆုံး

ဒဏ်ချက်ဖြစ်၏။ ဆီဆာသည် မိမိအား ဘရုတသည် ရက်စက်စွာ

ထိုးသတ်ပြီဟု သိသောအခါ သူ၏ ကျေဇူးတရား ကင်းမဲ့သည့်အဖြစ်ကို မြင်၍ မိမိခန္ဓာကိုယ်တွင် ရရှိသော ကာယဝေဒနာထက် မနောဝေဒနာ တည်းဟူသော စိတ်နာကျည်းမှုဒဏ်၏ ပြင်းထန်မှုကြောင့် မချိတင်ကဲ ဝမ်းနည်းခြင်းဖြင့် အရှုံးပေးခဲ့ခြင်းဖြစ်၏။ သူ၏ ကြီးမားသော အသည်း နှလုံးတို့သည် ပျော့ပျောင်းနွမ်းလျ၍ သွားခဲ့၏။ သူသည် မျက်နှာကို ဝတ်ရုံဖြင့် ဖုံးအုပ်လျက် သူ့ အနိုင်ယူခဲ့သော ရန်သူတော်ဟောင်း ပွန်ပီ၏ ရုပ်တုခြေရင်းတွင် ဘုံးဘုံးလဲကျခဲ့၏။ ထိုရုပ်တုသည် သူ၏ သွေးတို့ဖြင့် လိမ်းကျပြီ ဖြစ်နေ၏။ ဤအဖြစ်သည် ကျွန်ုပ်နှင့်တကွ သင်တို့အဖို့ တကယ်ပင် တိတ်လန့်တုန်လှုပ်ဖွယ် ကောင်းလှသော ကျဆုံးခြင်းတည်း။ ထို့ပြင် သစ္စာဖောက်တို့၏ အောင်ပွဲခံယူသည့် အချိန်အခါတည်း။ ယခုအခါ တွင် သင်တို့မျက်ရည်များ ကျဆင်းလျက်ရှိသည်ကို ကျွန်ုပ်မြင်၏။ သင်တို့ တွင် သနားကရုဏာစိတ် ရှိကြသည်ကို ကျွန်ုပ် လေ့လာ၍ရပါ၏။ ဤ မျက်ရည်ပေါက်တို့သည် အလွန်တရာ မြင့်မြတ်လှပါ၏။ သင်တို့သည် မေတ္တာကရုဏာစိတ် ရှိသူများပါတကား။ ယခု သင်တို့သည် သူသတ်သမား တို့၏လက်ချက်ဖြင့် ရုပ်ပျက်ဆင်းပျက်ဖြစ်နေသော ဆီဆာ၏ ရုပ်အလောင်း ကို ကြည့်ကြကုန်လော့။

ပထမမြို့သား။ ။ အို သနားစရာ ကောင်းလှပါတကား။
 ဒုတိယမြို့သား။ ။ အို မြင့်မြတ်လှစွာသော ဆီဆာ။
 တတိယမြို့သား။ ။ မကောင်းသော နေ့ပါတကား။
 စတုတ္ထမြို့သား။ ။ သစ္စာဖောက်တွေပါတကား။ လူဆိုးလူညစ် တွေပါတကား။

ပထမမြို့သား။ ။ ရက်စက်လှချေ၏တကား။
 ဒုတိယမြို့သား။ ။ ဆီဆာ ဤသို့ သေဆုံးရသည့်အတွက် ငါတို့ ကလဲစားချေကြရမည်။

အများ၊ ။ ကလဲစားချေကြကုန်အံ့၊ သွားကြလော့၊ ရှာကြ
လော့၊ မီးရှို့ကြလော့၊ သတ်ဖြတ်ကြလော့၊ သစ္စာဖောက်အားလုံးတို့အား
အသက်ရှင်၍ မနေစေလင့်၊

အင်တိုနီ၊ ။ ဆိုင်းပါဦး တိုင်းသူပြည်သား အပေါင်းတို့၊

ပထမမြို့သား၊ ။ ငြိမ်ကြလော့၊ အင်တိုနီ၏စကားကို
နားထောင်ကြလော့၊

ဒုတိယမြို့သား၊ ။ ငါတို့သည် သူ့စကားကို နားထောင်လို၏၊
သူ၏နောက်မှ လိုက်လို၏၊ အကယ်စင်စစ် လိုအပ်လျှင် သူနှင့်အတူ
အသေခံကြကုန်အံ့၊

အင်တိုနီ၊ ။ မိတ်ဆွေကောင်းတို့၊ သိမ်မွေ့သော မိတ်ဆွေတို့
အမျက်မထွက်ကြကုန်လင့်၊ ဤ သတ်သောအမှုကို ကျူးလွန်သူတို့သည်
ဂုဏ်သိက္ခာနှင့်ပြည့်စုံသူ ပုဂ္ဂိုလ်ကြီးများတည်း၊ သူတို့တွင် မိမိတို့နှင့်
စပ်လျဉ်း၍ ဆီဆာအပေါ်တွင် မည်သို့သော မကျေနပ်မှုများ ရှိနေ၍ ဤသို့
ပြုလုပ်သည်ကို ကျွန်ုပ် မသိပါချေ၊ သူတို့အားလုံးသည် ပညာဉာဏ်
အမြော်အမြင်နှင့် ပြည့်စုံသော ဂုဏ်ကြီးရှင်များဖြစ်၍ ဤသို့ပြုခြင်း၏
အကြောင်းရင်းကို သင်တို့အား ရှင်းလင်းတင်ပြကြကုန်လိမ့်မည်၊ ကျွန်ုပ်
သည် ဤနေရာသို့ သင်တို့အား သူတို့အပေါ် ဒေါသအမျက် ထွက်စေခြင်း
ငှာ လှုံ့ဆော်ရန် ရောက်နေခြင်းမဟုတ်၊ ကျွန်ုပ်သည် ဘရဟ္မာ့ကဲ့သို့လည်း
စကားပြောကောင်းလှသူလည်းမဟုတ်၊ သင်တို့ သိထားကြသည့်အတိုင်း
ကျွန်ုပ်သည် ရိုးသား၍ ဖြောင့်စင်းစွာ ပြောဆိုတတ်သူဖြစ်၏၊ သို့သော်ငြား
လည်း ကျွန်ုပ်၏ မိတ်ဆွေကို ကျွန်ုပ် ချစ်ခင်၏၊ လုပ်ကြံမှုတွင် ပါဝင်သူတို့
သည် ကျွန်ုပ်၏ ညံ့သောအကွက်များကို သိသောကြောင့်သာ ဤသို့
စကားပြောဆိုခွင့် ပြုခြင်းဖြစ်၏၊ ကျွန်ုပ်တွင် လျင်မြန်သော ဉာဏ်လည်း
မရှိ၊ စကားလုံးများကို သူ့နေရာနှင့်သူ သုံးနှုန်း၍ အများနားလည်အောင်

စိကာပတ်ကုံး ဖွဲ့နွဲ့၍ လူအများ စိတ်ဓာတ်လှုပ်ရှားလာစေရန်လည်း မပြောဆိုတတ်။ ကျွန်ုပ်သည် အမှန်တရားကိုသာ အပိုအလိုမရှိ ရှင်းလင်းစွာ ပြောဆိုတတ်၏။ သင်တို့မသိသော အရေးအခင်းများကိုလည်း ကျွန်ုပ် မပြော။ ကျွန်ုပ်သည် သင်တို့အား စကားပြောဆိုခြင်းငှာ မစွမ်းနိုင်သည့် ပါးစပ်ပေါက်များနှင့်တူသော ဆီဆာ၏အလောင်းမှ ဓားဒဏ်ရာတို့ကိုပြု၍ ထိုပါးစပ်ပေါက်များနှင့်တူသော ဒဏ်ရာဒဏ်ချက်များကိုပင် ကျွန်ုပ်ကိုယ်စား သင်တို့အား ဖြစ်သမျှအကြောင်းကို ပြန်ပြောင်းပြောကြားရန် တောင်းပန်ပါ၏။ သို့သော်လည်း အကယ်၍သာ ကျွန်ုပ်သည် ဘရုတဖြစ်၍ ဘရုတသည် အင်တိုနီဖြစ်ဘိမူ ထိုအင်တိုနီသည် သူတို့၏စိတ်များ မငြိမ်မသက် လှုပ်ရှားအောင် ဖန်တီးပြီးလျှင် ဆီဆာ၏ရုပ်အလောင်းမှ ပါးစပ်ပေါက်များ နှင့်တူသော ဓားဒဏ်ချက်များတွင် လျှာများတပ်၍ ပြောဆိုစေမည် ဖြစ်သောကြောင့် လူတို့ကိုပင် မဆိုထားဘိ ရောမမြို့တွင်း လမ်းများတွင် ခင်းထားသည့် ကျောက်တုံးကျောက်ခဲများသည်ပင် မိမိတို့၏ဒေါသကို မချုပ်တည်းနိုင်ဘဲ လက်နက်စွဲကိုင် တော်လှန်ပုန်ကန်ကြမည်ဖြစ်၏။

အများ။ ။ ငါတို့သည် လုပ်ကြံမှုတွင် ပါဝင်သူများအား လက်နက်စွဲကိုင် တော်လှန်ပုန်ကန်ရန် ဆုံးဖြတ်ပြီးပြီ။

ပထမမြို့သား။ ။ ငါတို့သည် ဘရုတ၏အိမ်ကို ဖီးရှို့ကြကုန်အံ့။

တတိယမြို့သား။ ။ နေရာအနှံ့အပြားသွား၍ သစ္စာဖောက်တို့ကို

ရှာကြလော့။

အင်တိုနီ။ ။ စောင့်ပါဦး။ ကျွန်ုပ်၏ တိုင်းသူပြည်သား အပေါင်းတို့၊ ကျွန်ုပ် စကားပြောပြီးသည်အထိ စောင့်ဆိုင်းပါဦး။

အများ။ ။ တိတ်ကြပါ။ ငြိမ်ကြပါ။ မြင့်မြတ်သော အင်တိုနီ စကားပြောသည်ကို နားဆင်ကြပါ။

အင်တိုနီ။ ။ ချစ်မိတ်ဆွေတို့၊ သင်တို့သည် အကြောင်းအရာ

တစ်ခုကို သေချာစွာမသိသေးပါဘဲလျက် ထင်ရာမြင်ရာ ပြုလုပ်ကြတော့ မည်။ ဆီဆာသည် သင်တို့၏ ချစ်ခင်မြတ်နိုးသော မေတ္တာကို ခံယူရန် မည်သို့သောအကြောင်းများ ရှိပါသနည်း။ အို အကယ်စင်စစ် သင်တို့ မသိကြသေးချေ။ ကျွန်ုပ်သည် သင်တို့အား ဤအရေးအခင်းနှင့် စပ်လျဉ်း ၍ အသိပေးပါအံ့။ သင်တို့သည် ဒေါသမောဟ ဖူးလွန်း၍ ကျွန်ုပ် ပြောကြား ခဲ့သည့် သေတမ်းစာကိုပင် မေ့လျော့ကုန်ကြလေပြီ။

အများ။ ။ မှန်ပေ၏။ ခေတ္တမျှ စောင့်ဆိုင်း၍ ဆီဆာ၏ သေတမ်းစာတွင် ပါဝင်သည့် အချက်အလက် အကြောင်းအရာများကို နားထောင်ကြကုန်အံ့။

အင်တိုနီ။ ။ ဤစာတမ်းသည် ဆီဆာ၏လက်မှတ်နှင့် တံဆိပ်ပါရှိသော သေတမ်းစာဖြစ်၏။ သူသည် ရောမသားတစ်ဦးလျှင် ခုနှစ်ဆယ့်ငါး ဒရမ်စီ^H ပေးခဲ့၏။

ဒုတိယမြို့သား။ ။ ဆီဆာသည် မေတ္တာကရုဏာတရား ကြီးမားလှသော ပုဂ္ဂိုလ်ကြီးပါကား။ သူ့အတွက် ငါတို့ ကလဲ့စားချေကြအံ့။ တတိယမြို့သား။ ။ အို မဟာသွေး မဟာနွယ်ဝင် ဆီဆာ။

အင်တိုနီ။ ။ ကျွန်ုပ်အား သည်းခံ၍ နားထောင်ကြပါလော့။ အများ။ ။ ငြိမ်ကြပါလော့။ မြို့သူမြို့သားတို့။

အင်တိုနီ။ ။ ထိုမျှပင်မကသေး တို့ဘာဖြစ်ကမ်းဘေးရှိ သူပိုင်ဆိုင်သော လမ်းရိပ်သာများ၊ ဥယျာဉ်ခြံမြေများ၊ သစ်ပင်ပန်းမန် တို့ဖြင့် လှပသော အေးရိပ်သာများကိုလည်း သင်တို့ကို ပေးအပ်ခဲ့၏။ သူသည် ထိုနေရာများကို တိုင်းသူပြည်သားအများ အစဉ်သဖြင့် လမ်းလျှောက်အပန်းဖြေ နားနေရန်အတွက် ပေးအပ်ခဲ့ခြင်းဖြစ်၏။ ဆီဆာသည် ဤသို့သော

^H ခုနှစ်ဆယ့်ငါးဒရမ်၊ သုံးပေါင်ခန့်

ပုဂ္ဂိုလ်ကြီးတည်း။ ဤသို့သော် ပုဂ္ဂိုလ်မျိုးသည် နောင်တွင် ပေါ်ပေါက်နိုင်ဦးမည်လော့။

ပထမမြို့သား။ ။ ဤသို့သော် ဆီဆာမျိုး နောင် ပေါ်ပေါက်မည်မဟုတ်။ လာကြလော့။ ပထမဦးဆုံး ငါတို့သည် ဆီဆာ၏ ရုပ်အလောင်းကို မြတ်သောနေရာတွင် မီးရှို့သဂြိုဟ် ပြီးလျှင် မီးတုန် မီးစည်းတို့ကို ယူဆောင်၍ သစ္စာဖောက်တို့၏ အိမ်များကို မီးရှို့ကြကုန်အံ့။ အလောင်းကို မီးသဂြိုဟ်ရန် မ၊ ယူခဲ့ကြလော့။

ဒုတိယမြို့သား။ ။ မီးသွားယူချေလော့။

တတိယမြို့သား။ ။ သစ်ကိုင်းသစ်ခက်တို့ကို ခုတ်ဖြတ်ယူဆောင်ခဲ့လော့။

စတုတ္ထမြို့သား။ ။ ထိုင်ခုံများ၊ ပြတင်းများနှင့်တကွ မီးလောင်စေတတ်သော ပစ္စည်းမှန်သမျှကို ဆီဆာ၏အလောင်းကို မီးရှို့သဂြိုဟ်ရန် အတွက် ယူဆောင်ခဲ့လော့။

(ပြည်သူပြည်သားတို့ အလောင်းကိုယူ၍ ထွက်သွားကြစေ)

အင်တိုနီ။ ။ လူအများအား ငါ မွေးပေးလိုက်သော ဒေါသမီးသည် လောင်စေလော့။ ပျက်စီးကြတော့မည့် အရိပ်အယောင်သည် အရှိန်ပြင်းစွာ တက်ကြွလာလေပြီ။ ထိုအရှိန်ဖြင့်သာလျှင် သင်အလိုရှိသလို စခန်းသွားချေလော့။

(မင်းလုလင်တစ်ဦး ဝင်လာစေ)

အချင်း မည်သို့ အကြောင်းရှိသနည်း။

လုလင်။ ။ အရှင် အောတိုဗီယသည် ရောမမြို့တွင်းသို့ ရောက်ရှိနေပါပြီ။

အင်တိုနီ။ ။ အောတိုဗီယနေသောအရပ်ကို ငါသိရမည်လော့။

လုလင်။ ။ သူနှင့် လိပ်ဒသည် ဆီဆာ၏အိမ်တွင် နားနေလျက် ရှိ၏။

အင်တိုနီ။ ။ ငါသည် သူတို့ရှိရာနေရာသို့ ချက်ချင်း သွားလို၏။ အောတိုဗီယအား ငါလာစေလိုသော ဆန္ဒရှိနေစဉ် သူရောက်ရှိလာ၏။ လပ် နတ်သမီးသည် ငါတို့အား စောင်မ၍ လိုအပ်သောအကူအညီများကို ပေးနေဟန်တူ၏။

လုလင်။ ။ ဘရုတနှင့် ယစီကတို့သည် မြင်းကိုယ်စီ စီး၍ အရှိန်ပြင်းစွာဖြင့် မြို့တံခါးမှ ထွက်သွားကြသည်ဟု သူပြောသော စကား ကို ကြားခဲ့ပါ၏။

အင်တိုနီ။ ။ ငါသည် လူအများအား မည်သို့မည်ပုံ သွေးထိုး ပေးနေသည်ကို သူတို့ သတင်းသန့်သန့် ကြားသိကြဟန်တူ၏။ ငါ့အား အောတိုဗီယရှိရာသို့ ခေါ်ဆောင်လော့။

(ထွက်သွားကြစေ)

ပြကွက် ၃

လမ်းတစ်လမ်း ကဗျာစာဆို ဆီနွ ဝင်လာစေ

ဆီနွ။ ။ ငါသည် ယမန်နေ့ညက ဆီဆာနှင့် အတူတကွ ပွဲတော်တည်ရသည်ဟု အိပ်မက်မြင်မက်၏။ တစ်စုံတစ်ခုသော ဘေးအန္တရာယ် နှင့် တွေ့ရတော့မည်ကဲ့သို့ ငါ၏စိတ်သည် လေးလံလှ၏။ ငါသည် ဤသို့ လမ်းထွက်လာရန် ဆန္ဒမရှိ။ သို့သော်ငြားလည်း ငါ၏စိတ်ကို ငါ မနိုင်နင်း နိုင်ဘဲ ထွက်လာခဲ့၏။

(လူအများ ဝင်လာစေ)

- ပထမမြို့သား။ ။ သင့်အမည်ကို သိပါရစေ။
- ဒုတိယမြို့သား။ ။ အဘယ်သို့ သွားမည်နည်း။
- တတိယမြို့သား။ ။ မည်သည့်အရပ်တွင် နေသနည်း။
- စတုတ္ထမြို့သား။ ။ အိမ်ထောင်ရှိသလော၊ မရှိသလော။
- ပထမမြို့သား။ ။ မှန်သည့်အတိုင်း လိုရင်းကို ဖြေလော့။
- စတုတ္ထမြို့သား။ ။ မှန်၏။ စဉ်းစားဖြေလော့။

တတိယမြို့သား။ ။ မှန်သည့်အတိုင်း ဖြေလော့။ သင့်အဖို့ အမှန်ကိုဆိုလျှင် ကောင်း၏။

ဆိန့်။ ။ သင်တို့မေးသော ငါ၏အမည်၊ နေရပ်၊ ဘယ် သွားမည်၊ လူပျိုလော၊ လူအိုလော ဟူသော မေးခွန်းများကို တိတိကျကျ ပညာဉာဏ် နှင့်ယှဉ်၍ အမှန်အတိုင်း လိုရင်းကို ဖြေဆိုရမည်လော။ ငါသည် အိမ်ထောင် မရှိကြောင်းကို ပညာဉာဏ်ဖြင့် ပြောပါ၏။

ဒုတိယမြို့သား။ ။ သင်ပြောသည့်အတိုင်းဆိုလျှင် အိမ်ထောင် ရှိသူများသည် ပညာမဲ့သည်ဟု ဆိုရာရောက်၏။ သင် ဤသို့ပြောသည့် အတွက် အရိုက်အနှက် ခံရပေတော့မည်။ အမှန်ကို ဖြေလော့။

ဆိန့်။ ။ အမှန်အတိုင်း ဖြေကြားပါသည်။ ငါသည် ဆီဆာ၏ အသုဘသို့ သွားမည်ဖြစ်၏။

ပထမမြို့သား။ ။ သင်သည် မိတ်ဆွေအဖြစ် သွားခြင်းလော၊ ရန်သူအဖြစ် သွားခြင်းလော။

ဆိန့်။ ။ သူ၏မိတ်ဆွေအဖြစ် သွားခြင်းဖြစ်၏။

ဒုတိယမြို့သား။ ။ သင်သည် ဤအမေးကို အမှန်အတိုင်း ဖြေလော့။

စတုတ္ထမြို့သား။ ။ သင်၏ နေရာအရပ်ကို တိုတိုဖြေလော့။

ဆိန့်။ ။ တိုတိုဖြေရမည်ဆိုသော် ငါသည် လွတ်တော် အနီးတွင်နေ၏။

တတိယမြို့သား။ ။ သင်၏အမည်ကို သိပါရစေ။ အမှန်ကို ဖြေလော့။

ဆိန့်။ ။ အမှန်ကိုဖြေပါမည်။ ငါ၏အမည်ကား ဆိန့်တည်း။

ပထမမြို့သား။ ။ သူ့ကိုသတ်လော့။ သူသည် လုပ်ကြံမှုတွင် ပါဝင်သူတစ်ယောက်ဖြစ်၏။

ဆိန့်။ ။ ငါသည် လုပ်ကြံမှုတွင် ပါဝင်သော ဆိန့် မဟုတ်ပါ။
ငါသည် ကဗျာဆရာ ဆိန့် ဖြစ်ပါသည်။

စတုတ္ထမြို့သား။ ။ သူသည် ညံ့ဖျင်းသော ကဗျာတို့ကို
စပ်ဆိုသည့်အတွက် သူ့ခန္ဓကိုယ်ကို ငါတို့ ဝိုင်းဝန်းဆုတ်ဖြုတ်ကြကုန်အံ့။

ဆိန့်။ ။ ငါသည် လုပ်ကြံမှုတွင် ပါသော ဆိန့်မဟုတ်ပါ။
စတုတ္ထမြို့သား။ ။ လုပ်ကြံမှုတွင် ပါဝင်သော ဆိန့်ပင် ဖြစ်စေ၊

ကဗျာစပ်ဆို ဆိန့်ပင်ဖြစ်စေ၊ အကြောင်းမဟုတ်ပါ။ လုပ်ကြံမှုတွင်
ပါဝင်သူတစ်ဦး၏ အမည်နှင့်အတူနေလျှင် သတ်ရန် လုံလောက်သော
အကြောင်းဖြစ်၏။ သူ၏ အသည်းနှလုံးမှ ထိုအမည်ကို ဆွဲထုတ်ပြီးမှ
လွှတ်ကြကုန်အံ့။

ကတိယမြို့သား။ ။ သူ့အား အစိတ်စိတ်အမွှာမွှာ ဖြစ်သည်။
အထိ ဝိုင်းဝန်းဆုတ်ဖြုတ်ကြကုန်လော့။ လာကြကုန်လော့။ မီးတုတ်များကို
ပြုလုပ်ကြလော့။ ငါတို့သည် ပထမ ဘရူတ၏အိမ်သို့ သွားကြပြီးနောက်
ကစီယ၏အိမ်သို့ သွားကြအံ့။ အချို့ သောသူတို့သည် ဒီစီယ၏အိမ်သို့
သွားကြ၍ အချို့ လိဂရိယ၏အိမ်သို့ သွားကြအံ့။ မီးရှို့ကြကုန်လော့။
ဤနေရာမှ လူစုခွဲ၍ သွားကြကုန်အံ့။

(အားလုံး ထွက်သွားစေ)

ဂျုလိယက်ဆီဆာ

၁၃၇

အခန်း (၄)



၁၃၈

ရှုတ်စပီးယား

ပြကွက် ၁

ရောမမြို့ရှိ အိမ်တစ်အိမ်တွင် အင်တိုနီ၊ အောတိုဗီယနှင့်
လိပိဒတို့ စားပွဲတစ်ခုတွင် ထိုင်နေစေ။

အင်တိုနီ။ ။ ဤစာရင်းတွင် မှတ်သားထားသော အမည်ရှိသူများသည်
သေကြေရမည်ဖြစ်၏။ သူတို့ကို အဆုံးစီရင်ရန် မှတ်သားထားပြီးဖြစ်၏။
အောတိုဗီယ။ ။ လိပိဒ၊ သင်၏အစ်ကိုကိုလည်း အခြားသူ
များကဲ့သို့ပင် အဆုံးစီရင်ရပေလိမ့်မည်။ သင် သဘောတူသလော။
လိပိဒ။ ။ သဘောတူပါ၏။
အောတိုဗီယ။ ။ မှတ်ထားလော့ အင်တိုနီ။
လိပိဒ။ ။ အင်တိုနီ၊ ကျွန်ုပ် သဘောတူပါ၏။ သို့သော်လည်း
သင့်အစ်မ၏သား ပလိယ၏အမည်ကိုလည်း မှတ်သားထားရမည်ဖြစ်၏။
အင်တိုနီ။ ။ မှန်၏။ သူ့ကိုလည်း အရှင်မထားရန်
မှတ်သားထား၏။ သို့သော်လည်း လိပိဒ၊ ဆီဆာ၏အိမ်သို့သွား၍ သူ၏
သေတမ်းစာကို ယူခဲ့လော့။ သေတမ်းစာတွင် ပါဝင်သော အချက်အလက်

များအရ မည်သို့ ဝေပုံချရမည်ကို စဉ်းစားရန်လို၏။

လိပိဒ။ ။ အဘယ်သို့နည်း။ သင့်ကို ဤနေရာသို့ လာရောက်
တွေ့ဆုံရမည်လော။

အောတိုဗီယ။ ။ ဤနေရာတွင်ဖြစ်စေ သို့တည်းမဟုတ်
လွှတ်တော်တွင်ဖြစ်စေ လာရောက်တွေ့ဆုံလော့။

(လိပိဒ ထွက်သွားစေ)

အင်တိုနီ။ ။ လိပိဒအား ဤသို့ ပြေးလွှတ်လုပ်ဆောင်ရန်
လိုအပ်သော အရေးအခင်များ၌သာ ခိုင်းစေရန်သင့်၏။ သူသည် အရေးပါ
အရာရောက်သူတစ်ဦး မဟုတ်ပေ။ ထို့ကြောင့် ဤသို့ ကမ္ဘာ့ မြေအပြင်ကို
သုံးပိုင်းပိုင်း၍ ဝေပုံချရာ၌ သူ့ကို တစ်ပုံ ဝေငှပေးသင့်သည်ဟု ထင်သလော။

အောတိုဗီယ။ ။ သူ့အဖို့ တစ်ခုသော စေတနာကို ပေးအပ်ရန်
သင့်တော်သူဟု ယူဆသူမှာ ကျွန်ုပ်မဟုတ်မူ၍ သင်သာလျှင်ဖြစ်၏။
သေဒဏ်ပေးသင့်သော သူများ၏စာရင်းကို ရေးဆွဲရာ၌ မည်သူတို့၏
အမည်များ ပါဝင်သင့်သည်ဟူသော ကိစ္စနှင့် စပ်လျဉ်း၍လည်း သင်သည်
သူ၏ ထင်မြင်ယူဆချက်တို့ကို ရယူခဲ့သည် မဟုတ်တုံလော။

အင်တိုနီ။ ။ အောတိုဗီယ။ ငါသည် သင့်ထက် အသက်
ကြီးရင်သူ ဖြစ်သောကြောင့် ပို၍ အတွေ့အကြုံများ၏။ မထိုက်တန်သော
သူ၏ ပခုံးထက်သို့ ဤသို့သော ဂုဏ်ပုဒ်များကို တင်ပေးလိုက်ခြင်းကား
ငါတို့ဆောင်ရွက်မည့်အရေးနှင့် စပ်လျဉ်း၍ ကဲ့ရဲ့သင်္ဂြိုဟ်မှုများ ပြုလာကြ
လျှင် ငါတို့အဖို့ သက်သာမှု ရစေရန်အတွက်သာ ဖြစ်၏။ သို့သော်လည်း
သူသည် လေးလံသည့် ဝန်ထုပ်ဝန်ပိုးများကို သယ်ဆောင်၍ ငါတို့ ချုပ်ကိုင်
ပြီးလျှင် မောင်းနှင်ရာ သွားရမည့် သတ္တဝါတစ်ကောင်သာ ဖြစ်၏။ သူ့တွင်
မိမိကျောကုန်းပေါ်မှ အဖိုးတန်သော ရွှေ၏အကြောင်းကိုဖြစ်စေ၊ သကြား

၏ ချိုမြသောရသာကိုဖြစ်စေ၊ မသိရှာသော ဝန်တင်လားတိရိစ္ဆာန်ကဲ့သို့ သူသည် ဂုဏ်အသရေ၏ တန်ဖိုးကိုလည်း မသိပါချေ။ ငါတို့သွားလိုရာ ဒေသတို့ ရောက်သည်ရှိသော် သူ သယ်ယူလာသော ဝန်ထုပ်ဝန်ပိုးတို့ကို ချယူပြီးလျှင် သူ့အားလည်း နားရွက်တလှုပ်လှုပ်နှင့် အလိုရှိသလို သွားလာလှုပ်ရှား မြက်စားနေရန် လွတ်ထားလိုက်မည်ဖြစ်၏။

အောတိုဗီယ။ ။ သင် သဘောရှိ ပြုလုပ်နိုင်၏။ သို့သော် လည်း သူသည် အတွေ့အကြုံများ၍ ရဲရင့်သော စစ်သားတစ်ဦး ဖြစ်၏။

အင်တိုနီ။ ။ ငါ၏မြင်းလည်း ဤသို့ပင်တည်း။ အောတိုဗီယ။ ငါ့အမှုတော်ကို ငါ အလိုရှိသလို ထမ်းဆောင်နေသောကြောင့် ငါ့မြင်းကို အစာကောင်းစွာကျွေး၏။ တိုက်ရေး ခိုက်ရေးကိုလည်း သင်ကြားပေး၏။ ငါသဘောရှိသလို လှည့်ပတ်၍ ပြေးရန်၊ ဦးတည်၍ ပြေးရန်၊ ရပ်စေရန် စသည်ဖြင့် ငါ၏ ချုပ်ကိုင်မှုအောက်တွင် ငါအလိုရှိသလို ပြေးလွှား လှုပ်ရှားစေ၏။ အည်းအများဆိုသလို လိပ်ဒေသည် ထိုကဲ့သို့သော် သတ္တဝါ နှင့် တူ၏။ သူသည် ဉာဏ်အမြင် ထိုင်းသူတစ်ဦးဖြစ်သည့်အား လျှော်စွာ ဆောင်ရွက်ဖွယ်ရှိသော အမှုကိစ္စတို့တွင် တစ်စုံတစ်ယောက်သောသူသည် သူ့အား ခေါင်းဆောင်မှုပေးရန် လို၏။ သူသည် သူတစ်ပါး ပစ်လွှင့်လိုက် သော စားသုံးပြီး အကြွင်းအကျန်တို့နှင့်သာ ကျေနပ်နှစ်သိမ့်သူဖြစ်၏။ သူသည် တီထွင်ကြံဆမှု ကင်းမဲ့သောကြောင့် သူတစ်ပါးထံမှသာ အတုယူ၍ လုပ်ဆောင်တတ်၏။ သူတစ်ပါး မသုံးလို၍ ပယ်ပစ်ခဲ့သော အရာဝတ္ထု တို့ကို သူသည် ထူးထွေဆန်းပြားလှသည်ဟု ထင်၍ အသုံးပြုတတ်၏။ သူသည် ငါတို့ ရုပ်လုံးဖော်လိုသော ပုံစံကို တည်ဆောက်ရန်အတွက် အသုံးပြုမည့် လက်နက်ကိရိယာတစ်ခုသာတည်း။ ယခု ငါတို့သည် အရေးကြီးသော ကိစ္စတို့ကို ဆောင်ရွက်ကြပါအံ့။ ဘရုတနှင့် ကစီယ တို့သည် စစ်အင်အား စုဆောင်းလျက်ရှိကြ၏။ ငါတို့သည် သူတို့အား

ဆောလျင်စွ တိုက်စစ်ဆင်ရန် လိုအပ်သောကြောင့် ငါတို့သည် အထူး တလည် အင်အားကြီးမားသော စည်းရုံးမှု ရှိရမည် ဖြစ်ပေသည်။ ငါတို့အား လိုလားသူ မိတ်ဆွေများကို သိမ်းသွင်းပြီးလျှင် ရှိသမျှအင်အားကို အစွမ်းကုန် အသုံးပြုရပေမည်။ ငါတို့သည် လျှို့ဝှက်လုပ်ကြံမှုများကို ပေါ်ပေါက်အောင်ပြု၍ ထင်ရှားပွင့်လင်းစွာ ရန်ပြုတိုက်ခိုက်မှုများကို ရင်ဆိုင်တွန်းလှန်ရပေမည်။

အောတိုဗီယ။ ။ သင်ပြောသည့်အတိုင်း ဆောင်ရွက်ကြ ပါစို့။ ကျွန်ုပ်တို့ သုံးပွင့်ဆိုင်အဖွဲ့သည် ခွေးတို့ဖြင့်များ၍ ဖမ်းဆီးရန် ကြံဆည်ခြင်းခံရသော ဝက်ဝံများနှင့် တူနေ၏။ အပြင်ပမှ ကျွန်ုပ်တို့၏ မိတ်ဆွေအသွင်ကို ဆောင်နေသူများအနက် ကျွန်ုပ်တို့၏ ပျက်စီးမှုကို ပြုလုပ်ရန် ကြံဆောင်နေကြသူများရှိ၏။

ပြကွက် ၂

ဆာဒစ်အနီး ဘရူတ၏ တဲရိုရာစခန်း။
စစ်ဘင်ခရာသံများ ကြားရစေ။ ဘရူတ၊ လူစိလိယ၊ လူစိယ နှင့်
စစ်သားများ ဝင်လာရာ တီတိနိုယ၊ ပိန္နဲရတို့နှင့် တွေ့စေ

ဘရူတ။ ။ ဟေး ရပ်လော့။
လူစိလိယ။ ။ ဤတပ်၏ ‘စကားဝှက်’ ကား ‘ဟေး ရပ်လော့’
တည်း။

ဘရူတ။ ။ အဘယ်သို့နည်း လူစိလိတယ။ ကစီယအနီးတွင်
ရှိသလော။

လူစိလိယ။ ။ မှန်ပါ၏။ ပိန္နဲရသည် သူ့အရှင်၏ ကိုယ်စား
သင့်ကို နှုတ်ဆက်ရန်အတွက် ရောက်ရှိလာပါ၏။

ဘရူတ။ ။ မိတ်ဆွေချင်းချင်း နှုတ်ဆက်ခြင်းဖြစ်၏။ ပိန္နဲရ
သင်၏အရှင်သည် သူ့ကိုယ်တိုင်ပင် စိတ်ပြောင်းသွား၍လော။ သို့တည်း
မဟုတ် သူ၏ မကောင်းသောအရာရှိများ၏ သွေးဆောင်မှုကြောင့်လော

ဟူသော မပြောတတ်။ သူသည် မကျွေးလွန်အပ်သော ပြစ်မှုကို ကျွေးလွန်ခဲ့၏။ သို့သော်လည်း အကယ်၍ သူသည် ငါ၏အနီး၌ ရှိဘိမူ သူ၏ ရှင်းလင် တင်ပြချက်ကို နားထောင်လိုပါ၏။

ပိန္နဲရ။ ။ ကျွန်ုပ်၏ မြတ်သောအရှင်သည် အမှန်တကယ်ပင် မြင့်မြတ်သောစိတ်ထားဖြင့် ပြုလုပ်ခြင်းဖြစ်ကြောင်း ထင်ရှား စေပါလိမ့် မည်။

ဘရုတ။ ။ ဤအရေးနှင့်စပ်လျဉ်း၍ သူ့အား မည်သူမျှ သံသယမရှိပေ။ လူစိလိယ။ သင့်ကို မည်ကဲ့သို့ လက်ခံတွေ့ဆုံပါသနည်း။ ဤအကြောင်းကိုသာ ပြန်ပြောပြ၍ ငါ၏ သံသယကို ကင်းရှင်းစေလော့။

လူစိလိယ။ ။ သူသည် ကျွန်ုပ်အား ယဉ်ကျေးသိမ်မွေ့သော အမူအရာနှင့် တွေ့ဆုံလက်ခံပါ၏။ သို့သော်လည်း ရင်းနှီးသောအသွင်ကို မူကား မပြပါ။

ဘရုတ။ ။ သင်ပြောပြချက်အရဆိုလျှင် နှစ်နှစ်ကာကာ ချစ်ခင်သည့် မိတ်ဆွေစစ်တို့၏စိတ်သည် ငြိမ်အေးစပြုပြီဟု ဖော်ပြသော လက္ခဏာဖြစ်၏။ လူစိလိယ။ အချစ်ရေးတွင်ဖြစ်စေ၊ မိတ်ဆွေအချင်းချင်း ဆက်ဆံရာတွင်ဖြစ်စေ၊ နှစ်နှစ်ကာကာ မရှိသည့်အချိန်တွင် လှိုက်လှိုက် လဲ့လဲ့ ရင်းနှီးသော အမူအရာများ ပျောက်ကွယ်၍ တင်းမာသောအသွင်သို့ ပြောင်းလဲရောက်ရှိလာတတ်၏။ တစ်ဦးနှင့်တစ်ဦး အမှန်တကယ် ချစ်ခင်ကြသော မိတ်ဆွေစစ်အချင်းချင်းတို့တွင်ကား ဤသို့သော အသွင် အပြင်များကို မပြုအပ်ချေ။ ဇက်ကြိုးကိုဆွဲ၍ ချုပ်ကိုင်ထားခြင်းခံရသော မြင်းတို့သည် ဇက်ကြိုးကို ဆွဲသည်ကိုပင် မခံရပ်နိုင်သကဲ့သို့ ရဲရင့်သော အမူအရာကို ခုန်ပေါက်ပြေးလွှား၍ အမျိုးမျိုး ဟိတ်ဟန်ပြုလျက် ရှိသော်လည်း တကယ့်အရေးတွင် ထိုမြင်းကိုစီး၍ စိုင်းသောအခါ ဒူးထောက်ပြီးလျှင် လဲကျသွားတတ်၏။ ထိုကဲ့သို့ပင် မိတ်ဆွေတူ မိတ်ဆွေ

ယောင်တို့သည် ချစ်ခင်မြတ်နိုးလှပါသည်ဟူသော အကြောင်းကို ကျယ်လောင်စွာ ဟစ်ကြွေးပြောဆိုတတ်သော်လည်း အရေး ကြုံသော အခါ သူတို့၏ မမှန်သောစိတ်ထားသည် ထင်ရှား၍ ပေါ်လာတတ်၏။ သူသည် သူ၏တပ်နှင့် လာခြင်းလော။

လှစိလိယ။ ။ သူတို့သည် “ဆာဒစ်” တွင် ရပ်နားမည်ဟု ရည်ရွယ်ထားကြပါသည်။ သူ့စစ်တပ်များအနက်မှ အထူးသဖြင့် မြင်းတပ်သည် သူနှင့် ပါလာပါသည်။

ဘရုတ။ ။ ငြိမ်းစမ်း။ သူ လာနေပြီ။ သူ့ကို တွေ့ဆုံရန် ဖြည်းညှင်းစွာ လျှောက်သွားလော့။

(အတွင်းမှ ဂီတသံထွက်ပေါ်လာစေ)

ကစီယ။ ။ ဟေး ရပ်လော့။

ဘရုတ။ ။ ဟေ့ ရပ်လော့။ စစ်တပ်ကို အဆင့်သင့် ဖြစ်စေရန် အမိန့်ပေးလော့။

ပထမစစ်သား။ ။ ထကြလော့။

ဒုတိယစစ်သား။ ။ ထကြလော့။

တတိယစစ်သား။ ။ ထကြလော့။

ကစီယ။ ။ အလွန်မြင့်မြတ်သော ညီတော့။ သင် ကျွန်ုပ်ကို ပြစ်မှားလေပြီ။

ဘရုတ။ ။ နတ်အများအသိပင် ဖြစ်၏။ ကျွန်ုပ်သည် ရန်သူ ကိုပင် မပြစ်မှားချေ။ အဘယ်မှာလျှင် မိမိအစ်ကိုတော် သင့်ကို ပြစ်မှားနိုင် အံ့နည်း။

ကစီယ။ ။ ဘရုတ၊ ဤသို့ အေးဆေးစွာ တည်ငြိမ်လှသော အမှုအရာသည် သင်၏ပြစ်မှုတို့ကို ဖုံးကွယ်လိုသည့် ဟန်ဆော်မှုများသာ တည်း။ သင် ဤသို့ ပြုမူလျှင်

ဘရုတ။ ။ ကစီယ၊ စိတ်ကို တည်ငြိမ်စွာ ထားပါလော့။ သင်၏ နှစ်နာချက်တို့ကို အေးဆေးစွာ ပြောပါလော့။ သင့်ကို ကျွန်ုပ် ကောင်းစွာ သိ၏။ ကျွန်ုပ်တို့၏ တပ်များရှေ့မှောက်တွင် တစ်ဦးနှင့်တစ်ဦး ခိုက်ရန် ဖြစ်သောအသွင်ကို မပြသင့်ပေ။ သင်၏တပ်များကို ဖယ်ရှားသွား စေလော့။ သင့်အား ကျွန်ုပ်၏ ထဲအတွင်းတွင် လက်ခံတွေ့ဆုံပါမည်။ ထိုအခါ သင်သည် သင်၏ နှစ်နာမှုများကို လွတ်လပ်စွာ ပြောဆိုနိုင်၏။

ကစီယ။ ။ ပိန္နဲရ ငါတို့၏တပ်များကို အလှမ်းဝေးသော နေရာသို့ ရွှေ့သွားစေလော့။

ဘရုတ။ ။ လုစိလိယ၊ ငါတို့၏ တပ်များကိုလည်း ထိုနည်း အတိုင်းပင် ရွှေ့သွားစေလော့။ ထို့နောက် သင်နှင့် တီတိနိယတို့သည် ငါတို့ ဆွေးနွေးတိုင်ပင်၍ မပြီးမီ မည်သူတစ်ဦးတစ်ယောက်မျှ ဤကဲ့ အတွင်းသို့ မဝင်စေရန် စောင့်ကြပ်နေရမည်။

(ထွက်သွားကြစေ)

ပြကွက် ၃

ဘရုတ၏တဲ။ ဘရုတနှင့် ကစီယ ဝင်လာစေ

ကစီယ။ ။ ကျွန်ုပ် ပြောဆိုလိုသည်ကား ဤသို့တည်း။ ကျွန်ုပ် သည် သင့်အား တောင်းပန်ပါလျက်နှင့် လူစီယပယ်လာအား ဆာဒစ် လူမျိုးများထံမှ လာဘ်ယူသည်ဟု လူအများ၏ရှေ့မှောက်တွင် ပြစ်တင် ရှုတ်ချ ပြောဆိုခဲ့၏။ သူသည် ဂုဏ်သရေရှိ ပုဂ္ဂိုလ်တစ်ဦး ဖြစ်သည်ကို ကျွန်ုပ် သိသည့်အလျောက် ခွင့်လွှတ်ပါရန် စာရေးတောင်းပန်ခဲ့၏။

ဘရုတ။ ။ ဤသို့သော တောင်းပန်မှုကို ပြုလုပ်ခြင်းသည် သင့်ကိုယ်သင် အဖိုးမတန်အောင် ပြုလုပ်ခြင်းဖြစ်၏။

ကစီယ။ ။ ဤသို့သော အချိန်အခါမျိုးတွင် သေးငယ်သော ပြစ်မှုများကို လျစ်လျူမရှုဘဲ ဝေဖန်ပြောဆို ပြစ်တင်ရှုချနေရန် မသင့် ပေ။

ဘရုတ။ ။ သင့်ကို ကျွန်ုပ် မှန်သည့်အတိုင်း ပြောပါရစေ။ သင့်ကိုယ်တိုင်ပင်လျှင် လာဘ်သိပ်ပကာကို မျှော်ကိုး၍ ပြောဆိုလုပ်ကိုင် နေသည့်အတွက် ပြစ်တင်ရှုတ်ချမည့်လူ ဖြစ်နေ၏။ သင်သည် လာဘ်ယူ

ပြီးလျှင် ရာထူးဌာနန္တရများကို မထိုက်တန်သူများအား ခန့်အပ်နေသည်ဟု ပြောဆိုနေသံများကို ကျွန်ုပ်ကြားရ၏။

ကစီယ။ ။ ကျွန်ုပ်အား လာဘ်တောင်းယူ၍ ရာထူးများ ခန့်ထား နေသည်ဟု သင် စွပ်စွဲနေသလော။ အကယ်၍သာ သင်သည် ဘရူတ မဟုတ်မူ၍ အခြားသူတစ်ယောက်ဖြစ်ဘိမူ ယခုပြောဆိုလိုက်ခြင်းသည် ဤဘဝတွင် နောက်ဆုံးစကား ဖြစ်သွားချေမည်။

ဘရူတ။ ။ ရှက်ဖွယ်ကောင်းသော “လာဘ်ယူခြင်း” တည်း ဟူသော စကားလုံးသည် ကစီယဟူသောအမည်နှင့် ယှဉ်တွဲနေသော ကြောင့် ဂုဏ်တက်လာ၏။ အပြစ်ပေးရန်ဟူသော ဆန္ဒသည်လည်း ရှက်ဖွယ်လိလိ ဦးခေါင်းမဖော်နိုင်အောင် ဖြစ်နေ၏။

ကစီယ။ ။ သင်သည် အပြစ်ပေးရန်ဟု ဆိုသလော။

ဘရူတ။ ။ မှန်၏။ သင်သည် မတ်လ ဆယ့်ငါးရက်ကို မေ့ပြီ လော့။ တိုင်းပြည်၏ ရန်သူများကို အားပေးအားမြှောက် ပြုလုပ်နေခြင်း တည်းဟူသော အကြောင်းကြောင့် ထိုနေ့ဝယ် ဤကမ္ဘာလောကတွင် ထိပ်ဆုံးမှ ရှိနေသူတစ်ဦးအား ဓားနှင့်ထိုး၍ အဆုံးစီရင်ခံကြ၏။ ကျွန်ုပ် တို့သည် အခြားအကြောင်းဟူ၍ မရှိမူ၍ တရားမျှတမှုကို လိုလားသည့် အတွက်သာ လူမိုက်များအသွင်ဖြင့် သူ့ကို အဆုံးစီရင်ခံကြခြင်းဖြစ်၏။ ယခုအခါတွင် ကျွန်ုပ်တို့သည် ရှိထားပြီးဖြစ်သော ဂုဏ်သိက္ခာကို ညှိုးနွမ်း စေလျက် လာဘ်များကို တောင်းယူ၍ ကျွန်ုပ်တို့၏လက်များကို ညစ်ထေး စေမည်လော။ ဤသို့သာ ဖြစ်လာဘိမူ ကျွန်ုပ်အဖို့ ဤသို့သော ရောမသား အဖြစ် နေရသည်ထက် လမင်းကိုကြည့်လျက် ဟောင်နေသော ခွေးရူး ဖြစ်နေရခြင်းက မြတ်သေး၏။

ကစီယ။ ။ ဘရူတ၊ ကျွန်ုပ်ကို မနှိပ်စက်ပါလင့်။ ဤအပြုအမူ မျိုးကို ကျွန်ုပ် သည်းခံလိမ့်မည်မဟုတ်။ သင်သည် ဤသို့ ကျွန်ုပ်အား

မည်သို့မည်ပုံ လုပ်ကိုင်ရမည်ဟု ဩဇာပေးနေခြင်းသည် မှန်ကန်သော နည်းလမ်းမဟုတ်ချေ။ ကျွန်ုပ်သည် သင့်ထက် စစ်ရေးအရာတွင် ကျွမ်းကျင်သူ စစ်သားတစ်ဦးဖြစ်၏။ ထို့ကြောင့် မည်သူ့အား မည်သည့်နေရာတွင် ခန့်ထားရမည်ကို သင့်ထက်ပို၍ တတ်သိလိမ့်မည်။

ဘရုတ။ ။ ရပ်လော့၊ တိတ်လော့၊ သင်သည် ကျွန်ုပ်ထက်ပို၍ တတ်သိလိမ့်မည်မရှိ ကစီယ။

ကစီယ။ ။ ကျွန်ုပ်သည် သင့်ထက် နားလည်၏။

ဘရုတ။ ။ သင်သည် နားမလည်ဟု ကျွန်ုပ်ဆို၏။

ကစီယ။ ။ ဤထက်ပို၍ ကျွန်ုပ်၏ ဒေါသမီးကို မတောက် လောင်စေပါလင့်။ သို့မဟုတ်လျှင် ကျွန်ုပ်သည် မချုပ်တည်းနိုင်ဘဲ မိမိ ကိုယ်ကိုပင် မေ့လျော့၍ သင့်အား အနာတရဖြစ်အောင် ပြုလုပ်မိပါ လိမ့်မည်။

ဘရုတ။ ။ ထွက်သွားလော့၊ အရာမရောက် မှုစရာ မဟုတ် သောသူ။

ကစီယ။ ။ သင် ဤသို့ ဆိုရဲသလော။

ဘရုတ။ ။ ကျွန်ုပ်ပြောသည်ကို နားထောင်လော့၊ ကျွန်ုပ်သည် သင် ဒေါသဖြစ်သည်ကို တွေ့မြင်ရသည်နှင့် ကြောက်လန့်ရမည်လော။ ဤကဲ့သို့သော သူဇူးတစ်ဦး စူးစိုက်ကြည့်ရှုခြင်းဖြင့် တုန်လှုပ်ရမည်လော။

ကစီယ။ ။ အို နတ်အပေါင်းတို့၊ ဤမျှ စော်ကားသည်ကို ကျွန်ုပ် ခံနေရမည်လော။

ဘရုတ။ ။ သင်သည် ဤမျှသာမက ခံရဦးမည်။ သင်၏ နှလုံးသားများ ပေါက်ကွဲသည်အထိ ဒေါသထွက်လေလော့။ သင်၏ စစ်သည်များမျက်မှောက်တွင် သင်၏ဒေါသကိုပြု၍ သူတို့အား ထိတ်လန့် တုန်လှုပ်စေလော့။ ကျွန်ုပ်သည် သင်၏ ဒေါသထွက်သောရုပ်ကို ရှုမြင်၍

ကြောက်လန့်တုန်လှုပ်မည့်သူမဟုတ်။ နတ်အများသည် သင် ဒေါသထွက်
မှုကြောင့် ဖြစ်ပေါ်လာမည့်ဘေးဒဏ်ကို အတိုင်းအဆမရှိ ခံရလေအောင်
ဖန်တီးကြမည်။ ယခုအချိန်မှစ၍ သင်သည် အမျက်ထွက်လွယ်သူတစ်ဦး
ဖြစ်သောကြောင့် ကျွန်ုပ်သည် သင့်အား ထိုသို့ပင် အမျက်ထွက်စေရန်
ဖန်တီးပြီးလျှင် သူတပါး၏မျက်မှောက်တွင် ရယ်ဖွယ်လိလိဖြစ်အောင်
ပြုလုပ်သူတစ်ဦးအဖြစ် ဆက်ဆံပေါင်းသင်းသွားပါအံ့။

ကစီယ။ ။ သင်သည် ကျွန်ုပ်အား ဤအထိပင် ဆိုရအံ့လော။

ဘရုတ။ ။ သင်သည် ကျွန်ုပ်ထက် အရည်အချင်းကောင်းသော
စစ်သားတစ်ဦးဖြစ်ကြောင်းကို လက်တွေ့ပြပါလော့။ ပြနိုင်ခဲ့သော် ကျွန်ုပ်
ဝမ်းမြောက်ပါမည်။ ကျွန်ုပ်သည် မြင့်မြတ်သောသူတစ်ဦးထံမှ အတတ်ပညာ
များကို ဆည်းပူးရယူရန် လိုလားပါ၏။

ကစီယ။ ။ သင်သည် ကျွန်ုပ်အား အလုံးစုံသော အရေး
အခင်းတို့တွင် မတရားမှုဖြင့် ဆက်ဆံနေ၏။ သင့်ထက် အရည်အချင်း
ကောင်းသည်ဟု ကျွန်ုပ် မဆိုခဲ့ပါ။ သင့်ထက် အတွေ့အကြုံ များသည်ဟု
သာ ဆိုခဲ့ပါ၏။ သာလွန်သော အရည်အချင်းရှိသည်ဟု ကျွန်ုပ် ဆိုခဲ့ပါ
သလော။

ဘရုတ။ ။ ထိုသို့ဆိုခဲ့လျှင်မူလည်း ဂရုထားမည် မဟုတ်ချေ။

ကစီယ။ ။ ဆီဆာသည် အသက်ရှင်နေစဉ်က ဤကဲ့သို့
ကျွန်ုပ်အား ဒေါသထွက်စေရန် မပြုခဲ့ပေ။

ဘရုတ။ ။ တန်လော့။ သင်သည် သူ့အား ဤသို့ မခန့်လေးစား
အမှုမထားသော အမှုအရာကို ပြုလုပ်ဝံ့သူမဟုတ်ပေ။

ကစီယ။ ။ မည်သို့နည်း။ ကျွန်ုပ်မဝံ့ဟု ဆိုသလော။

ဘရုတ။ ။ သင် မဝံ့ချေ။

ကစီယ။ ။ မည်သို့ဆိုသနည်း။ သူ့ကို မခန့်လေးစား မပြုဝံ့ဟု

ဆိုသလော။

ဘရတ။ ။ သင့်အသက်ကို သင် ချစ်မြတ်နိုးသောကြောင့် ဤသို့ ဆိုဝံ့ မခန့်လေးစားပြုဝံ့မည်မဟုတ်။

ကစီယ။ ။ သင့်အပေါ်၌ ထားရှိအပ်သည့် ကျွန်ုပ်၏ ချစ်ခင်လေးစားသောစိတ်ကို လွန်မင်းစွာ စိတ်ချယုံကြည်ခြင်း မပြုပါလင့်။ ကျွန်ုပ်သည် နောက်မှ နောင်တရ၊ရမည့် အမှုမျိုးကို ကျူးလွန်မိပါလိမ့်မည်။

ဘရတ။ ။ နောင်မှ နောင်တရ၊ ရမည့်အမှုကို သင် ကျူးလွန်ပြီးပြီဖြစ်၍ ကျွန်ုပ်အား ဤသို့ ခြိမ်းခြောက်ခါမျှနှင့် ကြောက်ရွံ့လိမ့်မည်မဟုတ်။ ကျွန်ုပ်သည် ရိုးသားဖြောင့်မှန်ခြင်းတည်းဟူသော ဝတ်ရုံကို ဝတ်ဆင်ထားသည် ဖြစ်သောကြောင့် သင်၏ ခြောက်လှန့်မှုများသည် ကျွန်ုပ်အဖို့ အရှိန်ကင်းမဲ့သော လေတိုက်ခိုက်သွားသည်နှင့်သာ တူ၏။ သင့်ထံမှ ကျွန်ုပ် တောင်းဆိုထားသော အသပြာကိုလည်း သင်သည် မကောင်းသော နည်းလမ်းဖြင့် မရရှိသောကြောင့် မပေးအပ်ပဲ ငြင်းဆန်နေဘိ၏။ အို ဘုရား ဘုရား၊ မိမိတို့လုပ်အားကို အစွမ်းကုန်အသုံးပြု၍ ပင်ပန်းကြီးစွာ လုပ်ကိုင်နေကြရသော ဆင်းရဲသား တောင်သူလယ်သမားတို့ထံ မတရားသောနည်းလမ်းတို့ဖြင့် ငွေစများရရှိအောင် ပြုလုပ်မည့် အာစား ငါ၏ အသည်းနှလုံးနှင့် သွေးတို့ကိုသာ ငွေစများဖြစ်အောင် လုပ်လိုပါ၏။ သင့်ထံမှ ကျွန်ုပ်တောင်းဆိုသော အသပြာသည် ကျွန်ုပ်၏ တပ်သားတို့အား ပေးရန်ဖြစ်၏။ သို့သော်လည်း သင်သည် ငြင်းဆန်ခဲ့၏။ သင်သည် အသုံးဝင်သော လူတစ်ယောက်လော။ အကယ်၍သာ ကစီယသည် ကျွန်ုပ်ထံသို့ ဤအရေးအခင်းမျိုးအတွက် စေလွှတ်ခဲ့သော် ကျွန်ုပ်အဖို့ ငြင်းပယ်နိုင်မည်မဟုတ်။ မိတ်ဆွေများသည် အကယ်ပင် လိုအပ်နေသည့် အချိန်တွင် ကျွန်ုပ်၏ အသပြာတို့ကို သော့အထပ်ထပ်ပိတ်၍ ကွယ်ဝှက်ထားရှိသော အလိုရမ္မက်ကြီးမှုမျိုးရှိပါလျှင် ကျွန်ုပ်အား နတ်အများသည်

မိုးကြိုးစက်ကွင်းဖြင့် ပစ်ခွင်း၍ စိမ်ညက်ညက်ကြေ၍ သေအောင် သတ်ကြ ပါစေသား။

ကစီက။ ။ သင် တောင်းဆိုသောအသပြာကို မငြင်းပယ်ခဲ့ပါ။

ဘရုတ။ ။ သင် ငြင်းပယ်၏။

ကစီယ။ ။ ကျွန်ုပ် မငြင်းပယ်ချေ။ ကျွန်ုပ်၏အဖြေကို သင်ထံသို့ ယူဆောင်လာသူသည် မိုက်မဲသူ ဖြစ်၏။ ဘရုတ သင်သည် ကျွန်ုပ်၏ နှလုံးသားကို အစိတ်စိတ်ကွဲအောင် ပြုလုပ်ဘိ၏။ မိတ်ဆွေကောင်း သည် မိမိမိတ်ဆွေ၏ ချွတ်ယွင်းချက်တို့ကို သည်းခံရာ၏။ ယခုမူ သင်သည် သေးငယ်သော ပြစ်မှုကိုပင် ကြီးမားလေအောင် ပြုလုပ်ဘိ၏။

ဘရုတ။ ။ ကျွန်ုပ်အား ထိခိုက်လာသောအခါမှသာ သင်၏ ပြစ်မှုများကို ထုတ်ဖော်ခြင်းဖြစ်၏။

ကစီယ။ ။ သင်သည် ကျွန်ုပ်အား ချစ်ခင်သည် မဟုတ်ပါ။

ဘရုတ။ ။ သင့်ကို ချစ်ခင်ပါ၏။ သို့သော် သင်၏ ပြစ်မှုများ ကိုကား မနှစ်သက်နိုင်ပါချေ။

ကစီယ။ ။ မိတ်ဆွေကောင်းတို့၏ မျက်စိတို့သည် ဤအပြစ် များကို လျစ်လျူရှု၍ ကြည့်ရာ၏။

ဘရုတ။ ။ ထိုအပြစ်များသည် အထက်ဘဝ အထိ မြင့်မားကြီးကျယ်စေကာမူ မြောက်ပင်၍ လိမ်ညာတတ်သူများသည် လျစ်လျူရှုမည်ဖြစ်၏။ မိတ်ဆွေစစ်တို့မည်သည် ထိုပြစ်မှုများကို လျစ်လျူ ပြုမည်မဟုတ်။

ကစီယ။ ။ အင်တိုနီနှင့် အောတိုဗီယတို့ ဤသို့လာ၍ ကစီယ တစ်ဦးတည်းကို ကလဲ့စားချေကြကုန်လော့။ သူသည် ဤလောကတွင် မနေလိုတော့ပြီ။ သူ ချစ်ခင်လှသော မိတ်ဆွေလည်းဖြစ်သော ညီတော် သည် သူ့အား မုန်းတီးနေ၍ ကျွန်ုပ်သပေါက်ပမာ ဆဲဆိုကြိမ်းမောင်း၍

စက်ဆုပ်သော အမူအရာဖြင့် ဆက်ဆံနေ၏။ ဘရုတ သင်သည် ကျွန်ုပ်၏ အပြစ်မှန်သမျှကို အသေးအဖွဲ့မကျန် သိရှိမှတ်သားထားပြီးလျှင် ကျွန်ုပ်၏ မျက်နှာကို စိမ်းစိမ်းကြည့်၍ ပြောဆိုစွပ်စွဲ၏။ အာဂုံဆောင်ထား၏။ ကျွန်ုပ်သည် အသက်သေဆုံးသည်အထိ ငိုကြွေးလိုပါ၏။ ဤတွင် ကျွန်ုပ်၏ ဓားမြှောင်ရှိ၏။ သင်သည် ရောမသားတစ်ဦး ဖြစ်ဘိမ့် ထိုဓားမြှောင်ကို ယူ၍ အဖုံးအကွယ်မရှိသော ကျွန်ုပ်၏ ရင်တွင်းသို့ ထိုးသွင်းလိုက်ပြီးလျှင် အသည်းနှလုံးမှ ပလုတ၏ ရွှေငွေရတနာတို့ထက် အဖိုးထိုက်တန်သော ဝတ္ထုပစ္စည်းတို့ကို ထုတ်ယူပါလော့။ ရွှေငွေပေးရန် ငြင်းဆန်ခဲ့သော ကျွန်ုပ် သည် သင့်အား ကျွန်ုပ်၏ အသည်းနှလုံးကို ပေးအပ်ပါအံ့။ ဆီဆာကို သင်သတ်သည့်နည်းတူ ကျွန်ုပ်ကို ထိုးသတ် ပါလော့။ သင်သည် ဆီဆာကို မုန်းသည့်အခါမှာပင် ကျွန်ုပ်ကို ချစ်သည်ထက် ပိုချစ်နေသေးသည်ကို သိပါ၏။

ဘရုတ။ ။ သင်၏ဓားမြှောင်ကို ဓားအိမ်အတွင်းသို့ ပြန်ထည့် လော့။ သင် စိတ်ဆိုးလိုသော် သင်အလိုရှိသလောက် စိတ်ဆိုးလော့။ သင် ဆန္ဒရှိသလိုလည်း ပြုလုပ်နိုင်၏။ သင့်အဖို့ ဂုဏ်သရေမဲ့ ပြုမှုတို့သည် စိတ်အခန့်မသင့်၍သာ ဖြစ်ရသည်ဟု အောက်မေ့ပါမည်။ ကစီယ သင်သည် သိုးငယ်ကဲ့သို့ နှိမ်ချတတ်သူတစ်ဦးနှင့် ပေါင်းဖော်ရ၏။ သူ၏ ဒေါသစိတ် သည် မီးခတ်ကျောက်ကို အရှိန်ပြင်းစွာ ခတ်သောအခါ ခဏမျှ ထွက်ပေါ် လာသည့် မီးပွားကဲ့သို့ ချက်ချင်း ပျောက်ကွယ်သွားကုန်၏။

ကစီယ။ ။ ကစီယသည် ဝမ်းနည်းခြင်း၊ ဒေါသဖြစ်ခြင်း အစရှိသည့် စိတ်ဝေဒနာကို ခံစားနေရသည့်အချိန်တွင် သင့်အဖို့ သူသည်

၉။ ပလုတ - ပစ္စည်းဥစ္စာနှင့် သက်ဆိုင်သောနတ်၊
ပစ္စည်းဥစ္စာ ကြွယ်ဝစေသောနတ်။

ပျော်ရွှင်ရယ်မောစေအောင် ပြုလုပ်နိုင်သော လူ့ရွှင်တော်တစ်ဦးအဖြစ် အသက်ရှင်နေရမည်လော။

ဘရုတ။ ။ သင့်အား ဤသို့ပြောဆိုသောအချိန်တွင် ကျွန်ုပ် သည်လည်းစ စိတ်လက်မအီမသာ ဖြစ်နေ၏။

ကစီယ။ ။ ဤသို့ဆိုလျှင် သင်၏လက်ကို လှမ်းလော့။

ဘရုတ။ ။ ငါ၏ အသည်းနှလုံးကိုလည်း ပေးအပ်ပါ၏။

ကစီယ။ ။ အို ဘရုတ။

ဘရုတ။ ။ ဘယ်အကြောင်းနည်း

ကစီယ။ ။ သူ့မိခင်ထံမှ ရရှိထားလိုက်သော ဒေါသ ဖြစ်လွယ် သောစိတ်ကို သင် သည်းမခံနိုင်လောက်အောင် သင့်မိတ်ဆွေကို မချစ်ခင် သလော။

ဘရုတ။ ။ မှန်၏။ ကစီယ ယခုအချိန်မှစ၍ သင်သည် ဘရုတအား စိတ်မာန်ဆိုးသောအသွင်ကို ပြသသည်ရှိသော် ထိုစိတ်ထား သည် သင့်မိခင်ထံမှ အမွေရလိုက်သော စိတ်ထားသာဖြစ်သည်ဟု သဘောပေါက်ပြီးလျှင် ခွင့်လွှတ်ပါမည်။

ကဗျာဆရာ။ ။ (အတွင်းမှ) စစ်ဗိုလ်ကြီးများကို တွေ့ဆုံရန် အတွင်းသို့ ဝင်ပါရစေ။ သူတို့သည် တစ်ဦးနှင့်တစ်ဦး ခိုက်ရန်ဒေါသ ဖြစ်နေသည့်အချိန်တွင် သူတို့ချည်း မထားသင့်ချေ။

လူစီယ။ ။ (အတွင်းမှ) သူတို့ကို တွေ့ခွင့်မပြုနိုင်ပါ။

ကဗျာဆရာ။ ။ (အတွင်းမှ) မည်သို့ပင်ဖြစ်စေ ဝင်မည် ဖြစ်၏။

(ဝင်လာကြစေ)

ကစီယ။ ။ မည်သို့သော အကြောင်းနည်း။

ကဗျာဆရာ။ ။ သင်တို့ ပြုမှုနေပုံတို့သည် ရက်ဖွယ်
ကောင်းလှ၏တကား။ မိတ်ဆွေများအဖြစ် နေထိုင်ဆက်ဆံကြရန်လို၏။
ကျွန်ုပ်သည် သင်တို့နှစ်ဦးထက် အရွယ်ကြီးသောကြောင့် သင်တို့ ကျွန်ုပ်၏
စကားကို နားထောင်လျှင် ကောင်းပါ၏။

ကစီယ။ ။ ဟာ ဟ။ ဤ စိတ်ဓာတ်ပြန်သူ၏ ကဗျာ တို့သည်
ဤမျှပင် ညံ့ဖျင်းလှချေ၏တကား။

ဘရုတ။ ။ ထွက်သွားလော့။ မခန့်လေးစား နိုင်လှသော
သူပါတကား။

ကစီယ။ ။ သူ၏ စိတ်မနှံ့သော အမူအရာကို သည်းခံ ပါလော့။
သူ့ဝါသနာသည် ဤသို့ပင်ဖြစ်၏။

ဘရုတ။ ။ အချိန်အခါကို ရွေးချယ်၍ ပြုမှုလျှင် သူ၏
စိတ်မနှံ့သော အမူအရာကို ခွင့်လွှတ်နိုင်ပါ၏။ ဤသို့ စစ်ဖြစ်နေချိန်တွင်
ဤကဗျာဆရာတို့သည် နေရာမဟုတ်သည်ကို မလာရောက်သင့်။
ထွက်သွားလော့။

ကစီယ။ ။ သွားလော့။ သွားလော့။

ဘရုတ။ ။ လူစိလိယနှင့် တီတိနိယ၊ တပ်မှူးများအား
တပ်သားများအတွက် စခန်းနေရာများ ပြင်ဆင်ရန် အမိန့်ပေးလော့။

ကစီယ။ ။ မိဿလအား သင်နှင့်အတူ ခေါ်သွားလော့။

ဘရုတ။ ။ လူစိယ ငါတို့အတွက် အရက်ခွက် ယူခဲ့လော့။

ကစီယ။ ။ သင် ဤမျှ စိတ်ဆိုးလိမ့်မည်ဟု မထင်ခဲ့။

ဘရုတ။ ။ အို ကစီယ၊ ငါသည် ဝမ်းနည်းကြေကွဲမှုများစွာတို့ဖြင့်
စိတ်သောကရောက်နေသူဖြစ်၏။

ကစီယ။ ။ ဤသို့ တွေ့ကြုံဖြစ်ပျက်တတ်သော အခြင်းအရာ
တို့ကို သင်သည် စိတ်အေးအေးထားရှိ၍ ဝေဖန်သုံးသပ်ခြင်း မပြုနိုင်မှု

သင်၏အတွေးအခေါ်သဘာဝတ္တတရားတို့သည် အသုံးမဝင်သကဲ့သို့ ဖြစ်နေ၏။

ဘရုတ။ ။ မည်သူမျှ ဘရုတကဲ့သို့ ပရိဒေဝမီးကို သည်းခံ နိုင်မည်မဟုတ်ပေ။ ပိုရှု သေဆုံးရှာပြီ။

ကစီယ။ ။ ဟင်၊ ပိုရှု

ဘရုတ။ ။ သူသည် သေဆုံးခဲ့ရှာပြီ။

ကစီယ။ ။ သင့်အား ဒေါသဖြစ်အောင် ပြုမူခဲ့သော ကျွန်ုပ်အား သင် မသတ်ခဲ့သည်ကို အံ့ဩမိပါ၏။ ဤ ဆုံးရှုံးမှုကို မတုန်မလှုပ် သည်းခံ နိုင်ရန် လွယ်ကူလှသည်မဟုတ်။ ကျွန်ုပ်၏ နှလုံးသားကို နာကျည်းစေ၏။ မည်သို့သောရောဂါဖြင့် သေဆုံးရရှာသနည်း။

ဘရုတ။ ။ ကျွန်ုပ်နှင့် အချိန်ကြာမြင့်စွာ ခွဲခွာနေရသည်ကို သည်းမခံနိုင်သည့်ပြင် အောက်တိုဗီယနှင့် အင်တိုနီတို့ ကျွန်ုပ်အား ရန်ပြုရန် ကြီးမားသော အင်အားကို စုဆောင်းလျက်ရှိသည်ကို တွေ့ရှိပြီး ထိတ်လန့် တုန်လှုပ်သောကြောင့် ဖြစ်၏။ သူသည် စိတ်ဖောက်ပြန်၍ အခြေအရံ များ၏ မျက်ကွယ်ရာတွင် မီးကိုမျှ၏။^{၁၀} အောက်တိုဗီယနှင့် အင်တိုနီတို့ ပူးပေါင်းပြီးလျှင် အင်အားကြီးမားသောတပ်ကြီး ဖွဲ့စည်းထားပြီးဟူသော သတင်းကို ပိုရှုသေဆုံးရှာပြီဟူသော သတင်းနှင့်အတူ ကျွန်ုပ်ထံသို့ ရောက်လာ၏။

ကစီယ။ ။ သူသည် မီးကို မျို၍ သေဆုံးသလော။

ဘရုတ။ ။ မှန်ပါ၏။

ကစီယ။ ။ အို သေခြင်းကင်းသော နတ်အပေါင်းတို့။

၁၀။ မီးကိုမျှ၏ - ရဲရဲတောက်လောင်နေသော ကျောက်မီးသွေးခဲကို ခံတွင်းသို့ ပစ်သွင်းပြီးလျှင် နှုတ်ခမ်းကို ပိတ်ထားခြင်းဖြင့် အသက် မရှူနိုင်ဘဲ သေသည်ဟု ဆို၏။

(လုစိယသည် အရက်နှင့် မီးတိုင်ကို ယူဆောင်၍ ဝင်လာစေ)

ဘရုတ။ ။ သူ့အကြောင်းကို မပြောဆိုပါလင့်။ ကျွန်ုပ်အား အရက်ခွက်ကို ကမ်းပါလော့။ ကျွန်ုပ်တို့၏ စိတ်ဝမ်းကွဲပြားမှုတို့ကို ဤ အရက်တွင်စိမ်၍ ဖျောက်ဖျက်ကုန်အံ့။

ကစီယ။ ။ ကျွန်ုပ်တို့ နှလုံးသားတို့သည်လည်း ဤသို့ ပြုလိုသောဆန္ဒဖြင့် ပြည့်ဝနေ၏။ လုစိယ အရက်ကို ခွက်တွင် ပြည့်လှုံ အောင် ထည့်လော့။ ဘရုတ၏ ကျန်းမာမှုကို ဆုတောင်း၏။ အလွန် အကျံ့သောက်ရန် ငါ့အဖို့ မလွယ်ကူလှပါတကား။

ဘရုတ။ ။ တီတိနိယ ဝင်လာခဲ့လော့။

(တီတိနိယနှင့် မိဿလတို့ ဝင်လာစေ)

ကြိုဆိုပါ၏ မိဿလ။ ငါတို့သည် ဤမီးတိုင်တွင် ဝိုင်းထိုင်၍ ဆောင်ရွက်ဖွယ်ကိစ္စတို့ကို ဆွေးနွေးကြကုန်အံ့။

ကစီယ။ ။ ပိုရှု သင်တကယ်ပင် မရှိတော့ပြီလော။

ဘရုတ။ ။ ဤစကားကို မပြောပါလင့်။ တောင်းပန်ပါ၏။ မိဿလ။ အောတိုဗိယနှင့် အင်တိုနီတို့သည် ကြီးမားသော စစ်တပ်ကြီးကို ဖွဲ့စည်းလျက် ဖိလိပိသို့ ချီတက်လာပြီဟု ကြားသိရ၏။

မိဿလ။ ။ ကျွန်ုပ် ရရှိသောစာတွင် ဤသို့ပင် ဖော်ပြထားပါ၏။

ဘရုတ။ ။ အခြားအကြောင်းများ ပါရှိသေးပါသလော။

မိဿလ။ ။ အောတိုဗိယ၊ အင်တိုနီနှင့် လိပိဒတို့သည် တစ်ရာခန့်မျှရှိသော လွတ်တော်အမတ်တို့ကို အပြစ်ရှိသော တရားခံများ အဖြစ် ကြေညာ၍ အဆုံးစီရင်ကြကြောင်း သိရ၏။

ဘရုတ။ ။ ငါ ရရှိသောစာတွင်မူ ဆီစီရိုအပါအဝင် လွတ်တော်အမတ် ခုနှစ်ဆယ်တို့အား အဆုံးစီရင်လိုက်ပြီဟု ပါရှိ၏။

ကစီယ။ ။ ဆီစီရိုလည်း စာရင်းတွင် ပါဝင်သလော။

မိဿလ။ ။ မှန်ပါ၏။ ဆီစီရိုကိုလည်း ထိုအမိန့်နှင့်ပင် အဆုံး စီရင်ခဲ့၏။ သင်၏ ဇနီးထံမှ စာများ ရပါသလော။

ဘရုတ။ ။ မရပါ မိဿလ။

မိဿလ။ ။ ထိုစာများတွင် သူ့အကြောင်း တစ်စုံတစ်ရာ ဖော်ပြထားချက်များ ရှိပါသလား။

ဘရုတ။ ။ မရပါ မိဿလ။

မိဿလ။ ။ ထူးဆန်းလှ၏တကား။

ဘရုတ။ ။ မည်သည့်အတွက် မေးသနည်း။ သင်၏ စာထဲတွင် တစ်စုံတစ်ခု ဖော်ပြထားရှိသည်ကို တွေ့ပါသလော။

မိဿလ။ ။ မတွေ့ပါ အရှင်။

ဘရုတ။ ။ သင်သည် ရောမသားတစ်ဦး ဖြစ်သည့် အားလျော်စွာ အမှန်တရားကိုသာ ပြောဆိုလိမ့်မည်ဟု ငါမျှော်လင့်၏။

မိဿလ။ ။ ထိုသို့တပြီးကား ရောမသားတစ်ဦး ဖြစ်သည့် အားလျော်စွာ စိတ်ကို တည်ငြိမ်စွာထား၍ နားထောင်လော့။ သူသည် ထူးဆန်းစွာ သေဆုံးခဲ့လေပြီ။

ဘရုတ။ ။ ထိုသို့ တပြီးကား ပိုရှု၊ သင့်အား ငါ နှုတ်ခွန်း ဆက်ပါ၏။ မိဿလ ငါတို့သည် သေခြင်းမှ မည်သူမှ မလွတ်ကင်းနိုင်။ သူသည် တစ်နေ့နေ့တွင် သေရမည်ဟု ငါတွေးတောမျှော်လင့်ထားပြီး ဖြစ်၍ သူသေဆုံးပြီဟူသော သတင်းဆိုးကို မတုန်မလှုပ် ငါကြားနိုင်၏။

မိဿလ။ ။ ကြီးမြတ်သော ပုဂ္ဂိုလ်တို့သည် ဤသို့သာလျှင် တည်ငြိမ်သောစိတ်ထားဖြင့် လောကဓံတရား၏ ဒဏ်များကို ခံနိုင်ကြ၏။

ကစီယ။ ။ ကျွန်ုပ်တွင် သင်ကဲ့သို့ပင် ဤသို့ တွေးခေါ် မြော်မြင်ခြင်းတရားများ ရှိပါသည်ဟု ပြောဆိုနိုင်သော်လည်း ဤသို့သော

အဖြစ်အပျက်များနှင့် တကယ်ရင်ဆိုင်ရသောအချိန်၌ သင်ကဲ့သို့ တည်ငြိမ်မှု ရှိနိုင်မည်မဟုတ်ပေ။

ဘရုတ။ ။ ငါတို့ ပြုဖွယ်ကိစ္စတို့ကို အသက်ရှင်နေသမျှ ကာလပတ်လုံး ဆက်လက်ဆောင်ရွက်ကြကုန်အံ့။ သေခြင်းတည်းဟူသော အကြောင်းတို့ကို ဤတွင် ရပ်ကြကုန်အံ့။ ဖိလိပိသို့ ချက်ချင်း ချီတက်ရေး နှင့် စပ်လျဉ်း၍ သင် မည်သို့ သဘောထားပါသနည်း။

ကစီယ။ ။ ဤသို့ မပြုလုပ်သင့်ဟု ထင်၏။

ဘရုတ။ ။ အဘယ်ကြောင့်နည်း။

ကစီယ။ ။ ရန်သူများအား ကျွန်ုပ်ထံသို့ လာစေလို၏။ ဤသို့ ပြုလုပ်ခြင်းအားဖြင့် သူတို့၏ အင်အားကို ယုတ်လျော့စေ၏။ ခရီးဝေး ချီတက်ရမည်ဖြစ်၍ သူတို့လူများ မောပန်း၍ ကျွန်ုပ်တို့လူများ သည် ခံစစ်ကိုသာ တိုက်ရမည်ဖြစ်၍ အချိန်ကြာမြင့်စွာ နားနေနိုင်ပြီးလျှင် တိုက်ပွဲဝင်ရန် အသင့်ဖြစ် နေကြမည်ဖြစ်၏။

ဘရုတ။ ။ သင်တင်ပြသော အကြောင်းတို့သည် ကောင်းလှ ပါ၏။ သို့သော်လည်း ကျွန်ုပ်တင်ပြသော အကြောင်းတို့သည် ထို့ထက် ကောင်းမွန်လျှင် လက်ခံသင့်ပါ၏။ ဖိလိပိနှင့် ဆာဒစ်နယ်တို့ အကြားတွင် ရှိသော လူအများသည် ကျွန်ုပ်တို့နောက်သို့ လိုက်ပါလိုသောဆန္ဒ ရှိကြဟန်မတူ။ သူတို့သည် ကျွန်ုပ်တို့စစ်တပ်ကိုလည်း စေတနာထား၍ ထောက်ပံ့မှု မပြုလိုကြ။ သူတို့နယ်သို့ ရန်သူများ ဖြတ်၍ ချီတက်လာလျှင် ပူးပေါင်းအားပေးကြလိမ့်မည်ဟု ထင်၏။ ဤသို့ဆိုလျှင် ရန်သူတို့သည် စစ်ကူများ ရရှိ၍ ကျွန်ုပ်တို့အား ပို၍ ကြီးမားသော အင်အားဖြင့် တိုက်ခိုက် နိုင်၏။ သို့သော်လည်း အကယ်၍ ရန်သူအားပေး ပြုလုပ်မည့် သူများနှင့် မူလ ရန်သူတို့အလယ်တွင် ကျွန်ုပ်တို့ ရောက်ရှိ၍ ဖိလိပိ၌ ရင်ဆိုင်လျှင် သူတို့ကို တစ်ဦးနှင့်တစ်ဦးကြားတွင်ဝင်၍ အဆက်ဖြတ် ထားနိုင်၏။

ကစီယ။ ။ ကျွန်ုပ်စကားကိုလည်း နားထောင်ပါဦး ညီတော်။

ဘရုတ။ ။ သင့် ခွင့်ပြုချက်အရ ဆက်လက်ပြောကြားပါအံ့။
 ကျွန်ုပ်တို့သည် မဟာမိတ်များရရှိရေး၊ စစ်တပ်များ စုဆောင်းရေးနှင့် စားနပ်ရိက္ခာအာဏာအား ပြည့်ဖြိုးရေး စသည်များကို အစွမ်းကုန် ဆောင်ရွက် ထားရှိပြီးဖြစ်၏။ ကျွန်ုပ်တို့၏ အစီအစဉ်များကိုလည်း စံနစ်တကျ ပြုလုပ် ထားရှိပြီး ဖြစ်၏။ ကျွန်ုပ်တို့ မျှော်မှန်းထားသည့် အတိုင်းလည်း ပြည့်စုံပြီးဖြစ်၏။ ကျွန်ုပ်တို့၏အင်အားသည် ဤသို့ အချိန်ကြာမြင့်စွာ ကြီးမားနေမည်မဟုတ်မူ၍ ရန်သူတို့၏ အင်အားသည် တစ်နေ့တခြား ကြီးမားလျက်ရှိ၏။ လူအများသည် မိမိတို့ ရောက်ရှိနေပြီဖြစ်သော စိတ်ဓာတ်အခြေအနေကို အခါအားလျော်စွာ စနစ်တကျ အသုံးချနိုင်မည် ဆိုလျှင် အောင်ပွဲရမည်မှာ သေချာ၏။ အကယ်၍ ရရှိသော အခွင့် အရေးကို စနစ်တကျ အသုံးမချတတ်ပါမူ ဘဝတည်းဟူသော လှေယာဉ် သည် ရေတိမ်တွင် ထပ်တလဲလဲ သောင်တင်နေတတ်လေသည်။ ယခု အချိန်တွင် ကျွန်ုပ်တို့သည် ကောင်းသော ကံတရားနှင့်တူသော ပင်လယ် ပြင်တွင် ရွက်လွှင့်၍ သွားလျက်ရှိရာ မိမိတို့ရရှိသော အခွင့်အရေးကို မသုံးတတ်ပါမူ ကျွန်ုပ်တို့ စွန့်စားခဲ့သမျှတို့သည် အချည်းနှီး ဖြစ်ကုန်ရာ၏။

ကစီယ။ ။ ထိုသို့တပြီးအား သင့်ဆန္ဒအတိုင်း ကျွန်ုပ်တို့သည် ဖိလိပီသို့ ချီတက်၍ ရန်သူများအား တွေ့ဆုံတိုက်ခိုက်ကြကုန်အံ့။

ဘရုတ။ ။ ကျွန်ုပ်တို့သည် ညဉ့်အချိန်တကို အမှတ်တမဲ့ စကားဆိုလျက် ကုန်လွန်စေခဲ့၏။ သဘာဝ၏ အလိုအရ အလွန်အကျွံ ဖြည့်စွမ်း၍ အနားယူကြကုန်အံ့။ အခြားပြောဆိုရန် စကားများ ရှိပါသေး သလော့။

ကစီယ။ ။ မရှိတော့ပါ။ မင်္ဂလာညပါပေ။ နံနက်စောစော ထ၍ ချီတက်ကြကုန်အံ့။

ဘရတ။ ။ လူစိယ ငါ၏ ညဉ့်ဝတ်ရုံကိုပေးလော့။ နှုတ်ဆက်
ပါ၏။ မိဿလ။ မင်္ဂလာညပါပေ တီတိနိယ။ မြတ်သော ကစိယ အေးချမ်းစွာ
အနားယူလော့။ မင်္ဂလာ ညပါပေ။

ကစိယ။ ။ အို ညီတော်၊ ဤညတွင် ခိုက်ရန်ဖြစ်၍ စခဲ့ကြ၏။
ဤအဖြစ်မျိုးသည် ဤအကြိမ်သည် နောက်ဆုံးဖြစ်ပါစေ။

ဘရတ။ ။ အားလုံး ပြေပြစ်သွားပါပြီ။ ကျွန်ုပ်တို့သည်
ယခင်ကဲ့သို့ပင် မိတ်ဆွေရင်းချာများ ဖြစ်ကြပြန်ပါပြီ။

ကစိယ။ ။ မင်္ဂလာညပါပေ အရှင်။

ဘရတ။ ။ မင်္ဂလာညပါပေ၊ ကောင်းသော နောင်တော်။

တီတိနိယ + မိဿလ။ ။ မင်္ဂလာညပါပေ အရှင် ဘရတ။

ဘရတ။ ။ အားလုံးကို နှုတ်ဆက်ပါ၏။

(ဘရတမှလွဲ၍ ကျန်လူများ ထွက်သွားစေ။
လူစိယ ဝတ်ရုံနှင့် ဝင်လာစေ)

ငါ့အား ညဉ့်ဝတ်ရုံကို ပေးလော့ လူစိယ။ သင်၏ စောင့်
အာဘယ်မှာနည်း။

လူစိယ။ ။ တဲအတွင်းတွင် ရှိပါ၏။

ဘရတ။ ။ သင်သည် အိပ်ချင်စိတ်ဖြင့် လေးလံထိုင်း
မှိုင်းနေဟန်တူ၏။ သင့်အား အပြစ်မဆိုပါ။ သူငယ် သင်သည် မအိပ်ဘဲ
ရှိနေရသည်မှာ ကြာမြင့်ပြီ။ ကလော့ဒိယနှင့် အခြား မင်းလုလင်များကို
ခေါ်လော့။ သူတို့အား ငါ့တဲတွင် အိပ်စေအံ့။

လူစိယ။ ။ အို အချင်း ဝါရီနှင့် ကလော့ဒိယတို့။

(ဝါရီနှင့် ကလော့ဒိယတို့ ဝင်လာကြစေ)

ဝါရီ။ ။ အရှင် ကျွန်ုပ်ကို ခေါ်ပါသလော။

ဘရတ။ ။ ယနေ့ည ငါ၏တဲတွင် အိပ်ကြလော့။ မကြာခဏ ပင် အလုပ်ကိစ္စနှင့် သင့်အား ကစီယထံသို့ စေလွှတ် ရပေလိမ့်မည်။

ဝါရီ။ ။ အရှင်အလိုရှိမူ ကျွန်ုပ်သည် မအိပ်ဘဲ နေပါမည်။

ဘရတ။ ။ ဤသို့နေရန် မလိုပါ။ လဲလျောင်း၍ အိပ်ကြပါကုန်။ သင်တို့အား အိပ်ရာနှိုးရန် အကြောင်းရှိချင်မှလည်း ရှိပေမည်။ လူစီယ ကြည့်လော့။ ငါရှာနေသောစာအုပ်ကို တွေ့ရှိပြီ။ ငါ၏ ညဉ့်ဝတ်ရုံအိတ်တွင် ထည့်ထားမိခြင်းဖြစ်၏။

လူစီယ။ ။ ကျွန်ုပ်အား မပေးအပ်ခဲ့ကြောင်း သေချာစွာ သိခဲ့ပါ၏။

ဘရတ။ ။ ခွင့်လွှတ်တော့ ကောင်းသောလုလင်။ ငါသည် အလွန် မေ့လျော့တတ်၏။ သင် ခဏမျှ မအိပ်သေးဘဲ တေးတစ်ပုဒ်ဖြစ်စေ နှစ်ပုဒ်ဖြစ်စေ တီးပြနိုင်မည်လော။

လူစီယ။ ။ တီးပြပါမည်။ အရှင် နှစ်ခြိုက်ဘိမူ တီးပြပါမည်။

ဘရတ။ ။ နှစ်ခြိုက်ပါ၏။ လုလင် ငါသည် သင့်အား ဒုက္ခ ပေးလှ၏။ သို့တစေလည်း သင်သည် ငါ့ဆန္ဒကို ဖြည့်စွမ်းလိုသေး၏။

လူစီယ။ ။ အရှင်ဆန္ဒကို ဖြည့်စွမ်းရန်မှာ ကျွန်ုပ်၏ ဝတ္တရားပင် ဖြစ်၏။

ဘရတ။ ။ ငါသည် သင်တတ်စွမ်းနိုင်သည်ထက် ပို၍ မခိုင်း လိုပါ။ ငယ်ရွယ်သူတို့သည် အနားယူ၍ အိပ်စက်လိုသောဆန္ဒ ကြီးမား လှ၏။

လူစီယ။ ။ ကျွန်ုပ် အိပ်စက်ပြီးပါပြီ အရှင်။

ဘရတ။ ။ ကောင်းလေစွ။ သင့်အား ငါသည် ကြာရှည်စွာ စောင့်ဆိုင်းနေစေမည်မဟုတ်။ မကြာမီ ပြန်လည်၍ အိပ်ရပါမည်။ ငါသာ အသက်ရှင်လျက်ရှိဘိမူ သင့်အဖို့ ငါသည် သနားညှာတာတတ်သော အရှင်

ဖြစ်စေပါမည်။ ဤ ဂီတသံသည် လူအများအား အိပ်ပျော်စေ၏။ အိုအိပ်စက်ခြင်း၊ သင်သည် လူစိယအား အမိအရ ဖမ်းယူလျက်ရှိ၏။ လူစိယသည် သင့်အား မည်သို့မျှ ရန်မပြုမူသည့်ပြင် သိမ်မွေ့သော ဂီတကို တီးမှုတ်ပြနေ၏။ နူးညံ့သော လှလင်ငယ် မင်္ဂလာညပါပေ။ ငါသည် သင့်အား အိပ်ရာမှ နှိုးသည်မှအပ မတရား ညှဉ်းပမ်းမှုကို မပြုပါ။ သင့်လက်မှစောင်းကို ယူပါရစေ။ သင် ငိုက်မျဉ်းသည်ရှိသော ကျိုးပဲ့ပျက်စီးမည်ကို စိုးရိမ်ပါ၏။ သိမ်မွေ့သော လူစိယ မင်္ဂလာညပါပေ။ ဤစာအုပ်တွင် ငါဖတ်ပြီးသည့်နေရာတွင် စာရွက်ကို ခေါက်ထားခဲ့၏။ စဉ်းစားရပေဦးမည်။

(ဆီဆာ၏ မှန်မှားမှားသဏ္ဍာန် ဝင်လာစေ)

မီးရောင်သည် မှေးမှိန်လှ၏။ အို၊ မည်သူ ဝင်လာသနည်း။ ငါ၏မျက်စိတို့သည် မှန်သွားကုန်သောကြောင့် ဤ ကြောက်မက်ဖွယ် သဏ္ဍာန်ကို မြင်ယောင်ခြင်း ဖြစ်နိုင်၏။ ဤ နာနာဘာဝရုပ်သည် ငါ့ထံသို့ နီး၍ နီး၍ လာနေ၏။ ဤသဏ္ဍာန်သည် တကယ် ဖြစ်ပေါ်နေခြင်းလော၊ သို့တည်းမဟုတ် ငါ၏စိတ် ချောက်ချားမှုကြောင့် ထင်မြင်နေခြင်းလော။ သင်သည် နတ်လော၊ တမန်တော်လော၊ တစ္ဆေလော။ ငါ ကြောက်ရွံ့ထိတ်လန့်ခြင်းကြောင့် ငါ၏သွေးတို့သည် အေးစက်ကုန်၍ ဦးခေါင်းမှ ဆံပင်တို့သည် မတ်ထောင်ကုန်၏။ သင် မည်သူနည်း။ ပြောလော့။

သဏ္ဍာန်။ ။ ငါသည် သင်၏ နတ်ဆိုးတည်း။

ဘရုတ။ ။ မည်သည့်အတွက် လာသနည်း။

သဏ္ဍာန်။ ။ ငါ့အား သင်သည် ဖိလိပီတွင် နောက်တစ်ကြိမ် တွေ့ဦးမည်ကို ပြောကြားရန် လာခြင်းဖြစ်၏။

ဘရုတ။ ။ သင့်ကို ငါ နောက်တစ်ကြိမ် မြင်ရဦးမည်ဟု ဆိုသလော။

သဏ္ဍာန်။ ။ ဖိလိပိတွင် တွေ့ရမည်၊
ဘရူတ။ ။ ထိုအရပ်တွင် သင့်ကိုတွေ့မည်။

(သဏ္ဍာန် ပျောက်သွားစေ)

ယခု ငါ ရဲရင့်သောစိတ်ကို ထားရှိသောအခါ နာနာဘာဝသည်
ပျောက်ကွယ်သွားလေပြီ။ ဤနတ်ဆိုးနှင့် ငါ စကားပြောချင်သေး၏။
လူလင်တို့၊ လူစိယ၊ ဝါရို၊ ကလော့ဒိယ ထကြကုန်လော့။

လူစိယ။ ။ အရှင် ကျွန်ုပ်၏ စောင်းကြိုးတို့သည် အခြေပျက်လျက်
ရှိကုန်၏။

ဘရူတ။ ။ သူသည် စောင်းတီးလျက်ပင် ရှိသေးသည်ဟု
ထင်နေ၏။ ထလော့ လူစိယ။

လူစိယ။ ။ အရှင်။

ဘရူတ။ ။ အိပ်လျက် အော်ဟစ်နေသည်ဟု အိပ်မက်
မြင်မက်သလော။

လူစိယ။ ။ ကျွန်ုပ် သတိမရပါ အရှင်။

ဘရူတ။ ။ မှန်၏။ သင်အော်ဟစ်ခဲ့၏။ သင် တစ်စုံတစ်ခု
မမြင်သလော။

လူစိယ။ ။ အမြင်ပါအရှင်။

ဘရူတ။ ။ ဤသို့တပြားကား အိပ်လော့။ ကလော့ဒိယ။ ဝါရို
နိုးနေကြ၏လော။

ဝါရို + ကလော့ဒိယ။ ။ နိုးနေကြပါသည် အရှင်။

ဘရူတ။ ။ အိပ်နေစဉ် မည်သည့်အတွက် အော်ဟစ်သနည်း။

ဝါရို + ကလော့ဒိယ။ ။ ကျွန်ုပ်တို့ အော်ဟစ်ပါသလောအရှင်။

ဘရူတ။ ။ မှန်၏။ သင်တို့ အော်ဟစ်ကြကုန်၏။ သင်တို့သည်

ဂျုလီယက်ဆီဆာ

၁၆၅

တစ်စုံတစ်ခုကို မြင်သည်ဟု သတိမရကုန်လော။

ဝါရီ + ကလော့ဒီယ။ ။ မည်သည့်အရာကိုမှ မမြင်ပါအရှင်။

ဘရုတ။ ။ ကစီယထံသို့သွား၍ ငါ နှုတ်ခွန်း ဆက်သကြောင်း

ကို ပြောလော့။ ငါတို့၏ရှေ့မှ ဦးစွာ ချီတက်ရန် ပြောလော့။ ငါတို့သည်

နောက်မှ ချီတက်လိုက်ပါကြကုန်အံ့။

ဝါရီ + ကလော့ဒီယ။ ။ စေခိုင်းသည့်အတိုင်း ဆောင်ရွက်ပါ

မည်အရှင်။

(ထွက်သွားကြစေ)

၁၆၆

ရှုတ်စပီးယား

ဂျုလိယက်ဆီဆာ

၁၆၇

အခန်း (၅)



၁၆၈

ရှုတ်စပီးယား

ပြကွက် ၁

ဖိလိပိလွင်ပြင်၊

အောတိုဗီယ၊ အင်တိုနီနှင့် စစ်တပ်ကြီး ဝင်လာစေ

အောတိုဗီယ။ ။ အင်တိုနီ၊ ငါတို့မျှော်လင့်ချက် ပြည့်ဝလေပြီ။ ရန်သူတို့သည် မြင့်မားရာ တောင်ကုန်းဒေသများမှ ဆင်းလာမည် မဟုတ် မူ၍ ထိုအရပ်၌သာ ခံစစ်ကို တိုက်ခိုက်လိမ့်မည်ဟု သင်ဆိုခဲ့၏။ သို့သော် လည်း အခြေအနေသည် ပြောင်းပြန်ဖြစ်သွားလေပြီ။ သူတို့၏တပ်တို့သည် ငါတို့ထံသို့ လျင်မြန်စွာ ချီတက်ချဉ်းကပ်လာနေ၏။ ရန်သူတို့သည် ဤ ဖိလိပိလွင်ပြင်တွင် တိုက်ပွဲဆင်ရန် ရည်ရွယ်၍ ငါတို့ တိုက်စစ်ဆင်နွှဲရန် မကြေညာမီ သူတို့က ဦးစွာ ကြေညာမည်ဟု ထင်ရ၏။

အင်တိုနီ။ ။ ဤသို့ မည်သည့်အတွက် ပြုလုပ်သည်ကို ငါ၏စိတ်သည် အတတ်သိ၏။ စင်စစ်အားဖြင့် သူတို့သည် ငါတို့နှင့် ရင်မဆိုင်ဘဲ တစ်ဖက်သို့ ရှောင်ရှားသွားလိလှ၏။ သို့သော်လည်း ငါတို့ ရှိရာ မြေပြန်သို့ ဆင်းလာ၍ ရဲစွမ်းသတ္တိရှိသောအသွင်ကို ဆောင်ပြခြင်း

သည် သူတို့အား မကြောက်မရွံ့ သူရတ္တိနှင့် ပြည့်စုံသူများပါတကားဟု
ငါတို့ အထင်ရောက်စေရန်သာဖြစ်၏။ အမှန်စင်စစ်မှာမူ သူတို့တွင်
ရဲရင့်သောစိတ်ဓာတ် မရှိကြပါချေ။

(စေတမန်တစ်ယောက် ဝင်လာစေ)

စေတမန်။ ။ အဆင်သင့် ရှိကြပါလော့၊ ဗိုလ်ချုပ်ကြီးတို့။
ရန်သူတို့သည် ရဲရင့်သောအသွင်ဖြင့် ကြောက်မမန်းလိလိ ဤအရပ်သို့
ချီတက်ချဉ်းကပ်လာနေပါပြီ။ သူတို့သည် စစ်ပွဲ၏ အသွင်ကိုဆောင်သော
နီရဲသည့် အလံကို ကိုင်ဆောင်၍ လာနေကြကုန်၏။ ကျွန်ုပ်တို့သည်
ယခုချက်ချင်း တစ်စုံတစ်ခုကို ပြုလုပ်ရန်လို၏။

အင်တိုနီ။ ။ အောတိုဗီယ၊ စစ်မြေ၏ ဝဲဖက်သို့ သင်၏
စစ်တပ်နှင့်အတူ ချီတက်လော့။

အော်တိုဗီယ။ ။ ဤသို့မဟုတ်ပေ၊ ငါသည် ယာဖက်မှ ချီတက်
မည်။ သင်သည် ဝဲဖက်မှ ချီတက်တိုက်ခိုက်လော့။

အင်တိုနီ။ ။ ဤသို့ အရေးကြီးသော အချိန်အခါတွင်
မည်သည့်အတွက် သင်သည် ငါ့အား ဆန့်ကျင်နေဘိသနည်း။

အောတိုဗီယ။ ။ သင့်စကားကို မနာယူခြင်းကားမဟုတ်။
သို့သော် ငါသည် ငါဆိုသည့် အတိုင်းသာလျှင် ပြုလုပ်မည်ဖြစ်၏။

(စစ်သံ၊ ဘင်ခရာသံ၊ ဘရူတ၊ ကစီယနှင့် စစ်တပ်ဝင်လာ၊ လူစီယ၊
တီတိနယ၊ မိဿလနှင့် အခြားသူများ ပါလာစေ။)

ဘရူတ။ ။ သူတို့သည် ငါတို့နှင့် တွေ့ဆုံစည်ဝေး ဆွေးနွေး
လိုသောကြောင့် စောင့်နေကြ၏။

ကစီယ။ ။ တီတိနီယ၊ ဤနေရာတွင် ခိုင်မြဲစွာ ရပ်တည်လော့။
ငါတို့သည် ရှေ့သို့ ချီတက်၍ သူတို့နှင့် စကားဆိုကြမည်။

အောတိုဗီယ။ ။ အင်တိုနီ သူတို့နှင့်ငါတို့ တူပြိုင်တိုက်ခိုရန် အရေးဆိုမည်လော။

အင်တိုနီ။ ။ မဆိုပါလင့် အောတိုဗီယ။ သူတို့တိုက်လျှင် ငါတို့ လည်း ပြန်လှန်တိုက်ခိုက်မည်။ ရှေ့သို့ချီလော့။ ဗိုလ်ချုပ်ကြီးများ ဖြစ်ကြ သော ဘရူတနှင့် ကစီယသည် ငါတို့နှင့် စကားဆိုလိုဟန်ရှိ၏။

အောတိုဗီယ။ ။ (စစ်သည်များသို့) အချက်မပေးမီ မလှုပ်ရှား ကြကုန်လင့်။

ဘရူတ။ ။ ငါတို့သည် တိုက်ခိုက်ထိုးသတ်ခြင်း မပြုမီ စကားဆိုကြမည်လော ချစ်မိတ်ဆွေတို့။

အောတိုဗီယ။ ။ ကျွန်ုပ်တို့သည် သင်ကဲ့သို့ ထိုးသတ်ခြင် အမှုကို စကားဆိုမှုထက် သာလွန်၍ နှစ်သက်ကြသူများကား မဟုတ်ကြ ပါပေ။

ဘရူတ။ ။ ကောင်းသောစကားကို ဆိုခြင်းသည် သစ္စာမဲ့ ထိုးသတ်မှုတို့ထက် ကောင်းမြတ်ပါ၏ အောတိုဗီယ။

အင်တိုနီ။ ။ မှန်ပေ၏ ဘရူတ။ သင်သည် သစ္စာမဲ့စွာဖြင့် ထိုးသတ်မှုကို ပြုလုပ်သောအခါ ကောင်းသောစကားများကို ဆို၏။ ဥပမာအားဖြင့် သင်သည် “ဆီဆာကြီး ကျန်းမာပါစေ။ ဆီဆာကြီး အသက်ရာကျော်ရှည်ပါစေ” အစရှိသည်ဖြင့် ဟစ်ကြွေးပြီးလျှင် ချီသာ သော စကားတို့ဖြင့် မြှောက်ပင့်ပြောဆိုလျက် ဆီဆာ၏ အသည်းဆိုင်တွင် ရရှိစေခဲ့သော ဒဏ်ချက်ကို ပြန်လည်စဉ်းစားပါလော့။

ကစီယ။ ။ အင်တိုနီ၊ သင်သည် မည်သည့်ဖက်မှ ရပ်တည် နေသည်ကို ယခုထိ ငါတို့ မသိသေးချေ။ အဘယ်ကြောင့်ဆိုသော် သင်သည် လှေနံနှစ်ဖက်နင်း၍ နှစ်ဖက်စလုံးအတွက် မိတ်ဆွေအဖြစ် ကြေညာထား၏။ သို့သော်လည်း သင်၏ စကားလုံးတို့သည် အလွန်

ချိုလှပါသည်ဟု ကျော်ကြားသော ဟိသိလံပျားရည်ထက်ပင် ချိုလှ၏။
အင်တိုနီ။ ။ သို့သော်လည်း ကျွန်ုပ်၏ ချိုသာလှသော စကား
တို့တွင် ပျားတို့၏ အဆိပ်များ ပါမလာပါစေနှင့်ဟု ဆုတောင်းပါ၏။

ဘရတ။ ။ သင်သည် သူတို့၏ အဆိပ်များကိုသာ ခိုးယူခဲ့
သည်မဟုတ်။ ပျားတို့၏ တဝီဝီမြည်သောအသံကိုလည်း ခိုးယူခဲ့သေး၏။
အဘယ်ကြောင့်ဆိုသော် သင်သည် အဆိပ်ဖြင့် ထိုးတုတ်ခြင်း မပြုသေးမီ
သင့်စကားသံတို့ဖြင့် သူတပါးအား ခြိမ်းချောက်နေချေသေး၏။ သင်သည်
မိမိ၏ဘေးရန်မှ လွတ်ရာလွတ်ကြောင်းကို ရှာကြံသောအားဖြင့် လိမ္မာ
ပါးနပ်စွာ အော်မြည်၍ ရန်သူတို့အား အသံဖြင့် ကြောက်ရွံ့ပြေးလွှားစေရန်
ဖန်တီးခဲ့၏။

အင်တိုနီ။ ။ အသင် လူဆိုးလူညစ်တို့၊ သင်တို့၏ ဓားများသည်
ဆီဆာ၏ ခန္ဓာကိုယ်အတွင်းတွင် အချင်းချင်း ထိပါးပြီးလျှင် အသံများ
မြည်နေသည့်အချိန်မှာပင် သူ့ကို သင်တို့ ခြိမ်းချောက်ခြားငှာ မစွမ်းနိုင်။
ဤတစ်ဖက်တွင်ကား သင်တို့သည် မျောက်တို့ကဲ့သို့ သွားကိုဖြုတ်၍ ပြကုန်၏။
တောလိုက်ခွေးတို့ကဲ့သို့ သူ့ခြေရင်းတွင် ဝပ်တွားကုန်၏။ ကျေးကျွန်တို့
ကဲ့သို့ ကိုယ်ကို ကိုင်းညွတ်ကုန်၏။ သူ၏နောက်ကွယ်တွင်မူ ခွေးဝဲစား
ကဲ့သို့သော အမူအရာကို ဆောင်လျက် လူယုတ်မာ ကစကသည် သူ၏
နောက်ကျောကို ဓားနှင့် ထိုးဘိ၏။ အို သင်တို့သည် ရှေ့တွင်တစ်မျိုး၊
ကွယ်ရာတွင်တစ်ဖုံ၊ အမျိုးမျိုး ဟန်ဆောင်တတ်သူများ ဖြစ်၏။ သင်တို့
သည် လိမ်ညာမြောက်ပင့်တတ်သူများတကား။

ကစီယ။ ။ လိမ်ညာမြောက်ပင့်သူများဟု ကျွန်ုပ်တို့ကို ခေါ်နေ
ပြီတကား။ ဘရတ။ ဤသို့ ကျွန်ုပ်တို့အား မဖွယ်မရာ ပြောဆိုခြင်းကို

၁၁။ ဆီစီလီနိုင်ငံရှိ ပျားရည်ထွက်သောဒေသ။

သည်းခံနေရခြင်းသည် သင်၏တာဝန်များသာ ဖြစ်ဘိ၏။ သင့်အား ကျွန်ုပ် ပြောဆိုနေစဉ်က ကျွန်ုပ် ပြောဆိုသည့်အတိုင်း သင် လိုက်နာဆောင်ရွက်ခဲ့မှု ယနေ့ ဤအချိန်တွင် ဤကဲ့သို့ မဖွယ်ရာသော စကားများကို ပြောဆိုခြင်း ခံနေရမည် မဟုတ်ချေ။

အောတိုဗီယ။ ။ တစ်ဦးနှစ်တစ်ဦး စကားနိုင်လှ၍ ဆဲဆို ငြင်းခုံနေခြင်းကို ရပ်ကြလော့။ ဆောင်ရွက်ဖွယ်ရှိသည်တို့ကို ဆောင်ရွက် ကြကုန်အံ့။ စကားဆို ငြင်းခုံနေရာတွင်ပင် ကျွန်ုပ်တို့သည် ချွေးသီး ချွေးပေါက်တို့ ထွက်ကျကုန်သည်ဖြစ်အံ့။ တကယ်လက်တွေ့ လုပ်ဆောင် ရသည့် အချိန်အခါတွင် သွေးသီးသွေးပေါက်တို့ ယိုစီးကျရောက်ကုန်လတ္တံ့။ ကြည့်လော့။ ကျွန်ုပ်သည် လုပ်ကြံမှုတွင် ပါဝင်ကုန်သော သင်တို့ကို ရည်စူး ၍ ဤဓားကို ဓားအိမ်မှ ဆွဲနုတ်ကိုင်ဆောင်ထား၏။ ထိုသို့ ဆွဲနုတ် ကိုင်ဆောင်ထားသော ဓားကို ဆီဆာ၏ ခန္ဓကိုယ်ပေါ်တွင် သင်တို့ ထိုးခုတ်၍ ရသော သုံးဆယ်သုံးချက်သော ဓားဒဏ်ရာတို့အတွက် ပြည့်ဝစွာ ကလဲ့စား မချေရသမျှ ကာလပတ်လုံး ဓားအိမ်အတွင်းသို့ ပြန်၍ သွတ်သွင်းမည် မဟုတ်။ သို့တည်းမဟုတ် အောတိုဗီယဆီဆာ အမည်ရှိသော ကျွန်ုပ်သည် သစ္စာဖောက်တို့၏ ဓားချက်တို့ဖြင့် ခုတ်ယ ဆီဆာတစ်ဦးအဖြစ် ကျဆုံးခဲ့ ရသည်အထိ ဤဓားကို ဓားအိမ်သို့ ပြန်သွင်းမည်မဟုတ်။

ဘရုတ။ ။ အောင်တိုဗီယဆီဆာ၊ သင်သည် သစ္စာဖောက်သူကို သင်နှင့်အတူ ခေါ်ဆောင်မလာခဲ့လျှင် သစ္စာဖောက်တို့ လက်ချက်ဖြင့် မည်သည့်နည်းနှင့်မျှ မကျဆုံးနိုင်ချေ။ အဘယ်ကြောင့်ဆိုသော် ငါတို့ထဲ တွင် သစ္စာဖောက်များ မရှိသောကြောင့်တည်း။

အောတိုဗီယ။ ။ မှန်၏။ ဤသို့ပင် မျှော်လင့်၏။ ကျွန်ုပ်သည် သစ္စာဖောက်သူ ဘရုတ၏လက်ချက်ဖြင့် သေရန် မွေးဖွား လာခဲ့သည် မဟုတ်။

ဘရုတ။ ။ သင်သည် မြတ်သောအမျိုးအနွယ်မှ ဆင်းသက်
လာခဲ့သောမူ ဘရုတ၏လက်ချက်ဖြင့် သေရခြင်းထက် မြတ်သော
သေခြင်းမျိုးကို သင်မရရှိနိုင်။

ကစီယ။ ။ အပျော်အပါး လိုက်စားတတ်၍ အယောင်
ဆောင်တတ်သော အင်တိုနီကဲ့သို့သောသူကို အပေါင်းအဖော်ပြုသော
အောတိုဗီယကဲ့သို့ မိုက်မဲသော လူငယ်သည် ဘရုတ၏ခားဖြင့် သေရ
သော ဂုဏ်မျိုးနှင့် ထိုတန်သူ မဟုတ်ချေ။

အင်တိုနီ။ ။ ထိုစကားများကား လူရွှင်တော် ကစီယ၏
စကားများပင် ဖြစ်ပေ၏။

အောတိုဗီယ။ ။ လာခဲ့လော့ အင်တိုနီ။ ကျွန်ုပ်တို့သည်
သင်တို့အား ယှဉ်ပြိုင်တိုက်ခိုက်မည်ဖြစ်၏။ အို အချင်း သစ္စာဖောက်တို့၊
ယနေ့ တိုက်ခိုက်လိုသော် ကွင်းပြင်သို့ ထွက်လာလော့။ သို့တည်းမဟုတ်
သင့်တို့ သတ္တိရှိသောအချိန်တွင် ထွက်ကြကုန်လော့။

(အောတိုဗီယနှင့် အင်တိုနီတို့ ထွက်သွားစေ)

ကစီယ။ ။ မည်သို့နည်း။ ယခု လေတိုက်ခတ်စေ၍ လှိုင်းတံပိုးတို့
ထစေပါလော့။ လေထန်လျက်ရှိစဉ် ကျွန်ုပ်တို့၏ စွန့်စားမှုမှန်သမျှကို
တင်ဆောင်လာသော လှေသည် လှိုင်းလေထဲမှာပင် ရေချခဲ့ကြပြီ။

ဘရုတ။ ။ ဟေး လုစီလီယ။ သင်နှင့် စကားပြောလို၏။
နားထောင်လော့။

လုစီလီယ။ ။ (ရပ်လျက်) အရှင်။

ကစီယ။ ။ အသင် မိဿလ။

မိဿလ။ ။ (ရပ်လျက်) ဗိုလ်ချုပ်ကြီး မည်သို့ အမိန့်ရှိပါ

မည်နည်း

(ဘရုတနှင့် လုစီလီယ သီးသန့် စကားပြော)

ကစီယ။ ။ မိဿလ၊ ဤနေ့သည် ကျွန်ုပ်၏ မွေးနေ့ ဖြစ်၏။
 သင်၏ လက်ကိုပေးလော့။ မိဿလ သင်သည် သက်သေအဖြစ် တည်ရှိ
 လော့။ တစ်ခါက ပွန်ပီကဲ့သို့ ငါ၏ဆန္ဒကို ဆန့်ကျင်လျက် ဤစစ်ပွဲကို
 စွန့်စားဆင်နွှဲရတော့မည်ဖြစ်၏။ ငါသည် အိပီကုရ^၂၏ တပည့်ဖြစ်၍
 သူ၏ အယူအဆများကို နှစ်နှစ်ကာကာ ယုံကြည်သူဖြစ်ကြောင်း သင်သိ
 ၏။ ယခုမူ ငါသည် အတွေးအခေါ်များ ပြောင်းလဲလျက် အတိတ်နိမိတ်
 များကို ယုံကြည်လာခဲ့၏။ ငါတို့ ဆာဒစ်မှ ချီတက်လာစဉ် သိမ်းငှက်ကြီး
 နှစ်ကောင်သည် ကောင်းကင်မှ သုတ်ဆင်းလာပြီးလျှင် ရှေ့ဆုံးမှ
 ကိုင်ဆောင်လာသော အလံတိုင်တွင် နားနေကြလျက် စစ်သားများ
 လက်ကမ်းပေးသော အစာတို့ကိုစား၍ ဖိလိပီအထိ လိုက်ပါလာကြ
 ကုန်၏။ ယနေ့နံနက်တွင် အခြားသို့ ပျံသွားကြကုန်ပြီဖြစ်၍ သူတို့၏
 နေရာတွင် တောကျီးများ၊ မြို့ကျီးများနှင့် စွန်များသည် သူတို့အဖို့ ပြေး
 မလွတ်သည့် အစာများကို ကြည့်နေသကဲ့သို့ ငါတို့၏ ဦးခေါင်းထက်မှ
 ပျံဝဲလျက်ရှိရာ ငါတို့ သေပွဲဝင်ရတော့မည်ကို နိမိတ်ပြသည့်အလား သူတို့၏
 အရိပ်များသည် ငါတို့အပေါ်တွင် ကျရောက်နေ၏။

မိဿလ။ ။ ဤအချင်းအရာများကို မယုံကြည်ပါလင့်။

ကစီယ။ ။ ငါသည် မယုံတစ်ဝက် ယုံတစ်ဝက် ဖြစ်နေ၏။
 အဘယ်ကြောင့်ဆိုသော် ငါသည် စိတ်ဓာတ်ကြည်လင်၍ မည်သည့်
 အန္တရာယ်မျိုးကိုမဆို အခိုင်အမာ ယှဉ်ပြိုင်ရန် သန္နိဋ္ဌာန် ချထား
 သောကြောင့် ဖြစ်၏။

ဘရုတ။ ။ ဤသို့ပင်တည်း လုစီလီယ။

(လုစီလီယသို့ပြော)

၁၂။ အိပီကုရ - ခေါမပညာရှိကြီး၏ အမည်ဖြစ်သည်။ သူသည် အတိတ်
 နိမိတ်များကို ယုံကြည်သူမဟုတ်။

ကစီယ။ ။ အလွန်မြင့်မြတ်သော ဘရဟ္မာ၊ နတ်အများသည် ကျွန်ုပ်တို့အား ငြိမ်းချမ်းရေးရရှိသောအချိန်တွင် မိတ်ဆွေရင်းချာများ အဖြစ် အိုမင်းသည်အထိ နေထိုင်သွားနိုင်ရန် စောင်မကြည့်ရှုကြပါစေ သတည်း။ သို့သော်လည်း အနာဂတ်ကာလကို မည်သို့မျှ ကြိုတင်သိရှိနိုင် မည်မဟုတ်သည့်အတွက် အကယ်၍ အခြေအနေ ဆိုးရွားခဲ့သော် မည်သို့ ဆောင်ရွက်သွားကြမည်ကို ဆုံးဖြတ်ထားကြအံ့။ အကယ်၍ ကျွန်ုပ်တို့ စစ်ရှုံးခဲ့သော် သင် မည်သို့ပြုလုပ်မည်နည်း။ ဤအကြိမ်သည် ကျွန်ုပ်တို့၏ နောက်ဆုံး တွေ့ဆုံခြင်းလော။

ဘရဟ္မာ။ ။ ကျွန်ုပ်၏ အတွေးအခေါ်အရဆိုလျှင် အနာဂတ် ကာလတွင် ရင်ဆိုင်ရမည့်ဘေးကို ရင်ဆိုင်ရန် ကြောက်ရွံ့သဖြင့် သည်းခံ ၍ မစောင့်ဆိုင်းနိုင်မူ၍ မိမိအသက်ကို တိုစေခြင်းသည် သတ္တိကြောင် သူတို့၏ အလုပ်သာဖြစ်၏။ ဤကိစ္စအတွက် ကျွန်ုပ်သည် ကားတိုး^၁အား အပြစ်တင်လို၏။ ငါ့အဖို့ကား အများ၏ စီမံဖန်တီးမှုကို တည်ငြိမ်သော စိတ်ဓာတ်ဖြင့် စောင့်ဆိုင်းနေမည်ဖြစ်၏။

ကစီယ။ ။ အကယ်၍ ကျွန်ုပ်တို့ ရှုံးခဲ့သော် ရန်သူတို့သည် ရောမမြို့တွင်းရှိ လမ်းအသွယ်သွယ်၌ အောင်ပွဲခံ၍ လှည့်လည်စဉ် သင့်အား ကြိုးဖြင့်ချည်နှောင်၍ ဆွဲခေါ်သွားသည်ကို သင် နှစ်သက်နိုင် မည်လော။

ဘရဟ္မာ။ ။ ကစီယ။ သင်သည် မြင့်မြတ်သည့် အားလျှော်စွာ ဘရဟ္မာသည် ဤသို့ အရှက်ရသည့် အခြေအနေရောက်အောင် သဘောတူ

၁၃။ ကားတိုး - ဘရဟ္မာ၏ဇနီး ပိုရှု၏ ဖခင်ဖြစ်သည်။ သူသည် ပွန်ပီဖက်မှ ဆီဆာအား ဖဆလိယတိုက်ပွဲတွင် တိုက်ခိုက်၍ ရှုံးနိမ့်သောအခါ ယူတီကာသို့ ထွက်ပြေးသွားသည်။ ယူတီကာကို ဆီဆာ သိမ်းပိုက် သောအခါ မိမိကိုယ်ကို သတ်သေလိုက်သည်။

ခံနေမည်မဟုတ်။ သူသည် ကြီးမြင့်သော စိတ်ဓာတ်ကို ဆောင်ထား၏။ သို့သော်လည်း ယနေ့သည် ကျွန်ုပ်တို့ မတ်လ ဆယ့်ငါး ရက်နေ့က စတင်ဆောင်ရွက်ခဲ့သော အရေးအခင်း၏ နိဂုံးချုပ် အဆုံး သတ်မှုကို မြင်ကြရမည်ဖြစ်၏။ ကျွန်ုပ်တို့သည် ဤနေ့ လွန်သည်အထိ အသက်ရှင် နေမည် မနေမည်ကို သေချာစွာ မသိနိုင်ချေ။ ထို့ကြောင့် ရှည်လျားသော ကာလအတွက် သင့်အား နှုတ်ဆက်ပါ၏။ ကစီယ ကျွန်ုပ်တို့သည် ပြန်လည် တွေ့ဆုံကြသည်ရှိသော် အပြုံးဖြင့် နှုတ်ခွန်းဆက်သကြကုန်အံ့။ ကျွန်ုပ်တို့ သည် အရှက်တကွဲ ဖြစ်မည်ဆိုလျှင် ဘဝကို ခင်မင် တွယ်တာနေကြမည် မဟုတ်။ အကယ်၍ ဤတွေ့ဆုံခြင်းသည် နောက်ဆုံး တွေ့ဆုံခြင်းဖြစ်ဘိမူ ဤအချိန်သည် ခွဲခွာရန် အကောင်းအဆုံးအချိန်ဖြစ်၏။

ကစီယ။ ။ နှုတ်ဆက်ခဲ့ပါ၏။ ထာဝရနှုတ်ခွန်းဆက်သခြင်း တည်း။ ဘရုတ အကယ်၍ ကျွန်ုပ်တို့ ပြန်လည်တွေ့ဆုံကြလျှင် ပြုံးကြမည် ဖြစ်၏။ အကယ်၍ မတွေ့ရဟုဆိုလျှင် သင့်စကားသည် အလွန်မှန်လှ၏။

ဘရုတ။ ။ ထိုသို့တပြီးကား သင့်စစ်တပ်နှင့်အတူ ချီတက် လေလော။ ဤနေ့တွင် ဆင်နွဲရမည့်စစ်ပွဲ၏ အကျိုးတရားတည်းဟူသော အနိုင်အရှုံးကို ကျွန်ုပ် ကြိုတင်သိလိုလှ၏။ သို့သော်လည်း စစ်ပွဲသည် တစ်နည်းမဟုတ်တစ်နည်းဖြင့် ဆုံးခန်းသို့ ရောက်ကြရမည်ဖြစ်၍ မည်သို့ ပြီးဆုံးသည်ကိုလည်း သိရတော့မည်ဖြစ်၏။ လာလော့ ချီတက်ကြလော့။

(ထွက်သွားကြစေ)

ပြကွက် ၂

ယခင် ရှုခင်းအတိုင်း စစ်မြေပြင် ကြွေးကြော်သံများ ကြားရစေ၊
ဘရူတ နှင့် မိဿလတို့ ဝင်လာစေ။

ဘရူတ။ ။ မိဿလ၊ သင်၏မြင်းကို အမြန်စိုင်း၍ ဤ
ညွှန်ကြားချက်စာကို ကစီယ၏တပ်များသို့ပေးပြီးလျှင် ရန်သူတို့အား
ယခုချက်ချင်း စတင်တိုက်ခိုက်ရန် ပြောကြားလော့။ အဘယ်ကြောင့်
ဆိုသော် အောတိုဗိယဦးစီးသော တောင်ပံဖက်မှတပ်သည် ခုခံရန်
စိတ်အားထက်သန်မှုမရှိကြောင်း သိရ၏။ ရုတ်တရက် ဝင်ရောက်
တိုက်ခိုက်လျှင် ကစင့်ကလျား ပြေးကြလိမ့်မည် မလွဲတည်း။ မိဿလ
ကစီယ၏တပ်အား ကုန်းမြင့်မှ ဆင်းခဲ့ရန် ပြောကြားလော့။

(ထွက်ခွာသွားကြစေ)

ပြကွက် ၃

စစ်မြေပြင်၏တစ်ဖက်။

အော်ဟစ်ကြွေးကြော်သံများ ကြားကြစေ။

ကစီယနှင့် တီတိနိယတို့ ဝင်လာစေ။

ကစီယ။ ။ ကြည့်လော့ တီတိနိယ။ ငါတို့၏ လူများသည် ပြေးလွှားနေကြပုံကို ရှုလော့။ ငါသည် ငါ၏လူများအပေါ်တွင် ရန်သူကဲ့သို့ ကျင့်ကြံခဲ့၏။ အဘယ်ကြောင့်ဆိုသော် ဆုတ်ခွာပြေးလွှားရန် ကြိုးစားသော အလံကိုင်တပ်သားသား သတ်၍ သူ့ထံမှအလံကို ယူလိုက်ရ၏။

တီတိနိယ။ ။ အို ကစီယ။ ဘရုတသည် အချိန်မရောက်မီ တိုက်ခိုက်ရန် အချက်ပေးခဲ့၏။ သူသည် အောတိုပီယ ဦးစီးသောဖက်တွင် အနိုင်ရမှုရှိခဲ့ပါသည်။ သေချာစွာ အောင်ပွဲရတော့မည်ဟု မိုက်မဲစွာ တွက်ဆ ပြီးလျှင် ကျွန်ုပ်တို့ဖက်သို့ လာရောက် ကူညီမှုမပြုမူဘဲ အောတိုပီယ၏ စခန်းအတွင်းသို့ ဝင်ရောက်လုယက်နေကြသည့်အချိန်တွင် ကျွန်ုပ်တို့ဖက် တွင် အင်တိုနီ၏ အင်အားကြီးစွာဖြင့် ဖိနှိပ်တိုက်ခိုက်ခြင်းကို ခံနေရ၏။

(ပိန္နဲရ ဝင်လာစေ)

ပိန္နဲရ။ ။ ပြေးလော့ မြတ်သောကစီယ။ အင်တိုနီသည် သင်၏တဲအတွင်းသို့ ရောက်ရှိနေလေပြီ။

ကစီယ။ ။ ဤတောင်ကုန်းသည် အလှန်းဝေးပါ၏။ ကြည့်လော့ တီတီနီယ။ ဤ ငါတို့မြင်နေရသောမီးသည် ငါတို့ တဲစခန်းဆီမှလော။

တီတီနီယ။ ။ ကျွန်ုပ်တို့ တဲစခန်းမှ ဖြစ်ပါသည် အရှင်။

ကစီယ။ ။ တီတီနီယ။ သင်သည် ငါ့အား အကယ်ပင် ချစ်ခင်သည် ဖြစ်အံ့။ ငါ၏မြင်းကိုယူ၍ အပြင်းစိုင်းသွားပြီးလျှင် ဟိုမှာ ဖက်တွင်ရှိသော တပ်သည် ငါတို့တပ် ဟုတ်မဟုတ်ဟူသော သတင်းကို ယူ၍ ပြန်ပြောပါလော့။

တီတီနီယ။ ။ ကျွန်ုပ်သည် စိတ်ကဲ့သို့ လျှင်မြန်စွာ သတင်းကို ယူဆောင်ခဲ့ပါအံ့။

(ထွက်ခွာသွားစေ)

ကစီယ။ ။ ပိန္နဲရ။ ငါ၏မျက်စိတို့သည် မကောင်းလှပေ။ သင်သည် တောင်ကုန်းပေါ်သို့တက်၍ တီတီနီယအား အစဉ်တစိုက် ကြည့်ရှုနေပြီးလျှင် မည်သို့ တွေ့မြင်ရသည်ကို ပြောကြားပါလော့။

(ပိန္နဲရ တောင်ကုန်းပေါ်သို့ တက်သွားစေ)

ဤနေ့သည် ငါ၏မွေးနေ့ဖြစ်၏။ ငါ မွေးသောနေ့မှာပင် ငါ၏ ဘဝကို အဆုံးသတ်အံ့။ ငါ၏ဘဝသည် ပြည့်မြောက်ခဲ့ပြီ။ မည်သို့သော် သတင်းကို ကြားရပါမည်နည်း။

ပိန္နဲရ။ ။ (အပေါ်မှ) အို အရှင်။

ကစီယ။ ။ မည်သို့သောသတင်းကို ကြားရမည်နည်း။

ပိန္နဲရ။ ။ (အပေါ်မှ) ရန်သူမြင်းစီးတပ်သားတို့သည် တီတီနီယအား ဝိုင်းရံထားပြီးဖြစ်၍ အရှိန်ပြင်းစွာဖြင့် သူ့ထံသို့ စိုင်းလျက်

ရုံကြ၏။ သို့သော်လည်း သူသည် သူ၏မြင်းကို အပြင်း စိုင်းနှင့်နေ၏။
ယခု သူ့ကိုမိရန် နီးကပ်နေပြီ၊ ပြေးလော့၊ တီတိနိယ ပြေးလော့၊ အို
သူ့ကိုဖမ်းဆီးရန် လိုက်နေသူတို့သည် မြင်းများပေါ်မှ ဆင်းသက်ကြကုန်ပြီ။
တီတိနိယလည်း သူ့မြင်းထက်မှ ဆင်းသက်၍ သူ့ကိုခေါ်ဆောင်သွားကြ
လေပြီ။ (အော်ဟစ်သံများ) နားထောင်လော့၊ ရန်သူတို့သည် ဝမ်းမြောက်
ဝမ်းသာ ဟစ်ကြွေးကြကုန်၏။

ကစီယ။ ။ တောင်ကုန်းပေါ်မှ ဆင်းခဲ့လော့၊ ကြည့်၍
မနေနှင့်လော့၊ အို ငါသည် သတ္တိကြောင်သူပါတကား။ ငါ၏ မိတ်ဆွေရင်း
တီတိနိယသည် ရန်သူလက်တွင်းသို့ ကျရောက်နေသည့်အချိန်မှာပင်
ငါသည် အသက်ရှင်လျက်ရှိနေသေး၏။ လာလှည့်လော့။

(ပိန္နဲရ ဆင်းလာစေ)

ပိန္နဲရ၊ ငါသည် သင့်အား ပါသိယတွင် အကျဉ်းသားအဖြစ်
ဖမ်းယူရရှိခဲ့ပြီးနောက် ငါ၏အမိန့်ကို အစဉ်အမြဲ လိုက်နာဆောင်
ရွက်ပါမည်ဟူသော ကတိသစ္စာပြုချက်အရ သင့်အသက်ကို ငါ ချမ်းသာ
ပေးခဲ့၏။ ပိန္နဲရ ယခုအချိန်သည် သင်၏ ကတိသစ္စာ တည်မြဲမှုကို ရှေ့ရှု၍
ဆောင်ရွက်ရမည့်အချိန်တည်း။ ယခု ဆီဆာအား ထိုးသတ်ခဲ့သော
ဤဓားဖြင့် ငါ့အား ထိုးသတ်ပြီးလျှင် သင်သည် ငါ၏ ကျေးကျွန်အဖြစ်မှ
လွတ်လပ်မင်ကို ရယူလော့။ ငါ့အား စောဒကတက်ရန် ဆိုင်းငံ့မနေလင့်။
ငါ၏မျက်နှာကို ငါ၏လက်တို့ဖြင့် ဖုံးကွယ်ထားစဉ် ယခုပင် အလျင်အမြန်
ပြုလော့။ (ပိန္နဲရသည် ကစီယအား ဓားနှင့်ထိုးစေ) ဆီဆာ၊ သင်သည်
သင့်ကိုထိုးသတ်သော ဓားလက်နက်နှင့်ပင်လျှင် ငါ့အား လက်စားချေ၍
ပြီးလေပြီ။ (သေစေ)

ပိန္နဲရ။ ။ ယခု ငါသည် ကျွန်ဘဝမှ လွတ်လေပြီ။ သို့သော်
လည်း ငါသည် သူ့စေခိုင်းသည်ကို ငြင်းဆန်ဝံ့သောသတ္တိရှိ၍ မိမိဆန္ဒ

အလျှောက်သော ဆောက်ရွက်ရမည်ဆိုလျှင် ဤသို့ ပြုလုပ်မည်မဟုတ်မူ၍
ငါလည်း လွတ်လပ်မည်မဟုတ်။ အို ကစီယ၊ ကျွန်ုပ်သည် ဤဒေသမှ
ရှောင်ခွာပြီးလျှင် ရောမသားဟူ၍ တစ်ဦးတစ်ယောက်မျှ မရှိသော
အရပ်ဒေသသို့ သွားပါတော့အံ့။ (ထွက်သွားစေ)

(တီတိနိယနှင့် မိဿလတို့ ပြန်ဝင်လာစေ)

မိဿလ။ ။ စစ်ပွဲကို တိုက်ခိုက်ရာတွင် တစ်ဖက်တွင်
ရှုံးသော်လည်း အခြားတစ်ဖက်တွင် နိုင်နေတတ်၏။ ဘရုတသည် အောတို
ဗီယ ဦးစီးသောတပ်ကို နိုင်လိုက်သော်လည်း တစ်ဖက်တောင်ပံတွင်
ဦးဆောင်တိုက်ခိုက်ရသော အင်တိုနီသည် ကစီယ၏ စစ်တပ်အင်အားကို
ချေမှုန်း၍ အောင်ပွဲခံယူနေ၏။

တီတိနိယ။ ။ ဘရုတ၏ အောင်ပွဲသတင်းကို ကြားသိရလျှင်
ကစီယသည် စိတ်သက်သာမှု ရပေလိမ့်မည်။

မိဿလ။ ။ သူ့ကို မည်သည့်နေရာတွင် ထားရှိခဲ့သနည်း။

တီတိနိယ။ ။ ကျွန်ုပ်တို့ထံတွင် ထွက်လောသောအခါ သူသည်
အလွန်တရာ စိတ်အားငယ်လျက် ကျန်ရစ်ခဲ့၏။ သူသည် ဤတောင်ကုန်း
ပေါ်တွင် သူ၏ကျွန်ယုံ ပိန္နဲရနှင့်အတူ ကျန်ရစ်ခဲ့၏။

မိဿလ။ ။ မြေပေါ်တွင် လဲကျနေသော ထိုသူသည် ကစီယ
မဟုတ်တုန်လော။

တီတိနိယ။ ။ လူသေ၏အလောင်း ဖြစ်ဟန်တူ၏။ အို. . . .

ကျွန်ုပ်၏ အသည်းနှလုံးနှင့်တူသော ချစ်မိတ်ဆွေ။

မိဿလ။ ။ သူ မဟုတ်တုန်လော။

တီတိနိယ။ ။ သူပင်ဖြစ်ပါ၏။ မိဿလ၊ ကစီယအား လွန်လေ
ပြီ။ ဝင်တော့မည့်နေမင်းသည် နီရဲသော ရောင်ခြည်ကို ပြန်ထွက်စေလျက်

ညဉ့်အမှောင်တွင် တဖြည်းဖြည်း နစ်မြုပ်ပျောက်ကွယ်သွားသကဲ့သို့ နီးမြန်းသောသွေးတို့ဖြင့် ခန္ဓာကိုယ်တစ်ခုလုံးကို သုတ်လိမ်းထားပြီး ဖြစ်နေသော ကစီယသည် အစဉ်ထာဝရ ချုပ်ငြိမ်း၍ အနားယူသွားခဲ့လေပြီ။ ကစီယ လွန်လေပြီဖြစ်၍ ရောမ၏ နေရောင်ခြည်သည် ပျောက်ကွယ်သွားလေပြီ။ ငါတို့၏ ထိန်လင်းသော နေ့ချိန်သည် ကုန်ဆုံးခဲ့လေပြီ။ ညဉ့်အချိန်တွင် ထိတ်လန့်ဖွယ်ရာ ဖြစ်ပေါ်ကျရောက်တတ်သော မိုးတိမ်များ၊ ဆီးနှင်းများ၊ ဘေးအန္တရာယ်များတို့ကို ငါတို့ တွေ့ဆုံရင်ဆိုင်ရပေတော့မည်။ ငါတို့၏ အလုပ်တာဝန်သည် ပြီးဆုံးခဲ့လေပြီ။ သူသည် ငါ့အား စေခိုင်းလိုက်သည့်တာဝန်နှင့် စပ်လျဉ်း၍ အမှန်ကို မသိနိုင်သော သံသယ စိတ်ဝင်လာသောကြောင့်သာ မိမိအသက်ကို အဆုံးစီရင်ခဲ့ခြင်း ဖြစ်၏။

မိဿလ။ ။ အို ရွံရှာစက်ဆုတ်ဖွယ်ကောင်းလှသော အမှား၊ သင်သည် စိတ်အားငယ်မှုမှ မွေးဖွားလာ၏။ သင်သည် မည်သည့် အတွက်ကြောင့် ယုံကြည်လွယ်သာ လူတို့၏ရှေ့တွင် မမှန်သော အသွင် သဏ္ဍာန်ကို ဆောင်ပြပါသနည်း။ အို အမှား၊ သင်သည် စိတ်အားငယ်သူတို့၏ အသည်းနှလုံးတွင် လျင်မြန်စွာ ဖြစ်ပေါ်ပေါက်ဖွားလာတတ်၏။ သို့သော်လည်း ကံမကောင်းအကြောင်းမလှ၍ သင့်အား ဖွားမြင်ရသည်နှင့်တပြိုင်နက် သင့်ကို မီးရှူးသန့်စင် ဖွားမြင်ရသော မိခင်၏ဘဝကို ဆုံးရှုံးစေ၏။

တီတိနိုယ။ ။ ပိန္နဲရ၊ သင် မည်သည့်နေရာတွင် ရောက်ရှိနေပါသနည်း။

မိဿလ။ ။ သူ့ကိုရှာလော့ တီတိနိုယ။ ကျွန်ုပ်သည် ဤဝမ်းနည်းဖွယ်ရာသတင်းကို ရုတ်တရက် မမျှော်လင့်ဘဲ ဖြစ်သွားသည့် အတွက် ဆိပ်လူးမြားဖြင့် အသည်းနှလုံးကို ဖောက်ခြင်း ခံရသကဲ့သို့ စိတ်ထိခိုက်ခြင်း ဖြစ်ရှာမည့် ဘရုတအား သွားရောက် ပြောကြားပါမည်။

တီတိနိယ။ ။ ဆောလျင်စွာ သွားလေလော့ မိဿလ။
 ထိုအချိန်တွင် ကျွန်ုပ်သည် ပိန္နဲရအား ကြိုးစား၍ ရှာချေဦးမည်။ (မိဿလ
 ထွက်သွားစေ) အို ရဲစွမ်းသတ္တိနှင့် ပြည့်စုံသော ကစီယ။ အဘယ်ကြောင့်
 ကျွန်ုပ်အား ဤသို့ စေလွှတ်ခိုင်းစေခဲ့သနည်း။ ကျွန်ုပ်နှင့် တွေ့ဆုံသူတို့
 သည် မိတ်ဖွဲ့များဖြစ်၍ သင့်အား အောင်ပန်းကို ဆက်ကမ်းရန် ကျွန်ုပ်၏
 နဖူးတွင် ထိုးစိုက်ပေးခြင်း ဖြစ်သည်ကို သင် မသိသလော။ ကျွန်ုပ်အား
 ဆီးကြို၍ ကောင်းချီဩဘာ ပေးကြသောအသံကို သင် မကြားသလော။
 အို သင်သည် ဖြစ်ပျက်ပုံ အခြေအနေအားလုံးကို အထင်အမြင် မှားခဲ့လေ
 ပြီ။ ဤအောင်ပန်းကို သင့်နဖူးတွင် ဆင်မြန်းပါလော့။ သင်၏ ဘရူတ
 သည် သင့်အား ဤအောင်ပန်းကို ဆက်ကမ်းရန် မှာကြားလိုက်ပါ၏။ အို
 ဘရူတ ဤနေရာသို့ လျင်မြန်စွာ လာရောက်၍ ကျွန်ုပ်သည် ကစီယ အား
 မည်မျှ ချစ်ခင်မြတ်နိုးသည်ကို ရှုပါလော့။ အို နတ်မင်းတို့ သင်တို့အား
 တောင်းပန်၍ ရောမသားပီသစွာ မိမိချစ်ခင်လှသော မိတ်ဆွေအား
 မိမိအသက်နှင့်ထပ်တူ မြတ်နိုးသည်ကို ပြပါ၏။ အို ကစီယ။ လာလော့။
 သင့် ဓားလက်နက်ဖြင့် တီတိနိယ၏ အသည်းနှလုံးကို ထိုးဖောက်ပါလော့။

(မိမိကိုယ်ကို သတ်သေ)

(မိဿလနှင့် ဘရူတ။ ကာတို၊ ဆထရတို၊ ဗိုလုနိယ နှင့် လူစီယ
တို့ ဝင်လာစေ)

ဘရူတ။ ။ သူ့အလောင်း မည်သည့်နေရာတွင် ရှိသနည်း
မိဿလ။

မိဿလ။ ။ ဟိုမှာဖက်တွင် ရှိပါသည်။ တီတိနိယသည်
ထိုအနီးတွင် ပူဆွေးလျက်ရှိ၏။

ဘရူတ။ ။ တီတိနိယသည် သေနေသူကဲ့သို့ ပက်လက်
အိပ်လျက်ရှိ၏။

ကာတို၊ ။ အသတ်ခံရလေပြီ၊

ဘရုတ၊ ။ အို ဆီဆာ၊ သင်သည် သေပြီးသည့်နောက်မှာပင် ဘုန်းတန်ခိုး ကြီးမားလျက်ပင် ရှိသေးသည် တကား၊ သင်၏ ဝိညာဉ်သည် ကလဲ့စားချေမှုပြုရန် လှုပ်ရှားသွားလာလျက်ရှိ၍ ငါတို့၏ ဓားလက်နက် များကို ငါတို့၏ ရင်ဝတွင် စူးစိုက်စေလျက်ရှိ၏၊

ကာတို၊ ။ ရဲရင့်သော တီတိနိယ၊ သူသည် သေဆုံးပြီဖြစ်သော ကစီယအား အောင်ပန်းကို ဆင်မြန်းထားသည် တကား၊

ဘရုတ၊ ။ ဤနှစ်ဦးကဲ့သို့သော ရောမသားများ ငါတို့ခေတ်တွင် ရှိဖူးပါသလော၊ နှုတ်ဆက်ခဲ့ပါ၏၊ ရောမသားတို့ သင်တို့နှင့် နှိုင်းယှဉ် ရမည့်သူဟူ၍ မရှိပြီ၊ မိတ်ဆွေတို့ ယခု ထွက်ကျနမည်ဖြစ်သော မျက်ရည် တို့ဖြင့် သူ့ကျေးဇူးကို ဆပ်မည်ဖြစ်သော်လည်း ကျေမည်မဟုတ်၊ မျက်ရည် ဖြင့် ပေးဆပ်ရမည့် ကြွေးကို အခါအခွင့် သင့်သောအခါ ထပ်မံ ပေးဆပ်ပါ ဦးမည်၊ ငါတို့၏ တပ်စခန်းတွင် သူ့အလောင်းကို သင်္ဂြိုဟ်မည်ဆိုလျှင် တပ်သားအများ စိတ်ဓာတ်ကျဆင်းမည်ကို စိုးရိမ်ရသောကြောင့် အလောင်းများကို သိဆော့အရပ်သို့ ယူဆောင်၍ သင်္ဂြိုဟ်ကြကုန်အံ့၊ လူစိယ၊ ကာတို ငါတို့သည် စစ်မြေပြင်သို့ သွားကြကုန်အံ့၊ လဘီအိုနှင့် ဖလဝိယ၊ ငါတို့၏ စစ်တပ်များကို ချီတက်စေလော့၊ ယခု သုံးချက်တီး လေပြီ၊ မိတ်ဆွေတို့ မိုးမချုပ်မီ ငါတို့၏ ကံတရားကို စမ်းကြည့်သော အားဖြင့် ဒုတိယအကြိမ် ချီတက်တိုက်ခိုက်ရမည်၊

ပြကွက် ၄

တစ်ဖက်စစ်မြေပြင်၊
အောင်ဟစ်ကြွေးကြော်သံများ၊
နှစ်ဖက် စစ်တပ်များ တိုက်ခိုက်ကြစေ၊
ထို့နောက် ဘရူတ၊ လုလင်ပျို ကာတို၊ လုစိလိယနှင့်
အခြားပုဂ္ဂိုလ်များ ဝင်လာစေ။

ဘရူတ။ ။ တိုင်းသူပြည်သားတို့ ရဲရင့်သောစိတ်ကို ထားရှိ
လော့။

ကာတို။ ။ စိတ်ဓာတ်ကျဆင်းမှုထက် ယုတ်ညံ့မှုသည်
မရှိတော့ပြီ။ ကျွန်ုပ်နှင့် မည်သူ လိုက်ပါမည်နည်း။ ကျွန်ုပ်သည် မာက
(စ) ကာတို၏သား ဖြစ်သည့်အလျောက် စစ်မြေပြင်သို့ထွက်၍ ဖခင်
ကဲ့သို့ပင် ရက်စက်ကြမ်းကြုတ်သော အုပ်ချုပ်မှုကို အနှုံးမပေးမူဘဲ
နိုင်ငံအတွက် အသက်ကို အသေခံရန် အသင့်ရှိနေသည်ကို ထင်ရှားစွာ
ပြပါအံ့။

ဘရုတ။ ။ ကျွန်ုပ်သည် မာက(၈)ဘရုတ ဖြစ်၏။ ကျွန်ုပ်သည် တိုင်းပြည်၏ မိတ်ဆွေကောင်း ဘရုတဖြစ်သည်ကို အများ သိကြကုန်လော့။ (ဘရုတ ထွက်သွားစေ)

လုစိလိယ။ ။ အို နုနယ်ပျိုမျစ်၍ မြင့်မြတ်သော ကာတို။ သင်သည် ဒဏ်ရာဖြင့် ကျဆုံးလေပြီတကား။ သင်သည် တိတိနိယကဲ့သို့ပင် ရဲရင့်စွာ သေဆုံး၏။ သင်သည် ကာတို၏ အဖိုးတန်သော သားတစ်ဦး ဖြစ်ကြောင်း ပြသွား၏။

ပထမစစ်သား။ ။ အညံ့ခံမည်လော။ အသေခံမည်လော။

လုစိလိယ။ ။ အသတ်ခံရန်အတွက်သာ အညံ့ခံခြင်းဖြစ်၏။ ဤအသပြာအိတ်ကိုယူ၍ လျင်မြန်စွာ ငါ့အား ချက်ချင်း အသေသတ်လော့ ဘရုတ။ ငါ့အား သတ်သည့်အတွက် သင် ဂုဏ်တက်ပါ၏။ (ငွေအိတ်ပေးစေ)

ပထမစစ်သား။ ။ သင့်အား အသက်ရှင်လျက် ဖမ်းဆီးခေါ်

ဆောင်ခဲ့ရန် အမိန့်ရှိ၏။ သင်သည် ကျွန်ုပ်တို့၏ မြင့်မြတ်သော သံပန်းဖြစ်၏။

ဒုတိယစစ်သား။ ။ ကျွန်ုပ်တို့အတွက် နေရာ ဖယ်ရှားပေး

လော့။ ဘရုတအား ဖမ်းမိပြီးဖြစ်သည်ကို အင်တိုနီအား သတင်းပို့လော့။

ပထမစစ်သား။ ။ ကျွန်ုပ် သွားရောက် ပြောကြားပါမည်။

ဗိုလ်ချုပ်ကြီး ကြွရောက်လာလေပြီ။ (အင်တိုနီ ဝင်လာစေ)။ ဘရုတအား သံပန်းအဖြစ် ဖမ်းဆီးရမိထားပါပြီ အရှင်။

အင်တိုနီ။ ။ အဘယ်မှာနည်း။

လုစိလိယ။ ။ အင်တိုနီ၊ ဘရုတသည် ဘေးရန်ကင်းသော

အရပ်တွင် ရှိနေပါ၏။ ဘရုတသည် ရန်သူတို့၏ လက်တွင်းသို့ ကျရောက် ခံမည့်အစား မိမိကိုယ်ကိုမိမိ အဆုံးစီရင်လိမ့်မည်ဖြစ်ကြောင်း အမှန်ကေန် ပြောဆိုနိုင်ပါ၏။ နတ်အများသည် သူ့အား ဤသို့ အရှက်ရစေမည့်ဘေးမှ ကာကွယ်စောင့်ရှောက်ကြကုန်လော့။ သေသည်ဖြစ်စေ ရှင်လျက်ရှိသည်

ဖြစ်စေ မည်သည့် အခြေအနေမျိုးတွင် ရှိနေစေကာမူ ဘရုတသည်
 မြင့်မြတ်၍ ဂုဏ်သိက္ခာနှင့် ပြည့်စုံသော နေရာတွင်သာ ရှိနေမည်ဖြစ်၏။
 အင်တိုနီ။ ။ မိတ်ဆွေတို့ သင်တို့သည် လူမှား၍ ဖမ်းဆီးထား
 ရှိကြ၏။ သူသည် ဘရုတ မဟုတ်ချေ။ သို့သော်ငြားလည်း သူ့အား
 ဘေးရန်မရှိစေအောင် စောင့်ရှောက်ထားလော့။ သူလည်း ဘရုတကဲ့သို့ပင်
 တန်ဖိုးရှိသူဖြစ်၏။ သက်ညှာစွာ ဆက်ဆံကြလော့။ ဘရုတသည် သေဆုံး
 ပြီလော့။ အသက်ရှင်လျက်ပင် ရှိသေးသလော သိရှိရန် သွားရောက်
 ရှာဖွေကြည့်ရှုကြလော့။ အခြေအနေ မည်သို့ရှိသည်ကို လာရောက်
 ပြောကြားလော့။ ငါတို့အား အောတိုဗီယတ်တွင် တွေ့ရှိနိုင်၏။
 (ထွက်သွားစေ)

ပြကွက် ၅

စစ်မြေပြင်၏ တစ်ဖက်တွင် ဘရူတ၊ ဒါဒါနီယ၊
ကလိယ၊ ဆထရတို့နှင့် ဖိုလုမိနိယတို့ ဝင်လာစေ။

ဘရူတ။ ။ လာကြကုန်လော့။ အသက်ရှင်လျက် ရှိကြကုန်
သေးသော မိတ်ဆွေများ လာကြကုန်လော့။ ငါတို့သည် ဤကျောက်တုံး
ပေါ်တွင် နားကြကုန်အံ့။

ကလိက။ ။ ကျွန်ုပ်တို့၏ ကင်းထောက် စတလိလသည်
မီးရောင်ဖြင့် အချက်ပြခဲ့သော်လည်း သူကိုယ်တိုင်ကား ပြန်မရောက်
လာပေ။ သူသည် သုံးပန်းအဖြစ် အဖမ်းခံရလေပြီ။ သို့တည်းမဟုတ်
အသက်ခံရလေပြီ။

ဘရူတ။ ။ ထိုင်ဦးလော့ ကလိက။ သတ်ခြင်းဖြတ်ခြင်းသည်
ယနေ့အတွက် လုပ်ငန်းစဉ်ကြီး ဖြစ်နေ၏။ ဤအပြုအမူကို လူတိုင်း
ပြုလုပ်နေကြသည့် အလုပ်ဖြစ်နေ၏။ ငါတို့လည်း ဤအလုပ်ကို အမြတ်
ရရှိစေခြင်းငှာ ပြုလုပ်ကြအံ့။ ကလိက ငါပြောသည်ကို နားထောင်လော့။
(တိုးတိုးပြောစေ)

ကလိက။ ။ မည်သို့နည်း။ ကျွန်ုပ်သည် အရှင်ကို သတ်ရမည်လော။ မပြုလုပ်လိုပါ။ ကမ္ဘာလောကကြီးတစ်ခုလုံးက တိုက်တွန်းပြောဆိုသော်လည်း ဤအမှုမျိုး ကျွန်ုပ် ပြုမည်မဟုတ်ပါ။

ဘရုတ။ ။ ဤသို့ဆိုလျှင် တိတ်လော့။ သင် မပြုလုပ်နိုင်လျှင် ဆက်၍ မပြောပါလင့်။

ကလိက။ ။ ဤအမှုကို ပြုမည့်အစား ကျွန်ုပ်ကိုယ်ကို ကျွန်ုပ် သတ်ပါမည်။

ဘရုတ။ ။ နားထောင်လော့ ဒါဒါနိယ။

ဒါဒါနိယ။ ။ ဤအမှုမျိုးကို ကျွန်ုပ် ပြုလုပ်ရမည်လော။

ကလိက။ ။ အို ဒါဒါနိယ။

ဒါဒါနိယ။ ။ အို ကလိက။

ကလိက။ ။ သင့်အား ဘရုတ မည်သို့ ပြောသနည်း။

ဒါဒါနိယ။ ။ သင့်ကိုသတ်ရန် စေခိုင်း၏။ ရှုလော့။ ဘရုတသည် အတွေးစိတ်ဖြင့် ငေးမောလျက်ရှိ၏။

ကလိက။ ။ သူ၏ မြင့်မြတ်သော နှလုံးသည်ပွတ်သည် အပူမီးတို့ဖြင့် ပြည့်ဝနေ၏။ သူ၏ မချုပ်တီးနိုင်သော ပူဆွေးမှုကြောင့် မျက်လုံးအစုံမှ မျက်ရည်များ ဖြိုင်ဖြိုင် ကျဆင်းလျက်ရှိ၏။

ဘရုတ။ ။ ကောင်းသော ဗိုလုမိနိယ၊ အနီးသို့လာ၍ ငါပြောသည်ကို နားထောင်လော့။

ဗိုလုမိနိယ။ ။ မည်သို့ ဆိုလိုပါသနည်း အရှင်။

ဘရုတ။ ။ ဆီဆာ၏ ဝိညာဉ်သည် ငါ့ထံသို့ နှစ်ကြိမ်လာ၏။ ဆာဒစ်တွင် တစ်ကြိမ်ဖြစ်၍ ဖိလိပိတွင်ရှိစဉ် ည၌ တစ်ကြိမ် ဖြစ်၏။ ငါ၏ ဘဝနိဂုံးသည် နီးကပ်နေပြီကို ငါသိ၏။

ဗိုလုမိနိယ။ ။ မဟုတ်နိုင်ပါ အရှင်။

ဘရုတ။ ။ သင်ပြောသလိုကား မဟုတ်။ နီးနေပြီမှာ သေချာ
 ၏။ အခြေအနေ မည်သို့ ဖြစ်နေပြီကို သင်သိ၏။ ဗိုလုမိနိယ ငါတို့၏
 ရန်သူတို့သည် ငါတို့အား သားရဲတိရိစ္ဆာန်တို့အား ကျင်းနှုတ်ခမ်းအရောက်
 တွန်းပို့သကဲ့သို့ လိုက်လံတိုက်ခိုက်လျက်ရှိ၏။ သူတို့၏လက်တွင်
 ကျရောက်ပြီးမှ သေရသည်ထက် မိမိဘာသာ အဆုံးစီရင်ရန် သင့်မြတ်၏။
 မိတ်ဆွေကောင်း၊ သင်နှင့်ငါသည် ကျောင်းနေဖက်သူငယ်ချင်းများဖြစ်၏။
 ထို့ကြောင့် ငါသည် ဓားပေါ်သို့ ပြေးလွှားလဲကျစဉ် သင်သည် မိတ်ဆွေ
 ကောင်းတို့၏ ဝတ္တရားအတိုင်း ဓားကိုထောင်၍ ကိုင်ပေးပါလော့။

ဗိုလုမိနိယ။ ။ ဤအလုပ်သည် မိတ်ဆွေကောင်းတို့ ပြုအပ်သော
 အလုပ်မဟုတ်ပါအရှင်။

ကလိက။ ။ ပြေးလော့၊ ပြေးပါလော့ အရှင်။ ဤနေရာတွင်
 ဆိုင်းငံ့မနေပါလင့်။

ဘရုတ။ ။ သင်တို့အားလုံးကို နှုတ်ဆက်ခဲ့ပါ၏။ အိပ်ပျော်
 နေသော စထရတိုကိုလည်း နှုတ်ခွန်းဆက်ပါ၏။ အို တိုင်းသူပြည်သား
 အပေါင်းတို့ ငါ၏မိတ်ဆွေများသည် ငါ့အပေါ်တွင် သစ္စာရှိကြသည့်အတွက်
 များစွာ ဝမ်းမြောက်ပါ၏။ ငါတို့၏အဖွဲ့သည် အောတိုဗီယနှင့် အင်တိုနီတို့
 ၏ တန်ဖိုးမဲ့သော အောင်ပွဲထက် ကျက်သရေမင်္ဂလာအပေါင်းနှင့် ပြည့်စုံ
 ၏။ ယခု အားလုံးကို နှုတ်ဆက်ခဲ့ပါ၏။ ငါသည် ဤသည်ထက် ပို၍
 စကားပြောနိုင်တော့မည် မဟုတ်။ ငါ၏အချိန်သည် နီးကပ်လျက် ရှိလေပြီ။
 ငါ၏ မျက်လုံးတို့သည် မှန်မှိုင်း၍ ထင်ရှားစွာ မမြင်နိုင်တော့ပြီ။ ငါလည်း
 အနားယူလိုလှပါပြီ။ ငါသည် ဤသို့ မင်္ဂလာအပေါင်းနှင့် ပြီးပြည့်စုံစွာ
 သေရမည့်အချိန်သို့ ရောက်ရှိရန်သာ ကြိုးစားဆောင်ရွက်ခဲ့၏။

ကလိက။ ။ ပြေးလော့ အရှင် ပြေးပါလော့။

ဘရုတ။ ။ ထွက်ခွာကြလော့ ငါတို့ လိုက်ခဲ့မည်။

(ကလိက၊ ဒါဒါနိယနှင့် ဗိုလုမိနိယတို့ ထွက်သွားစေ)

စထရတို၊ ငါ့ကို ကူညီပါလော့၊ သင့်ဆရာကို ကူညီပါလော့၊
သင်သည် ကောင်းသော နာမည်ရှိသူဖြစ်၏။ သင်၏ဘဝသည် မြတ်သော
ဂုဏ်နှင့် ပြည်စုံ၏။ ငါသည် ဓားပေါ်သို့ လဲကျမည်ဖြစ်၍ သင့်သည်
တစ်ဖက်သို့ မျက်နှာမူ၍ ငါ၏ဓားကို ထောင်၍ ကိုင်ထားလော့၊ ကိုင်ထား
မည် မဟုတ်လော့ စထရတို။

စထရတို။ ။ သင်၏လက်ကို ဦးစွာပေးလော့၊ နှုတ်ဆက်ပါ၏
အရှင်။

ဘရုတ။ ။ နှုတ်ဆက်ပါ၏ ကောင်းသော စထရတို။

(ထောင်ထားသောဓားပေါ်တွင် မှောက်လျက်ကျစေ)

ဆီဆာ၊ သင်သည် ကလဲစားချေပြီးလေပြီ။ သင့်ကို သတ်သော
အခါက ယခု ငါ့ကိုသတ်သည့် စိတ်ဓာတ်အင်အား၏ တစ်ဝက်မျှကိုပင်
အသုံးမပြုခဲ့ပါချေ။ (သေစေ)

(စစ်တူရိယာသံများ၊ အောတိုဗီယ၊ အင်တိုနို၊
မိဿလ၊ လူစိလိယနှင့် တပ်များဝင်လာ)

အောတိုဗီယ။ ။ ဤသူသည် မည်သူနည်း။

မိဿလ။ ။ ကျွန်ုပ်အရှင်၏ မင်းလုလင် ဖြစ်၏။ စထရတို
သင့်အရှင် အဘယ်မှာနည်း။

စထရတို။ ။ သင့်အား ယခု ချုပ်နှောင်လျက်ပင် ရှိသေးသော
အချုပ်အနှောင်တို့မှ သူသည် လွတ်မြောက်သွားလေပြီ။ မိဿလ၊
အောင်ပွဲရသူတို့သည် သူ၏ ရုပ်အလောင်းကိုသာ မီးရှို့နိုင်ကြပေမည်။
သူသည် သူ့ကိုယ်သူ အဆုံးစီရင်သွားပြီဖြစ်၍ မည်သူမျှ သူ့ကို
သတ်ခဲ့သည်ဟု ကြွားဝါနိုင်တော့မည် မဟုတ်ပေ။

လူစိလိယ။ ။ မြင့်မြတ်သော ဘရဟ္မာ၊ မြတ်သောအမှုကို သစ္စာပြုလုပ်သွားခဲ့၏။ ကျေးဇူးတင်လှပါ၏ ဘရဟ္မာ၊ ကျွန်ုပ် ဆုတောင်းသည့် အတိုင်း ပြုလုပ်သွားချေ၏တကား။

အောတိုဗိယ။ ။ ဘရဟ္မာလက်အောက်တွင် အမှုထမ်းခဲ့သူ အားလုံးကို ကျွန်ုပ် တာဝန်များ အပ်နှင်း၍ အမှုထမ်းစေပါမည်။ (စထရ တိုသို့) အချင်း၊ သင်သည် အသက်ထက်ဆုံး ငါ့အမှုတော်ကို ထမ်းဆောင် နိုင်မည်လော။

လူစိလိယ။ ။ မိဿလသည် ထောက်ခံမည်ဆိုပါက ထမ်းဆောင် ပါမည်။

အောတိုဗိယ။ ။ ထောက်ခံပါလော့ မိဿလ။

မိဿလ။ ။ ငါ့အရှင်သည် မည်သို့ သေဆုံးခဲ့သနည်း။

စထရတို။ ။ ကျွန်ုပ်သည် ဓားကိုကိုင်ထားပေးစဉ် သူသည် ဓားပေါ်တွင် လှဲချ၍ သေဆုံး၏။

မိဿလ။ ။ ကျွန်ုပ်၏ အရှင်အား နောက်ဆုံးဝတ္ထရားကို ဆောင်ရွက်ပေးခဲ့သော စထရတိုအား သင့်ထံတွင် အမှုထမ်းစေပါလော့။

အင်တိုနီ။ ။ သူသည် ရောမသားအပေါင်းတို့တွင် အမြင့် မြတ်ဆုံးသော ပုဂ္ဂိုလ်ဖြစ်၏။ ဘရဟ္မာတပရီး လုပ်ကြံမှုတွင် ပါဝင်သူများ သည် ဆီဆာအား မလိုမုန်းတီးစိတ်ဖြင့်သာ လုပ်ကြံခဲ့ကြကုန်၏။ သူတို့ အနက် ဘရဟ္မာတစ်ဦးတည်းသာလျှင် လူအများ၏ကောင်းကျိုးကို ရှေ့ရှု၍ ဤအမှုကို ပြုလုပ်ခဲ့၏။ သူ၏ဘဝသည် သိမ်မွေ့လှ၏။ ဓာတ်ကြီးလေးပါး သည် သူ၏ ခန္ဓကိုယ်တွင် မျှတစွာ ရောယှက်ပေါင်းစပ်လျက် အပြစ်ကင်း စင်သော လူသားတစ်ဦးအဖြစ် သဘာဝသည် ဖန်တီးထားရှိသူဖြစ်၏။

ကောတိုဗိယ။ ။ သူ၏ ဂုဏ်အင်္ဂါ လက္ခဏာများနှင့် ထိုက်တန် သော ရိုသေမှုကို ငါတို့ ပြုကြကုန်အံ့။ သူ ရုပ်အလောင်းကို ဂုဏ်ပြု၍

၁၉၄

ရှုတ်စပီးယား

သင်္ဂြိုဟ်ကြကုန်အံ့။ သူ၏ အလောင်းကို ဂုဏ်ပြုသော စစ်သားကောင်း တစ်ဦးကဲ့သို့ အခမ်းအနားဖြင့် ငါ၏တဲတွင် ယနေ့ညအဖို့ ထားရှိမည်။ စစ်သည်တော်တို့အား နားနေရန် ညွှန်ကြားလော့။ ဤ ဝမ်းမြောက်ဖွယ် ကောင်းသောနေ့တွင် အောင်နိုင်ရရှိသော ဂုဏ်ကျက်သရေမင်္ဂလာတို့ကို ကျွန်ုပ်တို့အချင်းချင်း ပိုင်းခြားခွဲဝေကြရန်အတွက် ဤနေရာမှ ဖဲခွာကြ ကုန်အံ့။

(ထွက်သွားကြစေ။)

မန်းတင်

UNITY စာပေမှ ထုတ်ဝေပြီး စာအုပ်များ

၁။ မောင်ထွန်းသူ Hermann Hesse	မြိုင်ခေမာ Rosshalde	၃၀၀
၂။ ခင်စောတင့်	ကိုယ်မှာပင်နာသော်လည်း စိတ်မှာမနာအောင်	၂၀၀
၃။ မောင်ထွန်းသူ Leo Tolstoy	တော်လ်စတွိုင်းဝတ္ထုတိုများ Twenty-Three Tales	၈၀၀
၄။ မန်းတင် William Shakespeare	ဂျူလိယက်ဆီဆာ Julius Caesar	၃၀၀

ဆက်လက်ထုတ်ဝေမည့် စာအုပ်များ

- ၁။ အောင်မင်းဦး ကမ္ဘာကျော်လွတ်မြောက်မှုများ
 Grate Escapes
 စာမူခွင့်ပြုချက်အမှတ် ၄၁၇/၂၀၀၀ (၆)
- ၂။ စန်းစန်းဦး ကောင်းကင်သရဲ
 Kanzaburo Oe Aghwee The Sky Monster
 စာမူခွင့်ပြုချက်အမှတ် ၁၀၅၀/၉၉ (၁၂)
- ၃။ မောင်ထွန်းသူ ရမ္မက်မီး
 Iring Stone Lust For Life
 စာမူခွင့်ပြုချက်အမှတ် ၄၁၆/၂၀၀၀ (၇)
- ၄။ ကြည်ဦး ကလေးကြေးမုံ ငှက်မျိုးစုံ
 စာမူခွင့်ပြုချက်အမှတ် ၁၅/၂၀၀၀ (၇)
- ၅။ မောင်စူးစမ်း ခေတ်ပြိုင်စီးပွားရေးပြဿနာများ
 စာမူခွင့်ပြုချက်အမှတ် ၅၉၁/၂၀၀၀ (၇)
- ၆။ မင်းကျောင် ကျွန်တော့်ဆရာများ
 စာမူခွင့်ပြုချက်အမှတ် ၆၁၇/၂၀၀၀ (၈)

